



# शिवाजी विश्वविद्यालय, कोल्हापुर

## दूरशिक्षण केंद्र

हिंदी : (ऐच्छिक) पेपर क्रमांक-1 : सत्र 1

### हिंदी कविता

हिंदी : (ऐच्छिक) पेपर क्रमांक-2 : सत्र 2

### हिंदी गद्य साहित्य

(शैक्षिक वर्ष 2019-20 से)

बी. ए. भाग 1 (हिंदी)

## इकाई 1 (क)

### 1. भिक्षुक

- सूर्यकांत त्रिपाठी 'निराला'

---

---

#### अनुक्रम

- 1.1 उद्देश्य
- 1.2 प्रस्तावना
- 1.3 विषय विवरण
  - 1.3.1 सूर्यकांत त्रिपाठी 'निराला' का परिचय
  - 1.3.2 'भिक्षुक' कविता का परिचय
  - 1.3.3 'भिक्षुक' कविता का भावार्थ
  - 1.3.4 'भिक्षुक' कविता की विशेषताएँ
- 1.4 स्वयंअध्ययन के लिए प्रश्न
- 1.5 पारिभाषिक शब्द, शब्दार्थ
- 1.6 स्वयंअध्ययन के प्रश्नों के उत्तर
- 1.7 सारांश
- 1.8 स्वाध्याय
- 1.9 क्षेत्रीय कार्य
- 1.10 अतिरिक्त अध्ययन के लिए

### **1.1 उद्देश्य :**

इस कविता को पढ़ने के बाद आप -

- 1) छायावादी एवं प्रगतिवादी काव्य के प्रतिनिधिक काव्य-स्वरूप से परिचित होंगे।
- 2) भिक्षुक की दयनीयता, विवशता एवं उनकी यथार्थ स्थिति को समझ सकेंगे।
- 3) भिक्षुक की भूख से तिलमिलाती याचना एवं उनके कटु संघर्ष को जान सकेंगे।
- 4) भिक्षुक के प्रति कवि के संवेदनशील हृदय की कामना को महसूस कर सकेंगे।

### **1.2 प्रस्तावना :**

हिंदी काव्य-जगत में छायावाद की महत्ता अनन्य साधारण है। छायावादी काव्य ने हिंदी साहित्य को समृद्ध किया। एक से बढ़कर एक यादगार काव्य की सर्जना इस युग में हुई। जयशंकर प्रसाद, सुमित्रानंदन पंत, सूर्यकांत त्रिपाठी 'निराला' एवं महादेवी वर्मा ये छायावाद के मुख्यतम आधारस्तंभ हैं। इस युग में 'कामायनी' जैसे अजरामर काव्यकृति के निर्माण के साथ प्रसाद जी ने भारतीय गौरवशाली परंपरा को लेकर अपने साहित्य का सृजन किया, तो प्रकृति चित्रण के कवि माने जाने वाले पंत जी ने सृष्टि के सौंदर्य को अपने काव्य के माध्यम से मुखरित किया। साथ ही रहस्य एवं वेदना की कवयित्री मानी जाने वाली महादेवी जी ने अपने विरह काव्य-सौंदर्य को बिखेर दिया तो निराला जी ने इस युग में समाज का यथार्थ एवं आम आदमी के पक्ष को लेकर अपनी काव्य-सर्जना की। 'राम की शक्तिपूजा', 'कुकुरमुत्ता', 'वह तोड़ती पत्थर' जैसी कविताओं का सृजन कर वे हिंदी साहित्य में एक अन्यतम हस्ताक्षर बन कर रहे गए हैं। छायावाद के प्रमुख आधारस्तंभों में से एक होने के बावजूद भी अपने समय की माँग के अनुसार प्रगतिवाद, प्रयोगवाद, नई कविता और नवगीत जैसी काव्यधाराओं को उन्होंने उन्नत तथा समृद्ध बनाया। प्रस्तुत कविता में उनकी प्रगतिवादी दृष्टि अभिव्यक्त हुई है। समाज का कटु यथार्थ, विषमताएँ, जनसाधारण के प्रति की आसक्ति, सूक्ष्मतम संवेदनाओं की सक्षमता से प्रस्तुति एवं सहदयता के कारण वे हिंदी साहित्य के एक अद्वितीय साहित्यकार के रूप में चर्चित रहे और चर्चित रहेंगे।

### **1.3 विषय-विवरण :**

सूर्यकांत त्रिपाठी 'निराला' हिंदी के क्रांतिकारी एवं महान विद्रोही कवि थे। छायावादी कल्पनालोक से प्रगतिवादी यथार्थ चित्रों तक उनकी काव्ययात्रा निरंतर विकासमान रही है। उन्होंने सामाजिक यथार्थ को अपनी कविताओं के माध्यम से प्रस्तुत किया। समाज में व्याप्त शोषण तथा विसंगति का वास्तव चित्रण उनके काव्य में मिलता है। प्रस्तुत कविता 'भिक्षुक' में भी समाज में अभिशप्त जीवन जीने के लिए विवश एक भिखारी एवं उसके बच्चों की करूण दशा का वास्तव चित्रण करते हुए उनके प्रति कवि अपार सहानुभूति प्रकट करते हैं। भूख से तिलमिलाता भिखारी भीख माँगते हुए कलेजे के टुकडे-टुकडे होने पर भी भीख माँगने के लिए विवश है। उसके बच्चे दोनों हाथों से भीख की याचना कर रहे हैं और किसी से कुछ न मिलने पर आँसूओं के धूँट पीकर रह जाते हैं। पशुओं के लिए भी जो जायज है, उन जूठे पत्तलों के लिए भी भिखारियों को संघर्ष करना पड़ता है और फिर कवि ऐसे भिखारियों को

संघर्षरत रहने के लिए कहते हुए उनके सारे दुःख-दर्द एवं पीड़ा को अपने हृदय में समेटने की आकांक्षा जाहीर करते हुए उनके प्रति सहानुभूति प्रकट करते हैं।

### 1.3.1 सूर्यकांत त्रिपाठी 'निराला' का परिचय :

हिंदी साहित्य-जगत् के श्रेष्ठतम साहित्यकार के रूप में निराला जी का नाम आदर से लिया जाता है। महाकवि निराला जी का पूरा नाम सूर्यकांत रामसहाय त्रिपाठी है। लेकिन हिंदी साहित्य जगत आपको 'निराला' नाम से जानता है। निराला जी हिंदी साहित्य के छायावादी युग के प्रमुख चार आधारस्तंभों में से एक हैं। उन्हें प्रगतिशील, दार्शनिक, चिंतनशील, विद्रोही एवं जन-जीवन के प्रति विशेष आस्था रखने वाले कवि के रूप में जाना जाता है। उन्हें 'महाप्राण निराला' भी कहा जाता है। अपने साहित्य के माध्यम से समाज में व्याप्त अन्याय एवं शोषण के खिलाफ उन्होंने आवाज उठाई हैं। किसान, मजदूर, श्रमिक, दलित, नारी तथा पिछड़े वर्गों को अपने साहित्य-जगत् का विषय बनाने का चुनौतिपूर्ण कार्य निराला जी ने किया। भारतीय संस्कृति, राष्ट्रप्रेम, मानव प्रेम एवं प्रकृति प्रेम आपके काव्य के मूल विषय रहे हैं। उनके समूचे साहित्य में मानवतावाद के दर्शन होते हैं। भाषा और छंद के बंधन तोड़कर उन्होंने मौलिक और नवीन काव्य-रचना की। उन्होंने हिंदी में गीतिकाव्य का प्रचलन किया। हिंदी में वे मुक्त छंद के प्रणेता माने जाते हैं।

निराला का जन्म 21 फरवरी, 1896 ई. को बंगाल के मेदिनीपुर परिक्षेत्र के महिषादल नामक स्थान में हुआ। उनका परिवार कान्यकुञ्ज ब्राह्मण परिवार था। बचपन में ही उनकी माँ का देहावसान हो गया था। इसलिए पिता ने उनका पालन-पोषण किया। इनकी प्रारंभिक शिक्षा बंगाली में हुई और वहाँ से ही मैट्रीक तक की शिक्षा उन्होंने प्राप्त की। कविता के प्रति बचपन से ही उनका अनुराग था पत्नी मनोहरादेवी की प्रेरणा से वे हिंदी की ओर आकृष्ट हुए। प्रतिभाशाली होने के कारण शीघ्र ही वे हिंदी और संस्कृत के अधिकारी विद्वान हो गए। आपका सारा जीवन दुःखों, असफलताओं, संकटों और संघर्षों से भरा हुआ रहा है। बचपन में माँ की मृत्यु, यौवनावस्था में पदार्पण करते समय पिता की मृत्यु, एक पुत्र और पुत्री को जन्म देकर अल्पावधि में ही पत्नी मनोहरादेवी एवं तदनंतर बेटी सरोज के असामायिक देहावसान होने के कारण उनका सांसारिक जीवन बेहद कष्टप्रद रहा। कवि होने के साथ-साथ वे एक कुशल गायक एवं संगीतज्ञ भी थे। उनके साहित्यिक जीवन की साधना 'समन्वय' नामक के संपादक काल से प्रारंभ हुई। रामकृष्ण मिशन के संपर्क में आने के कारण निराला जी की विचार-धारा पर रामकृष्ण, विवेकानंद का गहरा प्रभाव दिखाई देता है। आर्थिक कठिनाईयों से जूझनेवाले इस कवि को महिषादल राज्य में नौकरी मिली, परंतु स्वतंत्र स्वभाव के कारण उन्होंने नौकरी छोड़ी। आप जीवनभर साहित्य-सेवा से जुड़े रहे। 'निराला' सब प्रकार के बंधनों से मुक्त एक स्वच्छंद प्रकृति के कलाकार थे। 15 नवम्बर, 1961 ई. को निराला जी का स्वर्गवास हो गया।

#### प्रमुख रचनाएँ :

निराला जी बहुमुखी प्रतिभा के साहित्यकार थे। उन्होंने साहित्य की सभी विधाओं में अपनी लेखनी चलाई है। उनकी प्रमुख रचनाएँ इस प्रकार हैं -

<b>काव्य-संग्रह</b>	- तुलसीदास (प्रबंध), अनामिका, परिमल, गीतिका, अर्चना, आराधना, गीत कुंज, बेला, कुकुरमुत्ता, नए पत्ते, अणिमा, विनय खंड, कविश्री, सांध्य काकली, सरोजस्मृति आदि।
<b>उपन्यास</b>	- अलका, अपरा, चमेली, चोटी की पकड़, निरूपमा, प्रभावती, उच्छृंखल, काले कारनामे आदि।
<b>कहानी-संग्रह</b>	- लिली, सुकुल की बीबी, देवी, सखी आदि।
<b>नाटक</b>	- समाज, शकुंतला, उषा, राजयोग।
<b>रेखाचित्र</b>	- कुल्ली भाट, बिल्लेसुर बकरिहा, चतुरी चमार।
<b>जीवनी</b>	- भीष्म, प्रह्लाद, राणा प्रताप, धूव, शकुंतला।
<b>निबंध</b>	- प्रबंध पद्म, प्रबंध प्रतिमा, प्रबंध परिचय, रवींद्र कानन कुसुम, चाबुक आदि।
<b>अनुवाद</b>	- महाभारत, देवी चौधुरानी, आनंदमठ, रजनी, दुर्गेशनंदिनी, कृष्णकांत का विल, परिव्राजक स्वामी रामकृष्ण, श्रीरामकृष्ण वचनामृत, विवेकानंद के भाषण आदि।
<b>आलोचना</b>	- पंत और पल्लव, प्रबंध प्रतिमा।
<b>संपादन</b>	- ‘समन्वय’ और ‘मतवाला’ नामक पत्रिकाओं का संपादन।

### 1.3.2 ‘भिक्षुक’ कविता का परिचय :

कवि निराला जी की ‘भिक्षुक’ यह कविता उनके चर्चित काव्य-संग्रह ‘परिमल’ में संग्रहित है। समाज के पीड़ितों, दुःखी, दीन-दलितों के प्रति निराला जी का हृदय विशेष संवेदनशील था। उसकी ही झलक प्रस्तुत कविता में भी स्पष्टः दिखाई देती है। इस कविता में कवि ने एक भिखारी और उसके दो बच्चों की दयनीय अवस्था का वर्णन किया है और उनके प्रति सहानुभूति प्रकट की है।

प्रस्तुत कविता में कवि ने भिक्षुक का यथार्थ वर्णन किया है। कविता में भिखारी मजबूरन भीख माँगने के लिए विवश है। शारीरिक दुर्बलता एवं दयनीय आर्थिक स्थिति के कारण वह अपना एवं अपने परिवार का पेट भरने में अक्षम है। इसलिए वह अपनी फटी हुई पुरानी झोली समाज-सम्मुख बार-बार फैलाकर दया की याचना करता रहता है। इस भिखारी से भी बदतर जिंदगी जीने के लिए प्रवृत्त हैं उसके बच्चे, जो अपने दोनों हाथों से भूख एवं भिक्षा की याचना को समाज के सामने बार-बार जाहीर कर रहे हैं। लेकिन बेदर्द एवं जालीम समाज से जब कुछ भी नहीं हासिल होता और भाग्य-विधाता से भी वे जब कुछ नहीं पाते तो वे सिर्फ आँसुओं के घूँट पीने के लिए मजबूर हो जाते हैं।

रास्ते पर पड़े जूठे पतलों को लेकर भी उन्हें कुत्तों से संघर्ष करना पड़ता है यानी कवि यहाँ दर्शना चाहते हैं कि उनका जीवन पशुओं से भी बदतर और गया गुजरा है। कवि के संवेदनशील हृदय में उनके प्रति हमदर्दी है। उनके

दुःख-दर्द एवं पीड़ा को अपने अंदर समाने की बात कवि कहते हैं, लेकिन उन्हें भी इसके लिए संघर्षरत रहने की नसिहत कवि देते हैं। भिक्षुक के प्रति अपार सहानुभूति को कवि ने इस कविता के माध्यम से प्रकट किया है।

### 1.3.3 ‘भिक्षुक’ कविता का भावार्थ :

प्रस्तुत कविता में कवि दीन-हीन भिक्षुक को रस्ते पर आता देखते हैं, जिसकी अवस्था बेहद ही दर्दनाक एवं दयनीय है। संवेदनशील हृदय के कवि उसकी निर्मम व्यथा को चित्रित करते हुए कहते हैं - भिक्षा की याचना करते हुए उस भिखारी के कलेजे के टुकड़े-टुकड़े हो रहे हैं, उसका कलेजा भीख माँगते-माँगते चूर-चूर हो रहा है। वह अपनी इस अवस्था के लिए पछता रहा है, पर भीख माँगने के लिए वह विवश है। उसकी स्थिति इतनी कृश एवं दुर्बल है कि उसका पेट और पीठ दोनों एक ही दिखाई दे रहे हैं। वह लाठी लेकर चल रहा है, जो उसकी शारीरिक दुर्बलता एवं वृद्धावस्था को भी दर्शाता है। वह अपने पेट की भूख मिटाने के लिए सिर्फ मुट्ठी भर दाने की ही याचना करते हुए अपनी फटी हुई पुरानी झोली को बार-बार फैला रहा है। यह उसकी विवशता बनी हुई है, लेकिन ऐसे करते हुए उसके कलेजे के टुकड़े-टुकड़े हो जाते हैं। वह पछताता है, लेकिन फिर भी रस्ते पर भीख माँगने के लिए प्रवृत्त हो जाता है।

उस भिखारी की दयनीयता और अधिक इसलिए भी है कि उसके साथ वो बच्चे भी हैं, जो सदैव अपने हाथ फैलाए हुए हैं। बाएँ हाथ से वे अपने पेट पर हाथ फेरते रहते हैं, मानों अपनी भूख का इजहार कर रहे हो और दायाँ हाथ आगे की ओर फैला रहता है, इस आशा में कि किसी की दया का पात्र वे बन जाएँ और कोई उन्हें कुछ खाने के लिए दे दें। किसी की भी दया-दृष्टि जब उन पर नहीं पड़ती तो उनके ओंठ भूख के कारण सूख जाते हैं और भाग्य-विधाता-दाता से वे कुछ भी नहीं पाते, तो वे आँसूओं के घूँट पीकर रह जाते हैं। याने भूख मिटाने के लिए जब ये भिखारी रास्ते पर भीख की याचना करते हैं और कोई भी जब इन पर दया नहीं दिखाता तब भूख के कारण इनकी आँखों से आँसू बहने लगते हैं और भाग्य-विधाता भगवान से भी जब कुछ हासिल नहीं होता, तब दर्द और निराशा ही उनके हाथ लगती है।

इन भिखारियों की नजर कभी सड़क पर पड़ी हुई जूठी पत्तलों पर पड़ती है, तो भूख के कारण वे उन्हें ही चाटने लगते हैं, किंतु यहाँ भी उनके प्रतिस्पर्धी के रूप में कुत्ते मौजूद होते हैं, जिन्हें लगता है कि उनकी भूख का हिस्सा इन भिखारियों के द्वारा खाया जा रह है, इसलिए वे भी उनके हाथों से उन जूठी पत्तलों को हासिल करने के लिए अड़े हुए हैं। जीवन की कैसी विडम्बना है कि जो पशुओं के लिए भोय वस्तु है, वह भी उनके नसीब में नहीं है या उसके लिए भी उन्हें संघर्ष करना पड़ रहा है। परंतु कवि का हृदय संवेदनशील है, मानवीयता से ओत-प्रोत है। उन भिखारियों की स्थिति को देखकर उन्हें उनका हृदय कहता है कि मेरे हृदय में संवेदना का अमृत बह रहा है, मैं उस अमृत से तुम्हें सींचकर तृप्त कर दूँगा। लेकिन तुम्हें चक्रव्यूह भेदने गए अभिमन्यु जैसे जुझारू और संघर्षशील होना होगा, तभी इस संसार के गरीबी और अन्य दुश्चक्ररूपी चक्रव्यूह से तुम मुक्त हो सकोगे। तुम्हारे संपूर्ण दुःख-दर्द को मैं अपने हृदय में समेट लूँगा, तुम्हारे सारे दुःख-दर्द को बाँटकर उन्हें दूर करूँगा। अतः कवि भिक्षुक की दीनता के प्रति अपनी अपार संवेदनशील सहानुभूति को प्रकट करते हैं। समाज के शोषण, अन्याय एवं दमन के खिलाफ ऐसे शोषित, पीड़ित एवं दलित वर्ग के प्रति कवि की आस्था एवं संवेदनशीलता को प्रस्तुत कविता बयान करती है।

### 1.3.4 भिक्षुक कविता की विशेषताएँ :

1. भिखारियों का बेहद भावुक एवं हृदयस्पर्शी चित्रण प्रस्तुत कविता में किया गया है।
2. कविता में अभिव्यक्त भिखारियों के माध्यम से समाज में व्याप्त निम्नतम आम आदमी की वास्तव समस्या को अधोरेखित किया गया है।
3. भिखारियों की कटु सच्चाई को समाज-सम्मुख रखा गया है।
4. भिखारी-वर्ग की लाचारी, दयनीयता, उसकी भूख, तडप एवं संघर्ष को यह कविता अभिव्यक्त करती है।
5. अपाहिज, हीन-दीन भिखारियों की सच्चाई को यथार्थता से सामने रखते हुए समाज की आँखें खोलने हेतु ऐसे दीन-हीन अभिशाप लोगों की मदत के लिए प्रोत्साहित किया गया है।
6. भिखारियों को भी संघर्षरत रहने के लिए प्रेरित कर मानवता की संवेदना को जागृत रखते हुए उनके प्रति अपार सहानुभूति रखने का महत्वपूर्ण संदेश इस कविता से मिलता है।

### 1.4 स्वयंअध्ययन के लिए प्रश्न :

- 1) ‘भिक्षुक’ कविता के कवि ..... जी है।  
1) अज्ञेय                  2) कुँवर नारायण                  3) निराला                  4) नागार्जुन
- 2) ‘भिक्षुक’ कविता ..... काव्य-संग्रह में संग्रहित है।  
1) अनामिका                  2) परिमल                  3) गीतिका                  4) बेला
- 3) ‘भिक्षुक’ कविता में भिक्षुक के साथ ..... बच्चे भी हैं, जो सदैव अपने हाथ फैलाए हुए हैं।  
1) दो                  2) तीन                  3) चार                  4) पाँच
- 4) भिखारियों की नजर कभी सड़क पर पड़ी हुई ..... पर पड़ती है, तो भूख के कारण वे उन्हें ही चाटने लगते हैं।  
1) जूठे बर्तनों                  2) प्लेट्स                  3) कागजों                  4) जूठी पत्तलों
- 5) रास्ते पर पड़ी जूठी पत्तलों को भिखारियों से हासिल करने के लिए ..... अड़े हुए है।  
1) बंदर                  2) लोग                  3) कुत्ते                  4) सूअर
- 6) ‘भिक्षुक’ कविता में कवि भिखारी को ..... जैसा होने को कहते हैं।  
1) अर्जुन                  2) राम                  3) कृष्ण                  4) अभिमन्यु

7) कवि निराला जी ..... की दीनता के प्रति अपनी अपार संवेदनशील सहानुभूति को प्रकट करते हैं।

- 1) अपाहिज                  2) किसान                  3) मजदूर                  4) भिक्षुक

### 1.5 पारिभाषिक शब्द-शब्दार्थ :

- 1) कलेजा - हृदय
- 2) कलेजे के दो टूक करना - हृदय अतीव दुःख से भारी हो जाना
- 3) लकुटिया - लकड़ी
- 4) अभिमन्यु - महाभारत का एक पात्र। अर्जुन का पुत्र, जो चक्रव्यूह को भेदने जाता है और पाँच महाबलि कौरवों के द्वारा मारा जाता है।

### 1.6 स्वयंअध्ययन के प्रश्नों के उत्तर :

- 1) निराला
- 2) परिमल
- 3) दो
- 4) जूठी पत्तलों
- 5) कुर्ते
- 6) अभिमन्यु
- 7) भिक्षुक

### 1.7 सारांश :

1) हिंदी साहित्य में अपने व्यक्तित्व एवं कृतित्व के कारण महाप्राण निराला जी का स्थान सचमुच ही निराला है। हिंदी काव्य-जगत के एक मूर्धन्य एवं अद्वितीय कवि के रूप में वे हमेशा याद किए जाएँगे। प्रगतिवादी विचारों को थामती उनकी प्रस्तुत ‘भिक्षुक’ कविता उनके चर्चित काव्य-संग्रह ‘परिमल’ में संकलित है। इस कविता में उन्होंने एक राह चलते भिक्षुक एवं उसके दो बच्चों का बेहद दयनीय, यथार्थ एवं संवेदनशील चित्रण किया है।

2) रास्ते पर भिक्षा माँगते हुए भिखारी के हृदय में क्लेष उत्पन्न हो रहा है, व्यथित मन से वह अपनी इस दशा के लिए पछता रहा है, लेकिन वृद्धावस्था एवं शारीरिक दुर्बलता के कारण वह भीख माँगने के लिए विवश बना हुआ है। वह अपनी फटी झोली को फैलाकर सिर्फ मुट्ठी भर दाने की आशा कर रहा है, जिससे की वह अपनी और अपने बच्चों की भूख मिटा सके। उसके दो बच्चे भी अपने दोनों हाथों को फैलाकर भूख का इजहार करते हुए भीख माँग रहे

हैं। लेकिन किसी से भी कुछ न मिलने पर उनकी आँखों से आँसू बहने लगते हैं। भूख मिटाने के लिए रस्ते पर पड़ी जूठी पत्तलों के लिए भी उन्हें कुत्तों से संघर्ष करना पड़ता है।

3) कैसी विडम्बना है कि जो चीज पशुओं की अधिकार की है उसके लिए भी इंसान को संघर्ष करना पड़ता है। उन भिखारियों की इस दीन-हीन अवस्था को देख कवि के संवेदनशील हृदय में उनके प्रति सहानुभूति प्रकट होती है। कवि उन्हें अभिमन्यु सा बनने के लिए कहते हुए उनके दुःख-दर्द को अपने हृदय में समेटते हुए, उनके दुःख-दर्द को दूर करना चाहत हैं।

4) अतः समाज के शोषित-पीड़ित वर्ग की व्यथा को प्रस्तुत कविता के माध्यम से सम्मुख रखते हुए तथा उनके प्रति अपार सहानुभूति प्रकट करते हुए समाज को ऐसे वर्ग के प्रति इंसानियत की दृष्टि से देखने की सीख कवि ने दी है।

### 1.8 स्वाध्याय :

#### अ) लघुत्तरी प्रश्न -

- 1) कवि निराला जी ने भिखारी का चित्रण किस प्रकार से किया है।
- 2) 'भिक्षुक' कविता के भिखारी के बच्चों की दीनता पर प्रकाश डालिए।
- 3) कवि निराला जी किस प्रकार से भिखारियों के दुःख-दर्द को अपने हृदय में समेटते हुए उनके प्रति संवेदनशील सहानुभूति प्रकट की है?

#### आ) दीर्घोत्तरी प्रश्न -

- 1) 'भिक्षुक' कविता में निराला जी ने भिक्षुक की दीन-हीन दशा का वर्णन किस प्रकार से किया है?
- 2) 'भिक्षुक' कविता में कवि ने समाज के शोषित, पीड़ित, उपेक्षित वर्ग के प्रति आस्था एवं संवेदनशील अनुभूति को प्रकट किया हैं, स्पष्ट कीजिए।
- 3) निराला जी ने अपनी 'भिक्षुक' कविता के माध्यम से समाज में व्याप्त भिखारियों की समस्या को उजागर करते हुए क्या बलताना चाहा है? अपने शब्दों में बयान कीजिए।
- 4) 'भिक्षुक' कविता के उद्देश्य-पक्ष को विशद कीजिए।

### 1.9 क्षेत्रीय कार्य :

- 1) 'भिक्षुक' कविता के आधार पर कहानी लिखने का प्रयास कीजिए।
- 2) 'भिक्षुक' के समान मराठी की एक कविता को पढ़िए तथा दोनों की तुलना कीजिए।

### 1.10 अतिरिक्त अध्ययन के लिए :

- 1) 'परिमल' काव्यग्रह - निराला

- 2) निराला काव्य : पुनर्मूल्यांकन - धनंजय वर्मा
- 3) निराला : कवि और कथाकार - डॉ. सरजूप्रसाद मिश्र, प्रा. रा. तु. भगत
- 4) निराला - डॉ. रामविलास शर्मा
- 5) क्रांतिकारी कवि निराला - डॉ. बच्चनसिंह

◆◆◆

## इकाई 1 (ख)

### 2. बालिका का परिचय

- सुभद्राकुमारी चौहान

---

---

#### अनुक्रम

- 2.1 उद्देश्य
- 2.2 प्रस्तावना
- 2.3 विषय विवरण
  - 2.3.1 सुभद्राकुमारी चौहान का परिचय
  - 2.3.2 'बालिका का परिचय' कविता का परिचय
  - 2.3.3 'बालिका का परिचय' कविता का भावार्थ
  - 2.3.4 'बालिका का परिचय' कविता की विशेषताएँ
- 2.4 स्वयंअध्ययन के लिए प्रश्न
- 2.5 पारिभाषिक शब्द, शब्दार्थ
- 2.6 स्वयंअध्ययन के प्रश्नों के उत्तर
- 2.7 सारांश
- 2.8 स्वाध्याय
- 2.9 क्षेत्रीय कार्य
- 2.10 अतिरिक्त अध्ययन के लिए

## **2.1 उद्देश्य :**

- 1) राष्ट्रीयता की भावना से ओत-प्रोत कवियत्री सुभद्रा जी के व्यक्तित्व एवं कृतित्व से परिचित होंगे।
- 2) बालिका के सुनहरे रूप-दर्शन एवं उसके गुणों के सजीव चित्रण से तृप्त हो सकेंगे।
- 3) इंसान के जीवन में बेटी की अहमियत एवं उसके मोहक लुभावने सौंदर्य को जान सकेंगे।
- 4) सुभद्रा जी द्वारा वर्णित समूचे नारी के गौरव एवं उसकी विशेषताओं को अवगत कर सकेंगे।

## **2.2 प्रस्तावना :**

हिंदी काव्य-क्षेत्र में स्वाधीनता-संग्राम को लेकर बहुत सारे काव्य का सृजन हुआ। स्वाधीनता आंदोलन में हिंदी कवियों ने अपनी कविताओं के माध्यम से क्रांति की मशाल जला दी और जन-जन में मातृभूमि के प्रति के प्रेम को संचरित किया। राष्ट्रीय भावना से प्रेरित होकर लिखनेवाले कवियों में सुभद्राकुमारी चौहान जी का नाम अग्रक्रम में आ जाता है। उनकी ज्यादातर कविताएँ देशप्रेम से ओत-प्रोत हैं, जिन्होंने समकालीन परिवेश में जन-जन में राष्ट्रीय चेतना को जागृत कर दिया। ‘झाँसी की रानी’ जैसी अजरामर कविता का सृजन कर उन्होंने उस समय के नौजवानों में देश के प्रति मरमिटने के लिए एक जोश उत्पन्न किया था। प्रस्तुत कविता के माध्यम से भी उन्होंने बेटी के गुणों का सजीव वर्णन करते हुए समाज में नारी के सौंदर्य, उसकी महत्ता एवं उसके मनमोहक रूप को विशद किया है।

## **2.3 विषय-विवरण :**

महान कवियत्री सुभद्राकुमारी चौहान जी हिंदी साहित्य में अपना अनन्यसाधारण महत्व रखती हैं। प्रस्तुत कविता में उन्होंने अपनी बेटी का बेहद सुंदरता के साथ वर्णन किया है। उनके लिए बेटी ही सबकुछ है। बेटी ही उनके लिए गोदी की शोभा, सुख-सुहाग की लाली, भिखारिन की शाही शान, मतवाली मनोकामना हैं। उनके लिए बेटी ही अंधेरे में दीपक की ज्योति, काले बादलों के बीच उजाला, कमल में कैद भँवरे के मुक्ति का आनंद, पतझड़ के बाद के हरियाली का आनंद बनी हुई है। बेटी में ही वे तपस्वी की तपस्या, अंधे की दृष्टि, ज्ञानी की खुशी को महसूस करती हैं। बेटी में ही उन्हें बचपन की यादें साकार होती नजर आती हैं। वह उनके लिए मंदिर, मस्जिद, काबा एवं काशी है। साथ ही वह कवियत्री की जप-तप एवं ध्यान-धारणा बन गई है। सुभद्रा जी बेटी को पाकर बालक कृष्ण की लीला तथा राम के प्रति कौशल्या माता के ममता भाव को अपने मन में देखती है। अपनी बेटी में ही कवियत्री ईसा के क्षमा भाव, मुहम्मद के विश्वास, जिनवर और गौतम के दयाभाव को देखती है। बालिका के इन सारे गुणों के वर्णन के बावजूद सुभद्रा जी कहती हैं कि बालिका का परिचय वही जान सकता है, जिसके पास माँ का दिल है।

### **2.3.1 सुभद्राकुमारी चौहान का परिचय :**

सुभद्राकुमारी चौहान जी हिन्दी की सुप्रसिद्ध कवियत्री और लेखिका हैं। उनका जन्म नागपंचमी के दिन इलाहाबाद के निकट निहालपुर नामक गाँव में रामनाथसिंह के परिवार में 16 अगस्त, 1904 ई. को हुआ। उनके पिता ठाकुर रामनाथसिंह शिक्षा प्रेमी थे और उन्हीं की देख-रेख में उनकी प्रारम्भिक शिक्षा भी हुई। इनकी प्रारंभिक शिक्षा कास्थवेट गल्ली कॉलेज, प्रयाग में हुई। बाल्यकाल से ही वे कविताएँ रचने लगी थी। उनकी रचनाएँ राष्ट्रीयता की

भावना से परिपूर्ण हैं। सन 1919 में खंडवा के ठाकूर लक्ष्मणसिंह के साथ विवाह के बाद वे जबलपुर आ गई थीं। सन 1921 में गांधी जी के असहयोग आंदोलन में भाग लेने वाली वह प्रथम महिला थीं। स्वाधीनता की लड़ाई में अपने पति का साथ देते हुए वे दो बार जेल भी गई थीं। पति की साहित्य के प्रति गहरी निष्ठा थी, अतः सुभद्रा जी की काव्ययात्रा को प्रोत्साहन ही मिला। माखनलाल चतुर्वेदी जी के संपर्क में आने के बाद आपकी काव्यधारा में राष्ट्रीयता की भावना निखर आई। साहित्यसेवा और देशसेवा ही आपके जीवन का उद्देश्य बन गया। आपका जीवन अत्यंत सीधा, सरल तथा सादगीपूर्ण रहा। आप मध्यप्रदेश विधानसभा की सदस्या भी रहीं दुर्भाग्यवश 15 फरवरी, 1948 ई. को एक मोटर दुर्घटना में आपकी मृत्यु हो गई।

#### **प्रमुख रचनाएँ :**

- |                     |   |
|---------------------|---|
| <b>कविता संग्रह</b> | -     ‘मुकुल’, ‘नक्षत्र’ और ‘त्रिधारा’।               |
| <b>कहानी संग्रह</b> | -     ‘बिखरे मोती’, ‘उन्मादिनी’ और ‘सीधे सादे चित्र’। |

#### **सम्मान :**

भारतीय तटरक्षक सेना ने 28 अप्रैल, 2006 ई. को सुभद्राकुमारी चौहान जी की राष्ट्रप्रेम की भावना को सम्मानित करने के लिए नए नियुक्त एक तटरक्षक जहाज को सुभद्राकुमारी चौहान जी का नाम दिया। भारतीय डाकघर विभाग ने 6 अगस्त, 1976 ई. को सुभद्राकुमारी चौहान के सम्मान में 25 पैसे का एक डाक-टिकट जारी किया है।

#### **2.3.2 ‘बालिका का परिचय’ कविता का परिचय :**

सुभद्रा जी ने अपनी काव्य-साधना में एक ओर तो देशप्रेम से ओत-प्रोत क्षत्राणियों की वीरता का वर्णन किया है तो दूसरी ओर नारी के कोमलतम, संवेदनशील, उदात्त एवं भावुक पक्षों का भी उद्घाटन किया है। बेटी के अद्भुत, कोमलतम एवं सौंदर्यात्मक पक्ष को लेकर सुभद्रा जी ने उसके गुण एवं विशेषताओं की चर्चा प्रस्तुत कविता में की है। बालिका के कितने ही सारे गुण एवं उसकी महत्ता पर प्रस्तुत काव्य के माध्यम से प्रकाश डाला गया है। जैसे कि किसी के प्राण किसी में बसे होते हैं उसी तरह से कवयित्री के प्राण उनकी बेटी में बसे हुए हैं, बेटी में ही उन्हें अपना सबकुछ दिखाई देता है, बेटी ही उनके लिए ईश्वर है।

अपनी जिंदगी में बेटी के मायने बताती हुई कवयित्री कहती हैं कि बेटी ही उनकी गोदी की शोभा है, सुहाग की लाली है, भिखारिन को मिली शाही शान है, दीपक की ज्योति हैं, काले बादालों के बीच उजाला है, कमल में कैद भँवरे के मुक्ति का आनंद, पतझड़ के बाद की हरियाली का आनंद है। बेटी के ईर्द-गिर्द ही उनका सारा की सारा आलहाद बिखरा हुआ है। तपस्वी की 1 तपस्या, अंधे की 2 दृष्टि, ज्ञानी की ज्ञानधारणा को तथा अपने बचपन को वे अपनी बेटी में महसूस करती हैं। सुभद्रा जी के लिए उनकी बेटी ही मंदिर, मस्जिद, काबा और काशी हैं। सुभद्रा जी बेटी को पाकर बालक कृष्ण की लीला तथा राम के प्रति कौशल्या माता के ममता भाव को अपने मन में देखती है। सुभद्रा जी बालिका में ईसा के क्षमा भाव, मुहम्मद के विश्वास, जिनवर और गौतम के दयाभाव को देखती हैं। वे बालिका के इन सारे गुणों के वर्णन के बावजूद कहती हैं कि बालिका का परिचय वही जान सकता है, जिसके पास

माँ का दिल है। बालिका के बेहतरीन मोहक, आल्हादक रूप को तथा उसके गुणों को बेहद सजीवता के साथ इस कविता में कवयित्री ने चित्रित किया है और बालिका के अहमियत पर प्रकाश ड़ाला है।

### 2.3.3 ‘बालिका का परिचय’ कविता का भावार्थ :

‘बालिका का परिचय’ कविता में कवयित्री सुभद्राकुमारी चौहान जी ने बालिका के गुणों का सजीव चित्रण किया है। कवयित्री के अनुसार बेटी ही उनकी गोदी की शोभा है, सुख और सुहाग की लालिमा है, भिखारिन को मिली शाही शान है तथा मतवाली मनोकामना है। कवयित्री के लिए उनकी बेटी ही अंधेरे में दीपक की ज्योति के समान है, काले बादलों के बीच उजाले के समान हैं। सुभद्रा जी के लिए उनकी बटी कमल में कैद भँवरे को सुबह मुक्ति का जो आनंद मिलता है, उसके समान है। पतझड़ के बाद आनेवाली हरियाली के आनंद की अनुभूति है।

कवयित्री के सूने जीवन में उनकी बेटी अमृत बनकर उन्हें नवजीवन प्रदान करती है। जैसे तपस्वी अपनी तपस्या में मग्न रहता है, ठीक उसी तरह कवयित्री भी अपनी बेटी के सानिध्य में मग्न रहती हैं। अंधेरों को दृष्टि पाने के बाद जो आनंद मिलता है और सच्ची लगन से अपने मन को वश में करके ज्ञान प्राप्त करने वाले ज्ञानी को जो खुशी मिलती है, वही खुशी कवयित्री अपनी बेटी के साथ महसूस करती है। बालिका कवयित्री के बीते हुए बचपन को याद दिलाने वाली, खेलकूद का एहसास कराने वाली वाटिका है। बालिका कवयित्री की ही तरह मचलती, किलकती तथा हँसती हुई उनके बचपन की यादों को नाटिका के रूप में प्रस्तुत करती है।

कवयित्री के लिए उनकी बेटी ही मंदिर, मस्जिद, काबा और काशी है, अर्थात् लोगों को इन स्थानों में जाकर जिस आनंद और शांति की अनुभूति होती है, वही अनुभूति उन्हें अपनी बेटी के साथ रहकर मिलती है। बेटी ही कवयित्री की ध्यान-धारणा और जप-तप बन गई है। बेटी में ही उन्हें घट-घट-वासी (ईश्वर) के दर्शन होते हैं। हर पल हर जगह कवयित्री को अपनी बेटी का ही ख्याल रहता है। अपनी बेटी को पाकर कवयित्री बालक कृष्ण की लीला अपने आँगन में तथा बालक राम के प्रति कौशल्या माता की ममता का भाव अपने मन में देखती हैं।

कवयित्री अपनी बेटी में ही प्रभु ईसा का क्षमा भाव, नबी मुहम्मद का विश्वास, जिनवर और गौतम बुद्ध द्वारा सभी प्राणियों पर किया गया दया भाव देखती हैं। बालिका के इतने गुणों का सजीव चित्रण करने पर भी कवयित्री का कहना है कि बालिका का परिचय सिर्फ वही जान सकता है, जिसके पास माँ का दिल है।

### 2.3.4 ‘बालिका का परिचय’ कविता की विशेषताएँ :

1. प्रस्तुत कविता के माध्यम से बालिका के गुणों का बेहद मार्मिक एवं सजीव चित्रण करते हुए बेटी के महत्त्व को अंकित किया गया है।
2. बेटी कवयित्री के लिए जैसे अहम मायने रखती है, वैसे ही समाज जीवन में भी उनकी अहमियत को यह कविता अधोरेखित करती है।
3. कवयित्री के लिए बेटी ही उनकी गोदी की शोभा है, सुहाग की लाली है, भिखारिन को मिली शाही शान

है, दीपक की ज्योति है, काले बादलों के बीच उजाला है, कमल में कैद भँवरे के मुकित का आनंद, पतझड़ के बाद की हरियाली का आनंद है। कविता के माध्यम से बालिका की इन विशेषताओं से परिचित कराया गया है।

4. कवियत्री के लिए बालिका तपस्वी की तपस्या, अंधे की दृष्टि, ज्ञानी की ज्ञानधारणा है तथा अपने बचपन को वे अपनी बेटी में महसूस करती हैं। उनके लिए उनकी बेटी ही मंदिर, मस्जिद, काबा और काशी है। बेटी को पाकर वे बालक कृष्ण की लीला तथा राम के प्रति कौशल्या माता के ममता भाव को अपने मन में देखती है। साथ ही बालिका में इसा के क्षमा भाव, मुहम्मद के विश्वास, जिनवर और गौतम के दयाभाव को वे देखती है। इस प्रकार बेटी की सभी विशेषताओं को लेकर मानव जीवन में उसकी महत्ता को कवियत्री ने रेखांकित किया है।

#### 2.4 स्वयंअध्ययन के लिए प्रश्न :

- 1) ‘बालिका का परिचय’ यह कविता ..... जी की है।  
 1) रघुवीर सहाय 2) कीर्ति चौधरी 3) सुभद्राकुमारी चौहान 4) अनामिका
- 2) सुभद्रा जी के अनुसार बेटी ही उनकी गोदी की ..... है।  
 1) शान 2) सुषमा 3) पहचान 4) शोभा
- 3) कवियत्री के लिए बेटी ..... में कैद भँवरे को सुबह मुकित का जो आनंद मिलता है उसके समान है।  
 1) पत्तों 2) घर 3) कमल 4) फुलों
- 4) जैसे ..... अपनी तपस्या में मग्न रहता है, ठीक उसी तरह कवियत्री भी अपनी बेटी के सानिध्य में मग्न रहती है।  
 1) इंसान 2) महामानव 3) महान व्यक्ति 4) तपस्वी
- 5) सुभद्रा जी अपने बचपन को ..... में महसूस करती हैं।  
 1) सपनों 2) ख्यालों 3) किताबों 4) बालिका
- 6) कवियत्री के लिए उनकी बेटी ही मंदिर, मस्जिद, काबा और ..... है।  
 1) अयोध्या 2) काशी 3) कर्बला 4) गिरजाघर
- 7) बेटी को पाकर कवियत्री बालक ..... के प्रति कौशल्या माता की ममता का भाव अपने में देखती है।  
 1) अर्जुन 2) कृष्ण 3) राम 4) हनुमान

- 8) कवयित्री अपनी बेटी में ही जिनवर और गौतम बुद्ध के ..... भाव को देखती है।  
 1) जीव दया                  2) महान                  3) सुंदर                  4) विशाल
- 9) सुभद्रा जी के अनुसार बालिका का परिचय सिर्फ वही जान सकता है, जिसके पास .....  
 का दिल है।  
 1) इंसान                  2) भगवान                  3) माँ                  4) ज्ञानी

### 2.5 पारिभाषिक शब्द-शब्दार्थ :

- 1) लाली - खुशी, प्रसन्नता का प्रतीक।
- 2) शाही शान - राजसी प्रतिष्ठा।
- 3) मतवाली - मस्ती भरी, खुशियों भरी।
- 4) दीप-शिखा - दीपक की ज्योति।
- 5) घटा - काले बादल।
- 6) कमल भूंग - कमल के फूल में कैद भँवरा।
- 7) पतझड - उदासी का मौसम।
- 8) हरियाली - वसंत ऋतु, ऋतुराज।
- 9) सुधा-धार - अमृतधारा।
- 10) मगन - तल्लीन, एकाग्र होना।
- 11) तपस्वी - साधु, तप करनेवाला।
- 12) मनस्वी - विद्वान, ज्ञानी।
- 13) वाटिका - बगीचा, बाग, उपवन।
- 14) मचलना - रूठना, मस्ती करना।
- 15) किलकना - बच्चों की हँसी।
- 16) घट-घट-वासी - सभी जगह मौजूद, भगवान।
- 17) कृष्णचंद्र - बालक कृष्ण।
- 18) मातृमोद - मातृत्व का आनंद।

### 2.6 स्वयंअध्ययन के प्रश्नों के उत्तर :

- 1) सुभद्राकुमारी चौहान
- 2) शोभा
- 3) कमल

- |           |           |         |
|-----------|-----------|---------|
| 4) तपस्वी | 5) बालिका | 6) काशी |
| 7) राम    | 8) जीवदया | 9) माँ  |

### **2.7 सारांश :**

1) सुभद्राकुमारी चौहान जी ने राष्ट्रीय भावना के साथ ही नारी के अनगिनत संवेदनशील पहलुओं को लेकर भी अपनी काव्य-सर्जना की है। प्रस्तुत कविता में बालिका के कोमलतम, लुभावने, बेहद व्यापक एवं महिमामय रूप को वर्णित किया गया है। बालिका के कितने ही सारे गुणों, विशेषताओं एवं उसकी महत्ता पर प्रस्तुत काव्य के माध्यम से प्रकाश डाला गया हैं।

2) कवयित्री के लिए उनकी बेटी ही सबकुछ है, बेटी में ही उन्हें ईश्वर के दर्शन होते हैं। बेटी ही उनकी गोदी की शोभा है, सुहाग की लाली है, भिखारिन को मिली शाही शान है, दीपक की ज्योति है, काले बादलों के बीच उजाला है, कमल में कैद भँवरे के मुक्ति का आनंद, पतझड़ के बाद की हरियाली का आनंद है।

3) अपनी बेटी में ही कवयित्री की जान बसी हुई है। अपनी बेटी में वे तपस्वी की तपस्या, अंधे की दृष्टि, ज्ञान की ज्ञानधारणा को तथा अपने बचपन को महसूस करती हैं। कवयित्री के लिए उनकी बेटी ही मंदिर, मस्जिद, काबा और काशी है और बेटी ही उनकी ध्यान-धारणा और जप-तप बन गई है। सुभद्रा जी बेटी को पाकर बालक कृष्ण की लीला तथा राम के प्रति कौशल्या माता के ममता भाव को अपने मन में देखती है।

4) सुभद्रा जी बालिका में ईसा के क्षमा भाव, मुहम्मद के विश्वास, जिनवर और गौतम के दयाभाव को देखती है। बालिका के इतने गुणों का सजीव चित्रण करने पर भी कवयित्री का कहना है कि बालिका का परिचय सिर्फ वही जान सकता है, जिसके पास माँ का दिल है।

5) अतः प्रस्तुत कविता के माध्यम से बालिका के गुणों एवं विशेषताओं का सजीव चित्रण करते हुए जीवन में निहित उसकी व्यापक महत्ता को सुभद्रा जी ने उजागर किया है।

### **2.8 स्वाध्याय :**

#### **अ) लघुत्तरी प्रश्न -**

- 1) सुभद्राकुमारी चौहान जी ने बालिका का परिचय किस तरह दिया है?
- 2) सुभद्रा जी को बालिका में कौन-से गुण दिखाई देते हैं?
- 3) बालिका कवयित्री के जीवन में किस प्रकार महत्त्व रखती है?

#### **आ) दीर्घत्तरी प्रश्न -**

- 1) ‘बालिका का परिचय’ कविता में सुभद्राकुमारी चौहान जी ने बालिका का चित्रण किस प्रकार से किया है?

- 2) ‘बालिका का परिचय’ इस कविता के द्वारा सुभद्राकुमारी चौहान जी ने बालिका की महत्ता को किस प्रकार से विशद किया है?

#### 2.9 क्षेत्रीय कार्य :

- 1) ‘बालिका का परिचय’ जैसी ही बेटी गुण एवं महिमा को अंकित करनेवाली मराठी की कोई कविता का अध्ययन कीजिए।
- 2) बेटी को लेकर हिंदी में लिखी गई अन्य कविताओं का संकलन कीजिए एवं उन्हें पढ़िए।

#### 2.10 अतिरिक्त अध्ययन के लिए :

- 1) ‘झाँसी की रानी’ कविता - सुभद्राकुमारी चौहान
- 2) ‘झाँसी की रानी की समाधि पर’ कविता - सुभद्राकुमारी चौहान
- 3) ‘वीरों का कैसा हो वसंत’ कविता - सुभद्राकुमारी चौहान
- 4) ‘मुकुल’ काव्य-संग्रह - सुभद्राकुमारी चौहान
- 5) ‘त्रिधारा’ काव्य-संग्रह - सुभद्राकुमारी चौहान

◆◆◆

## इकाई 1 (ग)

### 3. तेरी खोपड़ी के अंदर

- नागार्जुन

---

---

#### अनुक्रम

- 3.1 उद्देश्य
- 3.2 प्रस्तावना
- 3.3 विषय विवरण
  - 3.3.1 नागार्जुन परिचय
  - 3.3.2 'तेरी खोपड़ी के अंदर' कविता का परिचय
  - 3.3.3 'तेरी खोपड़ी के अंदर' कविता का भावार्थ
  - 3.3.3 'तेरी खोपड़ी के अंदर' कविता की विशेषताएँ
- 3.4 स्वयंअध्ययन के लिए प्रश्न
- 3.5 पारिभाषिक शब्द, शब्दार्थ
- 3.6 स्वयंअध्ययन के प्रश्नों के उत्तर
- 3.7 सारांश
- 3.8 स्वाध्याय
- 3.9 क्षेत्रीय कार्य
- 3.10 अतिरिक्त अध्ययन के लिए

### **3.1 उद्देश्य :**

इस कविता को पढ़ने के बाद आप -

- 1) प्रगतिवादी काव्य के प्रतिनिधिक काव्य-स्वरूप से परिचित होंगे।
- 2) सांप्रदायिक द्रवेष के असर से ग्रस्त आम आदमी की दयनीय दशा को जान सकेंगे।
- 3) सांप्रदायिक दंगों की भीषणता, उसके परिणाम एवं उसे सहने के लिए विवश इंसान की गहनता से सोचने के लिए बाध्य कर देने वाली भयावह अवस्था को समझ कर सकेंगे।
- 4) वर्तमान परिषेक्ष्य में प्रस्तुत कविता की प्रासंगिकता को महसूस कर सकेंगे।

### **3.2 प्रस्तावना :**

हिंदी काव्य-जगत् में प्रगतिवादी सशक्त अंदोलन के शेष हस्ताक्षर के रूप में नागार्जुन को जाना जाता है। प्रगतिवादी कवि नागार्जुन जी ने समाज में फैली बुराईयाँ, कुरीतियाँ, अन्याय, शोषण, सामाजिक विसंगतियाँ, धार्मिक अंधःविश्वास, पाखंड आदि पर निर्भिकता से कठोर प्रहार किया। प्रगतिवादी होने के साथ ही वे प्रयोगवादी भी रहे। सामाजिक यथार्थता को सच्चाई के साथ उन्होंने अपनी कविताओं के माध्यम से समाज-सम्मुख रखा। हिंदी काव्य में उन्होंने अपनी अलग पहचान बनाई है। उनकी सच्चाई, सामाजिक-धार्मिक विसंगतियों पर ड़टकर कटु प्रहार करने की निझरता के कारण उन्हें ‘आधुनिक कबीर’ भी कहा जाता है। अपने समूचे साहित्य के माध्यम से उन्होंने आम आदमी केंद्रित समाज का वास्तव चित्रण खिंचकर समाज की आँखे खोलते हुए उसे राह दिखाने का प्रयास किया है।

### **3.3 विषय-विवरण :**

प्रगतिवादी कवि नागार्जुन जी ने आपनी कविताओं में ड़टकर सामाजिक-धार्मिक विसंगतियों का पर्दाफाश किया है। मजहब की दीवारें सामान्य जन को जीने तक नहीं देती, इसकी सच्चाई को बेहद गंभीरता के साथ उन्होंने प्रस्तुत कविता में चित्रित किया है। सांप्रदायिक दंगों के कारण पूरे परिवेश की चिंताजनक स्थिति और इस गहरे असर में जीवनयापन करने के लिए मजबूर किसी भी संप्रदाय के आम आदमी की जद्दोजहद को कविता बखूबी ढ़ंग से पेश करती है। ऐसे दंगों के बाद की भीषण अवस्था में कोई कलीमुद्दीन प्रेम प्रकाश बनकर ही अपना और अपने परिवार का पेट पाल सकता है। भूख की आग ने उसे कलीमुद्दीन से प्रेम प्रकाश बनने के लिए विवश कर दिया है। जीने के लिए मजदूरी पाने की कोशिश में वह अपना रहन-सहन, वेश-भूषा, तौर-तरीके तक बदल देता है, फिर भी कई समाजकंटक, विरोधी सांप्रदायिक शक्तियों द्वारा रूकावटें पैदा की जाती हैं। प्रस्तुत कविता में प्रेम प्रकाश जैसे आम आदमी की हीन-दीन दशा के प्रति सहानुभूति प्रकट करते हुए कवि उसकी वकालत करते हैं तथा समाज को इस दृष्टि से सोचने के लिए प्रेरित करते हुए सीख देते हैं।

#### **3.3.1 वैद्यनाथ मिश्र ‘नागार्जुन’ का परिचय :**

हिंदी साहित्य के अद्वितीय साहित्यकार के रूप में नागार्जुन जी को जाना जाता है। उनका असली नाम वैद्यनाथ मिश्र है। प्यार से उन्हें लोग ‘बाबा नागार्जुन’ भी कहते हैं। उनका जन्म बिहार राज्य के दरभंगा प्रमंडल के

अंतर्गत मधुबनी जिले के सतलखा नामक गाँव में 30 जून, 1911 ई. में संस्कारशील ब्राह्मण परिवार में हुआ। हिंदी साहित्य में उन्होंने 'नागार्जुन' तथा मैथिली में 'यात्री' उपनाम से रचनाएँ की। हिंदी और संस्कृत के अलावा पाली में भी उन्होंने कविताएँ लिखी हैं। उनके चार वर्ष की आयु में ही माता के गुजर जाने के बाद उनका पालन-पोषण उनके पिताजी ने किया। नागार्जुन का व्यक्तित्व निर्भिक था, वे स्वतंत्र-वृत्ति के तथा संघर्षशील थे। घुमक्कड़ प्रकृति के व्यक्ति होने के कारण वे एक स्थान पर टिक नहीं पाए। काशी और कलकत्ता में उन्होंने संस्कृत का अध्यापन कार्य किया। श्रीलंका में बौद्ध भिक्षु के रूप में यात्रा की। उनकी कविता का ध्येय लोकहित रहा है। इसीलिए उन्होंने सीधी-सादी लोकभाषा को ही अपनाया है। जनसाधारण के प्रति उनके हृदय में आस्था थी। समाज में व्याप्त शोषण, सामाजिक रीतियों एवं धार्मिक रूढ़ियों के प्रति उन्होंने मार्क्सवादी दृष्टिकोण अपनाया है, लेकिन मार्क्सवाद का प्रचार-प्रसार नहीं किया। सामाजिक-धार्मिक कुरीतियों, अंधविश्वासों, विसंगतियों तथा पूँजीवादी व्यवस्था के खिलाफ उन्होंने विद्रोह किया है।

जनता की अदम्य शक्ति पर विश्वास रखने वाले नागार्जुन जी छायावादोत्तर प्रगतिशील हिंदी कविता के प्रथम पंक्ति के जनकवि है। आपका दुःख समूची पीड़ित मानवता का दुःख है। उनके काव्य की मुख्य विशेषता और प्रखर सामाजिक दृष्टिकोण तथा जीवंत यथार्थबोध। व्यंग्य उनकी कविता का प्रधान हथियार रहा है। आधुनिक व्यवस्था के खोखलेपन को उन्होंने व्यंग्य के जरिए प्रस्तुत किया है। उनके 'पत्रहीन नग्न गाछ' इस मैथिली काव्य-संग्रह को साहित्य अकादमी पुरस्कार मिला है। नागार्जुन जी को 'आधुनिक कबीर' भी कहा जाता है। अपनी कलम से हिंदी साहित्य को समृद्ध करने वाले नागार्जुन जी का 5 नवम्बर, 1998 को खाजा सराय, दरभंगा, बिहार में देहांत हो गया।

#### प्रमुख रचनाएँ :

- कविता-संग्रह** - युगधारा, सतरंगे पंखोंवाली, प्यासी पथराई आँखें, भस्मांकुर, हजार हजार बाँहोंवाली, तालाब की मछलियाँ, खून और शोले, प्रेत का बयान, तुमने कहा था, भूमिजा, चना ओर गरम, शपथ, खिचड़ी, विप्लव देखा हमने, पुरानी जूतियों का कोरस, रत्न-गर्भ, आखिर ऐसा क्या कह दिया हमने, इस गुब्बारे की छाया में आदि।
- उपन्यास** - रतिनाथ की चाची, बलचनमा, वरूण के बेटे, बाबा बटेसरनाथ, दुःख-मोचन, नई पौध, कुंभीपाक, उग्रतारा, जमनिया का बाबा, हीरक जयंती आदि।
- मैथिली रचनाएँ** - चित्रा, पत्रहीन नग्न गाछ (काव्य), नव तुरिया, पारि (उपन्यास)।
- संस्कृत में लिखित कविताएँ** - देश दशकम्, कृषक दशकम्, श्रमिक दशकम्।
- अनुवाद** - मेघदूत, गीत-गोविंद, विद्यापति के गीत।
- आलोचना** - 'एक व्यक्ति का युग' शीर्ष से निराला का मूल्यांकन।
- संपादन** - दीपक (अबोहर-पंजाब), विश्वबंधु (लाहौर), कौमी बोली (हैद्राबाद-सिंध)।

### **3.3.2 तेरी खोपड़ी के अंदर कविता का परिचय :**

प्रगतिवादी जनकवि नागार्जुन जी ने अपनी कविताओं में सामान्य जन को केंद्रित कर उनकी समस्याओं को, विवशताओं को, उसकी पीड़ा को, उसपर होते अन्याय-अत्याचार को तथा उसकी अनगिनत संवेदनाओं को समाज-सम्मुख रखने का प्रयास किया है। साथ ही सामाजिक-धार्मिक-सांप्रदायिक कुरीतियों, विसंगतियों पर भी कठोर प्रहार किया है। प्रस्तुत कविता में सांप्रदायिक दंगों के बाद की आम आदमी की भीषण एवं दीन-हीन स्थिति को उजागर किया गया है। यह कविता उनके ‘ऐसे भी हम क्या, ऐसे भी तुम क्या?’ इस काव्य-संग्रह में संकलित है। इस कविता में कलीमुद्दीन मुस्लिम रिक्षावाला होने के कारण मेरठ में ज्यादातर हिंदू यात्रियों से अपनी मजदूरी पाने के लिए अपना नाम बदल कर प्रेम प्रकाश रखता है। सिर्फ यही नर्हीं वह जोगिया रंग का कुर्ता, माथे पर चंदन का टीका, कान में लाल फूल और गले में रूद्राक्ष की माला भी पहनता है। लेकिन कलीमुद्दीन से प्रेम प्रकाश बनकर भी उसे सांप्रदायिक विरोधों एवं द्रवेष का सामना करना पड़ता है। कवि कल्लू को पहचानते हैं, उनके संवेदनशील हृदय में उसके प्रति गहरी सहानुभूति उत्पन्न होती है और वे उसकी रिक्षा में बैठकर सांप्रदायिक सद्भाव की वकालत करते हैं। मजदूरी न मिलने के कारण कल्लू और उसका लाचार परिवार भूख की समस्या से ग्रस्त है। कई दिनों की भूखमरी के बाद मजबूर कलीमुद्दीन प्रेम प्रकाश बन कर ही अपनी एवं अपने परिवार की भूख मिटा सकता है। कवि कल्लू एवं उसके परिवार की दर्दनाक दशा के प्रति अपार सहानुभूति जताते हैं।

कवि मन ही मन कल्लू के परिवार में स्थित उसकी बूढ़ी दादी, बीमार अब्बाजान के साथ बैठकर चाय पीने की ख्वाहिश जताते हैं, जहाँ कल्लू के नन्हे-मुन्ने बच्चे मेरी दाढ़ी के बाल सहलाएँगे। तभी उनके अंदर से एक गुस्सैल आवाज आती है कि खूसट बुझड़े तेरी खोपड़ी के अंदर यह क्या चल रहा है। कवि ने यहाँ तमाम इंसानी संवेदनाओं पर प्रतीकात्मक ढंग से प्रश्नचिह्न लगाया है। आज भी ऐसी स्थिति के दर्शन होते रहते हैं, जिसमें आम आदमी को ही ज्यादातर उसके गंभीर परिणामों को भुगतना पड़ता है। अतः प्रस्तुत कविता के माध्यम से सांप्रदायिक द्रवेष से घेरे आम आदमी की व्यथा को चित्रित करते हुए सांप्रदायिक द्रवेष का विरोध कर सांप्रदायिक सद्भाव की कामना करते हैं।

आज भी इस प्रकार के सांप्रदायिक दंगों के कारण कविता में वर्णित भयावह स्थिति के दर्शन होते हैं और फिर आम आदमी को ही सबसे ज्यादा इससे उत्पन्न गंभीर परिणामों से गुजरना पड़ता है। अतः जन-सामान्य के पक्षधर कवि नागार्जुन जी ने प्रस्तुत कविता के माध्यम से पूरी सच्चाई के साथ सांप्रदायिकता की समस्या से ग्रस्त आम आदमी की व्यथा को उजागर कर सांप्रदायिक सद्भाव की वकालत करते हुए सीख दी है, जो आज के परिवेश में भी प्रासंगिक है।

### **3.3.3 तेरी खोपड़ी के अंदर कविता का भावार्थ :**

प्रस्तुत कविता के माध्यम से नागार्जुन जी ने हिंदू-मुस्लिम सांप्रदायिक झगड़ों के बाद उसका गहरा असर कितनी हद तक हिंदू और मुस्लिम दोनों मजहबों के आम आदमियों पर होता है, इसे बड़ी ही संवेदनशीलता और

यथार्थता के साथ बयान किया है। उत्तर प्रदेश में एक गंगातटवर्ति जिला है मेरठ, जहाँ हर साल गंगा नहाकर पुण्य कमाने वालों की संख्या लाखों में होती है। जब मेरठ में सांप्रदायिक दंगा हुआ तो सामान्य मजदूर, सामान्य जनता का ही नुकसान सबसे ज्यादा हुआ। कविता की शुरूआत में ही हिंदू-मुस्लिम दंगे से प्रभावित अपनी रोजी-रोटी कमाने के लिए मजबूर रिक्षावाला प्रेम प्रकाश कवि से मिलता है। प्रेम प्रकाश ने जोगिया रंग का कुर्ता, माथे पर चंदन का टीका, कान में लाल फूल और गले में रूद्राक्ष की माला पहनी है। प्रेम प्रकाश अत्यंत गंभीरता से कवि से पूछता है कि उन्हें कहाँ जाना है। गेहूँ रंग के उस दुबले-पतले, बड़ी-बड़ी आँखों वाले, चंदन का टीका लगाए हुए और पीली लुंगी पहने हुए युवक को देखते ही कवि उसे पहचान लेता है। मजदूरी पाने की समस्या से ग्रस्त उसकी चिंता कवि को स्पष्ट दिखाई देती है। प्रेम प्रकाश अर्थात् वह कल्लू अर्थात् कलीमुद्दीन ही था।

सांप्रदायिक दंगों के कारण प्रेम प्रकाश अर्थात् कलीमुद्दीन जैसे लोगों को निर्दोष होते हुए भी रोजी-रोटी के लिए तरसना पड़ता है। मेरठ में गंगास्नानादि के लिए आनेवाले यात्री ज्यादातर हिंदू होते हैं, इसलिए कलीमुद्दीन से प्रेम प्रकाश बनकर रिक्षा चलाते हुए वह अपने परिवार के लिए चार पैसे जुटाने की कोशिश में है। लेकिन जैसे ही कवि प्रेम प्रकाश की रिक्षा में बैठने लगे बाकी रिक्षावालों ने कवि को उसकी रिक्षा में बैठने से रोकना चाहा, क्योंकि भले ही वह हिंदू दिखता है, मगर वह मुसलमान है। जब सांप्रदायिक शक्तियाँ कवि नागार्जुन जी को प्रेम प्रकाश की रिक्षा में बैठने से रोकते हुए सावधान करते हैं, तब कवि विद्रोह कर कलीमुद्दीन उर्फ प्रेम प्रकाश की रिक्षा में बैठकर सांप्रदायिक सद्भाव की वकालत करते हैं।

समाज में व्याप्त जनसाधारण के प्रति दृढ़ आस्था रखनेवाले बाबा नागार्जुन जी कलीमुद्दीन और उसके परिवार के प्रति गहरी संवेदनशीलता बरतते हैं। प्रेम प्रकाश अपनी रिक्षा से कवि और उनके मित्र को ले जाते वक्त उनकी बातें सुनता है। इसलिए वह मेरठ कॉलेज होस्टेल के गेट पर कवि को पहुँचाने पर कहता है कि अब वह चुटैया भी रखेगा, क्योंकि आठ-दस रोज की भूखमरी के बाद उसके अंदर यह अकल फूटी है, रूद्राक्ष के मनके अच्छी मजूरी दिला रहे हैं, अब वह चंदन का टीका भी रोज लगाएगा और उसने अपना नाम भी तो बदल दिया था- प्रेम प्रकाश। उसे जाते देख कवि सोचते हैं कि भूख की भट्टी में कलीमुद्दीन खाक हो गया है, भूख ने ही उसे कलीमुद्दीन से प्रेम प्रकाश बनाया है। प्रेम प्रकाश बनकर ही वह अपनी रोजी-रोटी पा सकेगा और अपने परिवार को कुछ खिला सकेगा।

कवि कल्लू से दिली ख्वाहिश अदा करते हैं कि मुझे उस नाले के करीब ले जा जहाँ कल्लू का परिवार रहता है मुझे उसकी बूढ़ी दाढ़ी, बीमार अब्बाजान के साथ बैठकर चाय पीनी है, जहाँ कल्लू के नहें-मुने बच्चे मेरी दाढ़ी के बाल सहलाएँगे। और... कवि अपनी इसी सोच में मग्न हैं कि उनके अंदर से एक गुस्सैल आवाज आती है कि खूसट बुड्ढे, तेरी खोपड़ी के अंदर यह क्या चल रहा हैं कल्लू तेरा लगता ही कौन है? खबरदार, तुझे मेरठ आने के लिए ही किसने कहा था? जो आवाज कवि को आज भी कभी-कभी सुनाई देती रहेगी। याने यहाँ कवि ने तमाम इंसानी संवेदनाओं पर प्रतीकात्मक ढंग से प्रश्नचिह्न लगाया है। एक इंसान के नाते इस समस्या की ओर अनदेखा कर देना कि कल्लू लगता ही है कौन किसी का? और फिर प्रतीकात्मक एवं व्यंग्यात्मक ढंग से ऐसी स्थितियों में इंसान की

फिरत, मानसिकता एवं संवेदनाओं के प्रति प्रक्षोभ जाहीर करना कवि का लक्ष्य है। आज भी इस प्रकार के सांप्रदायिक दंगों के कारण कविता में वर्णित भयावह स्थिति को दर्शन होते हैं और फिर आम आदमी को ही सबसे ज्यादा इससे उत्पन्न गंभीर परिणामों से गुजरन पड़ता है। अतः जन-सामान्य के पक्षघर कवि नागार्जुन जी ने प्रस्तुत कविता के माध्यम से पूरी सच्चाई के साथ सांप्रदायिकता की समस्या से ग्रस्त आम आदमी की व्यथा को उजागर कर सांप्रदायिक सद्भाव की वकालत करते हुए सीख दी है, जो आज के परिवेश में भी प्रासंगिक है।

### 3.3.4 तेरी खोपड़ी के अंदर कविता की विशेषताएँ :

1. सांप्रदायिक द्रवेष की भीषणता एवं उसके गंभीर परिणामों की भयावहता को कविता विशद करती है।
2. सांप्रदायिक दंगों के बाद आम आदमी की हीन-दीन दशा एवं उसकी लाचारी को समाज-सम्मुख रखा गया है।
3. अपने और अपने परिवार की भूख मिटाने के लिए कलीमुद्दीन जैसे आम रिक्षावाले की प्रेम प्रकाश बनकर हिंदू रहन-सहन, वेश-भूषा धारण करने की विवशता को कविता अभिव्यक्त करती है।
4. सांप्रदायिक वैमनस्य के शिकार कलीमुद्दीन जैसे आम आदमी के तथा भूख सी पीड़ित उसके परिवार के अन्य बूढ़े एवं बच्चों के प्रति सहानुभूति रखने का संदेश कविता देती है।
5. सांप्रदायिक द्रवेष का विरोध कर, उसके असर से पीड़ित आम आदमी के प्रति हमदर्दी जताते हुए कवि सांप्रदायिक सद्भाव की हिमायत करते हैं।

### 3.4 स्वयंअध्ययन के लिए प्रश्न :

- 1) ‘तेरी खोपड़ी के अंदर’ इस कविता के कवि ..... जी हैं।  
 1) नागार्जुन                  2) निराला                  3) चंद्रकांत देवताले          4) धूमिल
- 2) नागार्जुन का असली नाम ..... है।  
 1) वैद्नाथ मिश्र                  2) दिनानाथ मिश्र                  3) वैद्यनाथ शर्मा          4) वैद्यनाथ वर्मा
- 3) ..... ने अपना नाम बदल कर प्रेम प्रकाश रखा था।  
 1) मुईनुद्दीन                  2) निजामुद्दीन                  3) कलीमुद्दीन          4) सिराजुद्दीन
- 4) ‘तेरी खोपड़ी के अंदर’ कविता में हिंदू-मुस्लिम दंगे से प्रभावित अपनी रोजी-रोटी कमाने के लिए मजबूर रिक्षावाला प्रेम प्रकाश कवि से ..... में मिलता है।  
 1) दिल्ली                  2) लखनऊ                  3) वाराणसी          4) मेरठ
- 5) प्रेम प्रकाश ने गले में ..... की माला पहनी हुई है।  
 1) मोतियों                  2) रुद्राक्ष                  3) हिरों          4) फूलों

- 6) भूख की मजबूरी के कारण ही कलीमुद्दीन अपना नाम बदलकर ..... रखता है।  
 1) प्रेम सागर      2) प्रेम प्रकाश      3) जीवन प्रकाश      4) सूर्य प्रकाश
- 7) कवि कल्लू से दिली ख्वाहिश जताते हैं कि मुझे उस ..... के करीब ले जा जहाँ कल्लू का परिवार रहता है।  
 1) सङ्क      2) गली      3) मोहल्ले      4) नाले

### 3.5 पारिभाषिक शब्द-शब्दार्थ :

- 1) जोगिया - गेरू या जोगिया रंग का।
- 2) छीपी तालाब - मेरठ का मुहल्ला।
- 3) बेगमपुल - मेरठ का मुहल्ला।
- 4) निहायत - अत्यधिक, बहुत अधिक।
- 5) रुदराछ - रुद्राक्ष।
- 6) गढ़ - जिला मेरठ में गंगा तटवर्ती एक जगह। यहाँ स्नान के लिए लाखों की भीड़ जुटती है।
- 7) कुनबा - परिवार।

### 3.6 स्वयंअध्ययन के प्रश्नों के उत्तर :

- 1) नागार्जुन
- 2) वैद्यनाथ मिश्र
- 3) कलीमुद्दीन
- 4) मेरठ
- 5) रुद्राक्ष
- 6) प्रेम प्रकाश
- 7) नाले

### 3.7 सारांश :

1) हिंदी साहित्य-जगत में प्रगतिवादी जनकवि नागार्जुन जी अपना अनन्यसाधारण स्थान रखते हैं। सामाजिक यथार्थ को लेकर निर्भिकता से काव्य-सृष्टि करते हुए उन्होंने समाज में फैली विसंगतियों, कुरीतियों पर तीखा प्रहार किया है। आम आदमी की समस्याओं को, विवशताओं को, प्रगतिवादी जनकवि नागार्जुन जी ने अपनी कविताओं में सामान्य जन को केंद्रित कर उनकी समस्याओं को, विवशताओं को, पीड़ाओं को, संवेदनाओं को पूरी सच्चाई कके साथ उन्हें अपने काव्य में उजागर किया है। प्रस्तुत कविता में भी सांप्रदायिक संघर्ष के परिणामों को भुगतते एक निरापराध एवं लाचार आम आदमी की विडम्बना को उन्होंने चित्रित किया है।

2) 'तेरी खोपड़ी के अंदर' कविता सांप्रदायिक झगड़ों के बाद के भीषण परिवेश में जूझते आम इसान के दयनीय हालात को बयान करती है। हिंदू-मुस्लिम दंगों के बाद मेरठ में कवि प्रेम प्रकाश रिक्षावाले से मिलते हैं, लेकिन मिलनेपर ही तुरंत वे उसे पहचान लेते हैं। वह कलीमुद्दीन है, जो अपनी रोजी-रोटी को पाने के लिए हिंदुओं

की वेश-भूषा धारण कर प्रेम प्रकाश बना हुआ है। प्रेम प्रकाश ने जोगिया रंग का कुर्ता, माथे पर चंदन का टीका, कान में लाल फूल और गले में रुद्राक्ष की माला पहनी है। जब सांप्रदायिक शक्तियाँ कवि को प्रेम प्रकाश की रिक्षा में बैठने से रोकती हैं, तब कवि विद्रोह कर उसीकी रिक्षा में बैठकर सांप्रदायिक सद्भाव की वकालत करते हैं।

3) बाबा नागार्जुन जी का संवेदनशील हृदय कलीमुद्दीन एवं उसके परिवार के प्रति सहानुभूति प्रकट करता है। मेरठ कॉलेज होस्टेल के गेट पर कवि को पहुँचानेपर कलीमुद्दीन उनसे कहता है कि अब वह हिंदू भेस के साथ चुटैया भी रखेगा, तभी भुखमरी से वह बच सकेगा। उसे वहाँ से जाते देख कवि सोचते हैं कि भूख की भट्टी में कलीमुद्दीन खाक हो गया है, भूख ने ही उसे कलीमुद्दीन से प्रेम प्रकाश बनाया है। प्रेम प्रकाश बनकर ही वह अपना और अपने लाचार परिवार की भूख मिटा सकता है।

4) कवि कल्लू के भुखमरी से ग्रस्त लाचार परिवार से मिलने की दिली तमन्ना जाहीर करते हैं। कवि उसकी बूढ़ी दादी, बीमार अब्बाजान के साथ बैठकर चाय पीना चाहते हैं, जहाँ कल्लू के नन्हे-मुन्ने बच्चे मेरी दाढ़ी के बाल सहलाएँगे। लेकिन इतने में उनके अंदर से एक गुस्सैल आवाज आती है कि खूसट बुड़डे, तेरी खोपड़ी के अंदर यह क्या चल रहा है। कल्लू तेरा लगता ही कौन है? खबरदार, मुझे मेरठ आने के लिए ही किसने कहा था? जो आवाज कवि को आज भी कभी-कभी सुनाई देती रहेगी।

5) कवि ने यहाँ तमाम इंसानी संवेदनाओं पर प्रतीकात्मक ढंग से प्रश्नचिह्न लगाया है। व्यंग्यात्मक ढंग से सांप्रदायिक द्वेष के अनायास ही शिकार कल्लू जैसे आम आदमी के प्रति संवेदनशीलता जताते हुए ऐसे सांप्रदायिक झगड़ों का वे विरोध करते हैं। अतः प्रस्तुत कविता के माध्यम से सांप्रदायिक समस्या से ग्रस्त आम आदमी की व्यथा को समाज-सन्मुख रखते हुए कवि सांप्रदायिक सद्भाव की हिमायत करते हैं, जिसकी प्रासंगिकता आज भी बनी हुई है।

### 3.8 स्वाध्याय :

#### अ) लघुत्तरी प्रश्न -

- 1) नागार्जुन जी ने प्रेम प्रकाश का वर्णन किस प्रकार से किया है?
- 2) ‘तेरी खोपड़ी के अंदर’ कविता का प्रेम प्रकाश अपनी रोजी-रोटी के लिए क्या-क्या करता है?
- 3) प्रेम प्रकाश की भुखमरी का कारण क्या है? / प्रेम प्रकाश किस समस्या से ग्रस्त है?
- 4) कवि प्रेम प्रकाश से किनसे मिलने की इच्छा व्यक्त करते हैं?

#### आ) दीर्घोत्तरी प्रश्न -

- 1) नागार्जुन जी ने कलीमुद्दीन के माध्यम से आम आदमी की पीड़ा को किस प्रकाश से अभिव्यक्त किया है?
- 2) नागार्जुन जी ने ‘तेरी खोपड़ी के अंदर’ कविता में सांप्रदायिकता की समस्या को उजागर कर सांप्रदायिक

सद्भाव की वकालत की है, अपने शब्दों में स्पष्ट कीजिए।

- 3) 'तेरी खोपड़ी के अंदर' कविता के कलीमुद्दीन का चित्रण अपने शब्दों में कीजिए।
- 4) 'तेरी खोपड़ी के अंदर' कविता के उद्देश्य-पक्ष पर प्रकाश डालिए।

### 3.9 क्षेत्रीय कार्य :

- 1) प्रस्तुत कविता के जैसे ही सांप्रदायिक समस्या को लेकर लिखी अन्य रचाओं को पढ़िए।
- 2) मराठी में लिखी गई इसी ढंग की कविता को पढ़िए।

### 3.10 अतिरिक्त अध्ययन के लिए :

- 1) 'युगधारा' (काव्यसंग्रह) - नागार्जुन
- 2) 'प्यासी पथराई आँखें' (काव्यसंग्रह) - नागार्जुन
- 3) 'प्रेम का बयान' (काव्यसंग्रह) - नागार्जुन
- 4) नागार्जुन : कवि और कथाकार - सत्यनारायण
- 5) नागार्जुन की कविता - अजय तिवारी
- 6) एक व्यक्ति का युग - निराला



## इकाई 1 (घ)

### 4. वसंत आ गया

- अज्ञेय

---

---

#### अनुक्रम

- 4.1 उद्देश्य
- 4.2 प्रस्तावना
- 4.3 विषय-विवरण
  - 4.3.1 अज्ञेय का परिचय
  - 4.3.2 ‘वसंत आ गया’ कविता का परिचय
  - 4.3.3 ‘वसंत आ गया’ कविता का भावार्थ
  - 4.3.4 ‘वसंत आ गया’ कविता की विशेषताएँ
- 4.4 स्वयंअध्ययन के लिए प्रश्न
- 4.5 पारिभाषिक शब्द, शब्दार्थ
- 4.6 स्वयंअध्ययन के प्रश्नों के उत्तर
- 4.7 सारांश
- 4.8 स्वाध्याय
- 4.9 क्षेत्रीय कार्य
- 4.10 अतिरिक्त अध्ययन के लिए

#### **4.1 उद्देश्य :**

इस कविता को पढ़ने के बाद आप -

- 1) हिंदी काव्य-जगत के मूर्धन्य कवि अज्ञेय जी के व्यक्तित्व एवं कृतित्व से परिचित हो जाएँगे।
- 2) अज्ञेय जी की प्रयोगवादी काव्य-प्रवृत्ति से परिचित हो जाएँगे।
- 3) वसंत ऋतु के आगमन से उत्पन्न उल्हासमय, ताजगीभरे, सुंदर एवं सुहाने माहौल की खुबसुरती का आनंद उठा सकेंगे।
- 4) कवि की आंतरिक प्रवृत्ति एवं प्रकृति के प्रति की उनकी सौंदर्य-दृष्टि को जान सकेंगे।
- 5) वसंत ऋतु के प्रकृतिगत सौंदर्य के साथ ही नववौवन, स्नेह एवं उत्साह की चेतना को महसूस कर सकेंगे।

#### **4.2 प्रस्तावना :**

हिंदी काव्य के प्रयोगवाद एवं नई कविता के प्रवर्तक के रूप में अज्ञेय जी का नाम प्रतिष्ठित है। छायावादोत्तर कालीन कवियों में काव्य-शिल्प संबंधी नए प्रयोग करनेवालों में अज्ञेय जी प्रमुख हैं। अज्ञेय एक कुशल कलाकार के रूप में हिंदी साहित्य में अवतरित हुए। दूसरे विश्व-युद्ध के बाद दुनियाभर में घोर निराशा एवं अवसाद की लहर फैल गई, जिसका असर साहित्य पर भी हुआ। अज्ञेय जी के संपादन में 'तार सप्तक' का प्रकाशन हुआ और तब से हिंदी में 'प्रयोगवादी' कविता की शुरूआत हुई। इसी का विकसित रूप 'नई कविता' कहलाता है। जीवन में जो कुरुप, घृणित और कुत्सित है उसकी ये कवि उपेक्षा नहीं करते, उनका अपना सौंदर्य-बोध है। अज्ञेय जी नई कविता के प्रवर्तक ही नहीं, उसके सर्वाधिक समर्थ कवि हैं। अपनी काव्य-भाषा के प्रति अतिरिक्त सजगता उनकी निजी विशेषता है। प्रस्तुत कविता में जीवन के प्रति का उनका सकारात्मक दृष्टिकोण एवं सौंदर्य-बोध अभिव्यंजित हुआ है। वसंत ऋतु के आगमन के बाद उनकी हर्षोल्लासित आंतरिक प्रवृत्ति तथा प्रकृति के प्रति की उनकी सौंदर्य-दृष्टि को कविता बखूबी बयान करती है। प्रकृतिगत सौंदर्य की तरह ही मानव को भी नवचेतना एवं उत्साह को मन में भर कार्यरत रहने की कामना को प्रस्तुत कविता के माध्यम से कवि ने अभिव्यक्त किया है।

#### **4.3 विषय-विवरण :**

प्रस्तुत कविता में अज्ञेय जी ने वसंत ऋतु के आगमन से उत्पन्न प्रकृति के सुहाने मौसम को बेहद सुंदरता से चित्रित किया है। इस कविता में उनकी प्रकृति की ओर देखने की अनोखी सौंदर्यात्मक दृष्टि की झलक मिलती है। वसंत ऋतु के आगमन से सृष्टि में एक चेतना सी जाग उठी है और इसी की तरह कवि प्रस्तुत कविता के माध्यम से सोते हुए, निराश एवं निष्क्रिय मनुष्य को जगाने का संदेश देते हैं। वसंत के आने की सूचना देते हुए मलय का झोंका खेलता हुआ अपने मधुर स्पर्श से रोम-रोम को रोमांचित कर रहा है, पीपल की सूखी खाल तरोताजा होने लगी है, सिरिस के फूल खिल उठे हैं, नीम के बौर में भी मिठास छाई हुई है और इसे देखकर कचनार की कली हँस उठी है। पलाश के फूलों से आरती सजाते हुए यह वनभूमि वधू जैसे सज गई है। सारा आकाश प्रेम और स्नेह भरे बादलों से छा गया है। सारी सृष्टि में नवचेतना जागृत हो गई है और यौवन एवं प्यार का स्वर गूँज रहा है। अतः प्रकृति के सौंदर्य

एवं ताजगी की तरह ही मनुष्य को भी नवचेतना को अपनाते हुए खुशी एवं उत्साह से जीवन जीने का संदेश प्रस्तुत कविता के माध्यम से कवि ने दिया है।

#### 4.3.1 सच्चिदानंद हीरानंद वात्स्यायन ‘अज्ञेय’ का परिचय :

अज्ञेय जी हिंदी साहित्य-जगत के श्रेष्ठतम हस्ताक्षरों में से एक हैं। उनका पूरा नाम सच्चिदानंद हीरानंद वात्स्यायन है। हिंदी काव्य एवं कथा जगत को एक नया मोड़ देने का प्रयास उन्होंने किया है। अज्ञेय जी हिंदी काव्यधारा के प्रयोगवाद एवं नई कविता आंदोलन के मुख्य कवि हैं। उनका जन्म 7 मार्च, 1911 ई. को उत्तर प्रदेश के गोरखपुर जिले के देवरिया तहसील के कस्या गाँव में हुआ। अज्ञेय के पिताजी पुरातत्त्व विभाग में एक उच्च पदाधिकारी थे। पिताजी के कार्यक्षेत्र के बदलते रहने के कारण अज्ञेय की शिक्षा एक स्थान पर संपन्न न हो सकी। उनकी प्राथमिक शिक्षा उनके पिता जी की देखरेख में हुई। अज्ञेय जी का बाल्य काल लखनऊ, कश्मीर, बिहार और मद्रास में व्यतीत हुआ। आपकी विधिवत शिक्षा लाहौर में हुई। सन 1929 को उन्होंने बी. एस्सी. की डिग्री हासिल की और 1929 में ही उन्होंने एम. ए. अंग्रेजी विषय को लेकर पढ़ाई शुरू की लेकिन क्रांतिकारी गतिविधियों में हिस्सा लेने के कारण पढ़ाई पूरी न हो सकी। सन 1930 से 1936 तक जेल एवं नजरकैद में बीते। स्वतंत्रता के बाद कुछ समय तक अज्ञेय जी ने भारत सरकार के रेडियो के समाचार विभाग में काम किया। उन्होंने कई सालों तक सैनिक, विशाल भारत, नया प्रतीक आदि पत्रिकाओं के संपादक के रूप में जिम्मेदारी को संभाला। कॅलिफोर्नियास विश्वविद्यालय से लेकर जोधपुर विश्वविद्यालय तक उन्होंने अध्यापन का कार्य किया। देश-विदेश की यात्राएँ की। दिल्ली वापस लौटने पर दिनमान साप्ताहिक, नवभारत टाईम्स, अंग्रेजी पत्र वाक् और एवरी मैंस जैसी पत्रिकाओं का संपादन किया।

छायावादोत्तर काल के कवियों में काव्य-शिल्प संबंधी नए प्रयोग करनेवालों में अज्ञेय जी प्रमुख हैं। उनकी कविताओं में उन्होंने पुराने बिम्बों और प्रतीकों को नया अर्थ प्रदान किया है। उनके काव्य में प्रेम, रहस्य, प्रकृति, सौंदर्यनुभूति, आत्मचिंतन, वैयक्तिकता, बौद्धिक चित्त और प्रयोगशीलता मिलती है। उन्हें ‘आँगन के पार द्वार’ इस कविता-संग्रह के लिए सन 1964 में साहित्य अकादमी पुरस्कार से नवाजा गया है तथा ‘कितनी नावों में कितनी बार’ इस काव्य-संग्रह के लिए उन्हें सन 1979 में भारतीय ज्ञानपीठ पुरस्कार से सम्मानित किया गया है। निश्चय ही हिंदी साहित्य जगत में उनका स्थान सर्वतोपरि है। ऐसे महान हस्ति का देहांत दिल्ली में 4 अप्रैल, 1987 ई. को हुआ।

#### प्रमुख रचनाएँ :

**कविता-संग्रह** - भग्नदूत, चिता, इत्यलम, हरी घास पर क्षण भर, बावरा अहेरी, इंद्रधनु रौदे हुए, अरी ओ करूणा प्रभामय, आँगन के पार द्वार, सुनहले शैवाल, कितनी नावों में कितनी बार, क्योंकि मैं उसे जानता हूँ, पहले मैं सन्नाआ बुनता हूँ, महावृक्ष के नीचे आदि।

**उपन्यास** - शेखर : एक जीवनी भाग 1, 2 नदी के द्रीप, अपने अपने अजनबी।

कहानी-संग्रह	- विपथगा, परंपरा, कोठरी की बात, शरणार्थी, जयदोल, अमर वल्लरी, ये तेरे प्रतिरूप आदि।
यात्रावृत्त	- और यायावर याद रहेगा? एक बूँद सहसा उछलती।
निबंध-संग्रह	- सब रंग, त्रिशंकु, आत्मनेपद, हिंदी साहित्य : एक आधुनिक परिदृश्य, आलवाल, लिखि कागज कोरे भवंती, अंतरा अंतः: प्रक्रियाएँ, स्त्रोत और सेतु, व्यक्ति और व्यवस्था, युग संधियों पर आदि।
नाटक	- उत्तर प्रियदर्शी।
संस्मरण	- स्मृतिरेखा।
संपादन	- तार सप्तक भाग 1, 2, 3, 4 सैनिक, विशाल भारत, प्रतीक, दिनमान आदि पत्रिकाएँ, पुष्करिणी, रूपांबरा, समकालीन कविता में छंद आदि।

#### 4.3.2 वसंत आ गया कविता का परिचय :

प्रस्तुत कविता अज्ञेय जी के ‘बावरा अहेरी’ इस काव्य-संकलन में संकलित है। इस कविता के माध्यम से कवि ने प्रकृतिगम सौंदर्य को बिखेरकर सामने रखा है। वसंत ऋतु के आगमन पश्चात के सुनहरे माहौल को बखूबी ढ़ंग से चित्रित करते हुए कवि ने प्रकृति जैसे ही नवचेतना को लेकर मनुष्य को कार्यरत रहने का संदेश दिया है। उत्साहमय वसंत ऋतु में मनुष्य को जगने के लिए कवि कहते हैं। मलय का झाँका, पीपल की खाल, सिरिस के फूल, नीम के बौर, कचनार की कलि, पलाश के फूल एवं आकाश के बादल आदि के माध्यम से वसंत ऋतु के प्रकृतिगत सौंदर्य का अनोखा चित्रण किया है। प्रकृति में नवचेतना जागृत हो गई है। सारी दिशाओं में यौवन एवं प्यार के स्वर गूँज रहे हैं। अतः कवि इस ताजगीभरे माहौल में हर किसी को नववौवन, स्नेह एवं उत्साह से चेतित होते हुए कार्यमग्न रहने के लिए कहते हैं।

#### 4.3.3 वसंत आ गया कविता का भावार्थ :

प्रस्तुत कविता के माध्यम से कवि ने वसंत ऋतु के आगमन से उत्पन्न उल्हासमय, ताजगीभरे, सुंदर एवं सुहाने माहौल को बेहद खुबसुरती के साथ चित्रित किया है। कवि की आंतरिक प्रवृत्ति एवं प्रकृति के प्रति की उनकी सौंदर्य-दृष्टि को कविता बेहतरीन ढ़ंग से उजागर करती है। पेड़ों का नए पत्तों से सुशोभित होना, फुलों का खिलना, कलियों का मुसकाना, हर तरफ हरियाली और बहार का चित्र ऋतुराज बसंत की अपनी खासियत है। इस सुहाने मौसम में हर कहीं चेतना संचरित होती रहती है। कवि ने इस बसंत का अनोखा चित्रण प्रस्तुत किया है।

कवि बसंत के आगमन की सूचना देते हुए सभी को जगने तथा चेतित होने का आवाहन करते हुए कहते हैं कि जागो, मलय का झाँका खेलता हुआ अपने मधुर स्पर्श से रोम-रोम को रोमांचित करते हुए बुला रहा है, जागो बसंत

आ गया है। बसंत के आने पर माहौल किस प्रकार से आल्हादित हो गया है यह बताते हुए वे कहते हैं कि पीपल की सूखी खाल कोमल एवं तरोताजा होने लगी है, सिरिस के फूल खिल उठे हैं और अपने अनोखे सौंदर्य को बिखेर रहे हैं। साथ ही ऐसे माहौल में नीम के बौर में भी मिठास छाई हुई है और इसे देखकर कचनार की कली हँस उठी है। पलाश के फूलों से आरती सजाते हुए यह वनभूमि वधू जैसे सज गई है। सारा आकाश प्रेम और स्नेह भरे बादलों से छा गया है। यहाँ कवि ने प्रकृति के अप्रतिम सौंदर्य को उंडेलते हुए बेहद सुंदरता से उसे साकार किया है।

बसंत के आने से पूरे आभामंडल में नवचेतना जागृत हो गई है। यौवन खिल उठा है। निष्प्रभ शरीर में खून की धार चेतित हो उठी है, कोई दूर की अज्ञात सी आल्हादित पुकार मनमानस पर छा गई है। सभी दिशाएँ गूँज उठी हैं और असीम के अपार भी स्वर बार-बार गूँज रहा है कि हे सखि, हे बंधु, प्यार में ही यौवन है और यौवन में ही प्यार है। कवि सभी को ऐसे मदभरे माहौल में प्यार और यौवन से छाए हुए समा की ओर भी आकृष्ट करते हैं। मानवीयता पर प्रकृतिगत सौंदर्य को आरोपित करते हुए वे हर किसी को नवयौवन, स्नेह एवं उत्साह से चेतित होने को कहते हैं और ऐसे में ही आज मधुदूत भी निज गीत गाते हुए जगने के लिए कह रहा है, नवचेतना के स्वर फूँक रहा है। कवि ने प्रस्तुत कविता के माध्यम से मनुष्य को प्रकृतिगत सौंदर्य की तरह ही चेतित हो ताजगी को संचारित करते हुए कर्मलीन होकर विकास की गति को थामने की ओर भी संकेत किया है। अतः प्रस्तुत कविता में कवि बसंत के आनेपर प्रकृति की सुंदरता का चित्रण करते हुए, जागृत होकर नवचेतना को अपनाने की दृष्टि से सचेत करना चाहते हैं।

#### 4.3.4 वसंत आ गया कविता का विशेषताएँ :

1. प्रस्तुत कविता में वसंत क्रतु के अनुपम सौंदर्य को चित्रित किया गया है।
2. मलय का झोंका, पीपल की खाल, सिरिस के फूल, नीम के बौर, कचनार की कलि, पलाश के फूल एवं आकाश के बादल आदि के माध्यम से वसंत क्रतु के आगमन से उत्पन्न प्रकृतिगत सौंदर्य को कलात्मक दृष्टि से सम्मुख रखते हुए प्रकृति की अनोखी रूपसृष्टि का अहसास कविता कराती है।
3. वसंत क्रतु के उत्साह एवं ताजगी भरे माहौल से नवचेतना को लेकर मनुष्य को कार्यरत रहने के लिए कविता प्रेरित करती है।
4. प्रस्तुत कविता के माध्यम से कवि ने प्रकृति की तरह ही हर किसी को नवयौवन, स्नेह एवं उत्साह से चेतित होते हुए आल्हादमय जीवन व्यतीत करने की दृष्टि से सचेत होने का संदेश दिया है।

#### 4.4 स्वयंअध्ययन के प्रश्न :

- 1) 'वसंत आ गया' इस कविता के कवि ..... जी हैं।
  - 1) नागर्जुन
  - 2) निराला
  - 3) अजेय
  - 4) धूमिल
- 2) अजेय जी का असली नाम ..... है।

- 1) सच्चिदानन्द हीरानंद वात्स्यायण                            2) हीरानंद सच्चिदानन्द वात्स्यायण
- 3) वैद्यनाथ मिश्र    4) सुदाम पाण्डे
- 5) वसंत के आने पर ..... की सूखी खाल तरोताजा होने लगी है।
- 1) आम    2) नीम    3) पेड़    4) पीपल
- 6) वसंत के सुंदर माहौल में ..... के बौर में भी मिठास छाई हुई है।
- 1) नीम    2) आम    3) पीपल    4) करेली
- 7) वसंत क्रतु में ..... के फूलों से आरती सजाते हुए यह वनभूमि वधू जैसे सज गई है।
- 1) गेंदे    2) गुलाब    3) सिरिस    4) पलाश
- 8) वसंत क्रतु में सारा आकाश प्रेम और स्नेह भरे ..... से छा गया है।
- 1) बादलों    2) आवाज    3) रंग    4) स्वरों
- 9) असीम के अपार भी स्वर बार-बार गूँज रहा है कि सखि, हे बंधु, प्यार में ही यौवन है और यौवन में ही ..... है।
- 1) दुलार    2) संसार    3) आनंद    4) प्यार

#### 4.5 पारिभाषिक शब्द-शब्दार्थ :

- 1) मलयज - चंदन।
- 2) कंपाना - हिलाना, कंपित करना, थरथराना।
- 3) स्निग्ध - कोमल, तेल, मोम, दूध की मलई।
- 4) सिरिस ने रेशम सी बेणी बाँधना - सिरिस के फूलों का खिल उठाना।
- 5) बौर - आम के वृक्ष की मंजरी (यहाँ नीम के वृक्ष की मंजरी)
- 6) टेसू - पलाश का फूल, ढाक का फूल।
- 7) व्योम - आकाश।
- 8) दिगंत - दिशाओं का छोर (किनारा), आकाश का छोर।

#### 4.6 स्वयंअध्ययन के प्रश्नों के उत्तर :

- 1) अज्ञेय    2) सच्चिदानन्द हीरानंद वात्स्यायण                            3) पीपल
- 4) नीम    5) पलाश    6) बादलों
- 7) प्यार

#### 4.7 सारांश :

1) अज्ञेय जी हिंदी काव्यधारा के प्रयोगवाद एवं नई कविता आंदोलन के एक मूर्धन्य कवि हैं। हिंदी साहित्य जगत में उनका स्थान सर्वतोपरि है। प्रस्तुत कविता अज्ञेय जी के ‘बावरा अहेरी’ इस काव्य-संकलन में संकलित है। इस कविता में कवि ने वसंत ऋतु के आगमन से उत्पन्न उल्लास, उत्साह एवं ताजगीभरे माहौल को अनोखे ढंग से चित्रित किया है। यह कविता कवि की आंतरिक प्रवृत्ति एवं प्रकृति के प्रति की उनकी सौंदर्य-दृष्टि को बेहतरीन ढंग से उजागर करती है। वसंत के सौंदर्य एवं उसकी चेतना को कवि ने बेहद कलात्मकता के साथ प्रस्तुत कविता में उतारा है।

2) वसंत के आगमन की सूचना देते हुए कवि कहते हैं कि जागो, मलय का झोंका खेलता हुआ अपने मधुर स्पर्श से रोम-रोम को रोमांचित करते हुए बुला रहा है, जागो वसंत आ गया। सारी सृष्टि आनंदमय हो गई हैं पीपल की सूखी साल तरोताजा होने लगी है, सिरिस के फूल खिल उठे हैं और अपने अनोखे सौंदर्य को बिखेर रहे हैं। साथ ही ऐसे माहौल में नीम के बौर में भी मिठास छाई हुई है और इसे देखकर कचनार की कली हँस उठी है। पलाश के फूलों से आरती सजाते हुए यह वनभूमि वधू जैसे सज गई हैं सारा आकाश प्रेम और स्नेह भर बादलों से छा गया है। यहाँ प्रकृति के अद्भुत रूप का चित्रण कलात्मकता के साथ कवि ने बखूबी ढंग से किया है।

3) वसंत के आगमन से पूरी सृष्टि में नवचेतना छा गई है। निष्प्राण देह में खून खौल उठा है और कहीं दूर की आल्हादित पुकार मन से समा गई है। सभी दिशाओं के साथ ही असीम के अपार भी स्वर बार-बार गूँज रहा है कि हे सखि, हे बंधु, प्यार में ही यौवन है और यौवन में ही प्यार है। इस सुनहरे समा में मधुदूत भी निज गीत गाते हुए जगने के लिए कह रहा है। कवि यहाँ प्रकृति की तरह ही हर किसी को नवयौवन, स्नेह एवं उत्साह से चेतित होने को कहते हैं।

4) अतः प्रस्तुत कविता के माध्यम से वसंत ऋतु के प्रकृतिगत सौंदर्य का अद्भुत चित्रण करते हुए, प्रकृति की तरह ही सभी को जागृत होकर नवचेतना को लिए कर्मलीन होने की दृष्टि से कवि सचेत करते हैं।

#### 4.8 स्वाध्याय :

##### अ) लघुत्तरी प्रश्न -

- 1) ‘वसंत आ गया’ कविता में अज्ञेय जी ने प्रकृति सौंदर्य को किस प्रकार से वर्णित किया है?
- 2) अज्ञेय जी ने ‘वसंत आ गया’ कविता में मनुष्य को किस प्रकार से चेतित हो उठने को कहा है?

##### आ) दीर्घत्तरी प्रश्न -

- 1) ‘वसंत आ गया’ कविता में अज्ञेय जी ने वसंत ऋतु का वर्णन कैसे किया है?
- 2) ‘वसंत आ गया’ कविता में अज्ञेय जी ने वसंत के प्राकृतिक सौंदर्य एवं नवचेतना का बेहद सुंदर चित्रण किया है, अपने शब्दों में स्पष्ट कीजिए।

#### **4.9 क्षेत्रीय कार्य :**

- 1) प्रस्तुत कविता की तरह ही प्रकृतिगत सौंदर्य की आभा को बिखेरनी वाली अज्ञेय जी की अन्य कविता को पढ़िए।
- 2) सृष्टि की सुंदरता को लेकर चेतना जागृत करने वाली मराठी में लिखी गई इसी ढंग की कविता को पढ़िए।

#### **4.10 अतिरिक्त अध्ययन के लिए :**

- 1) ‘बावरा अहेरी’ (काव्यसंग्रह) - अज्ञेय
- 2) ‘आँगन के पार द्वार’ (काव्यसंग्रह) - अज्ञेय
- 3) ‘कितनी नावों में कितनी बार’ (काव्यसंग्रह) - अज्ञेय

◆◆◆

## इकाई 2 (क)

### 5. एक अजीब सी मुश्किल

- कुंवर नारायण

---

---

#### अनुक्रम

5.1 उद्देश्य

5.2 प्रस्तावना

5.3 विषय विवरण

5.3.1 कुंवर नारायण का परिचय

5.3.2 'एक अजीब सी मुश्किल' कविता का परिचय

5.3.3 'एक अजीब सी मुश्किल' कविता का आशय

5.4 स्वयंअध्ययन के लिए प्रश्न

5.5 पारिभाषिक शब्द, शब्दार्थ

5.6 स्वयंअध्ययन के प्रश्नों के उत्तर

5.7 सारांश

5.8 स्वाध्याय

5.9 क्षेत्रीय कार्य

5.10 अतिरिक्त अध्ययन के लिए

### **5.1 उद्देश्य :**

इस इकाई के अध्ययन के बाद आप -

- 1) कुंवर नारायण के व्यक्तित्व और कृतित्व का परिचय प्राप्त कर सकेंगे।
- 2) नई कविता के क्षेत्र में कुंवर नारायण के स्थान से परिचित होंगे।
- 3) प्रस्तुत कविता द्वारा कुंवर नारायण के दिए गए आपसी समन्वय और धार्मिक सहिष्णुता के संदेश से परिचित होंगे।

### **5.2 प्रस्तावना :**

नई कविता आंदोलन के सशक्त हस्ताक्षर कुंवर नारायण अज्ञेय द्वारा संपादित 'तीसरा सप्तक' (1959) के प्रमुख कवियों में से एक है। कुंवर नारायण को अपनी रचनाशीलता में इतिहास और मिथक के जरिए वर्तमान को देखने के लिए जाना जाता है। उनकी कविता में मिथक और इतिहास, परंपरा और आधुनिकता, पूर्व और पश्चिम की काव्यात्मक परंपरा, बौद्धिक सधनता, वैचारिक ईमानदारी, काव्यात्मक नैतिकता, संवेदनात्मक गहनता का मेल पिछली शताब्दी के मध्य से लेकर इक्कीसवीं सदी के डेढ़ दशक बाद भी बना हुआ है। कुंवर नारायण की कविताएँ अपने समय से संबाद थीं। उनमें अस्तित्व की अनुगूंज है। कुंवर नारायण आधुनिक हिंदी काव्य परंपरा में अपना स्वतंत्र और विशेष स्थान रखते हैं।

### **5.3 विषय-विवरण :**

#### **5.3.1 कुंवर नारायण का परिचय :**

ज्ञानपीठ पुरस्कार प्राप्त हिंदी के सम्मानित कवि कुंवर नारायण का जन्म 19 सितंबर, 1927 ई. में उत्तरप्रदेश के फैजाबाद में हुआ। वे इंटर तक विज्ञान शाखा के छात्र बने रहे परंतु अपनी साहित्यिक रुचि के चलते बाद में साहित्य के छात्र बन गए। उन्होंने लखनऊ विश्वविद्यालय से सन् 1951 में अंग्रेजी साहित्य में एम. ए. किया। अपने मामा, चाचा और बहन की असमय मृत्यु से एक लंबी निराशा उनके मन पर गहरी छायी रही। कार चलाना उनका पैतृक व्यवसाय रहा। पर इसके साथ-साथ वे साहित्य जगत में भी सक्रिय हो गए। सन् 1973 से 1979 तक वे संगीत नाटक अकादमी के उपपीठाध्यक्ष भी रहे। सन् 1975 से 1978 तक अज्ञेय द्वारा संपादित मासिक पत्रिका में संपादक मंडल के सदस्य के रूप में कार्यरत रहे। वे हिंदी कविता के साथ साथ फिल्म समीक्षा, पत्र पत्रिकाओं में नियमित लेखन, अनुवाद साहित्य, कहानी लेखन आदि द्वारा हमेशा चर्चित रहे। कुंवर नारायण को अपनी रचना शीलता में इतिहास और मिथक के माध्यम से वर्तमान को देखने के लिए जाना जाता है। 15 नवंबर, 2017 ई. को उन्होंने जगत् से विदा ली। इनकी प्रमुख कृतियाँ निम्नलिखित हैं।

कविता संग्रह - चक्रव्यूह (1956), तीसरा सप्तक (1959), परवेश : हम तुम (1961), अपने सामने (1979), कोई दूसरा नहीं (1993), इन दिनों (2002)

खंडकाव्य - आत्मजयी (1965),

### वाजश्रवा के बहाने (2008)

समीक्षा	- आज और आज से पहले (1998), मेरे साक्षात्कार (1999), साहित्य के कुछ अंतर्विषयक संदर्भ (2003)
संकलन	- कुंवर नारायण संसार (चुने हुए लेखों का संग्रह) (2002) कुंवर नारायण उपस्थिति (चुने हुए लेखों का संग्रह) (2002) कुंवर नारायण चुनी हुई रचनाएँ (2007) कुंवर नारायण प्रतिनिधि कविताएँ (2008)

### पुरस्कार एवं सम्मान :

कुंवर नारायण को वर्ष 2005 के ‘ज्ञानपीठ पुरस्कार’ से सम्मानित किया गया। कुंवर जी को ‘साहित्य अकादमी पुरस्कार’, ‘व्यास सम्मान’, ‘कुमार आशान पुरस्कार’, प्रेमचंद पुरस्कार, राष्ट्रीय कबीर सम्मान, शलाका सम्मान, मेडल ऑफ वॉरसा युनिवर्सिटी, पोलैंड और रोम के अंतरराष्ट्रीय प्रीमियों फेरेनिया सम्मान से सम्मानित किया गया है। वे सन् 2009 में ‘पद्मभूषण’ से भी सम्मानित हो चुके हैं।

### 5.3.2 ‘एक अजीब सी मुश्किल’ कविता का परिचय :

नई कविता आंदोलन के सशक्त कवि कुंवर नारायण द्वारा लिखित ‘एक अजीब सी मुश्किल कविता’ जीवन की सच्चाइयों और मन की संवेदनाओं की कविता है। प्रस्तुत कविता द्वारा कवि ने आपसी समन्वय का संदेश देते हुए सांप्रदायिक सहिष्णुता का महत्व पाठकों के सामने रखने का प्रयत्न किया है।

विविध जाति संप्रदायों से संपन्न इस विश्व में मनुष्य अनायास ही एक दूसरे के प्रति नफरत पालता है वस्तुतः इस संसार में नफरत नाम की कोई चीज नहीं है। वह मन का वहम है जिसे हमें अपने मन से निकाल फेंकना होगा। इस महान संदेश को पाठकों के सामने रखते हुए कवि वैश्विक स्तर पर मानवतावाद की स्थापना का सपना देखते हैं। कवि को विश्वास है कि उनका सपना बहुत जल्द पूर्ण होगा।

### 5.3.3 ‘एक अजीब सी मुश्किल’ कविता का आशय :

कुंवर नारायण लिखित ‘एक अजीब सी मुश्किल’ कविता जीवन की सच्चाइयों और मन की संवेदनाओं की कविता है। कवि ने अपनी मनोवस्था को उजागर करते हुए सामाजिक, सांप्रदायिक अवस्थाओं को चित्रित किया है। प्रस्तुत कविता आपसी समन्वय का संदेश देती है। इस कविता द्वारा कवि ने सांप्रदायिक सहिष्णुता का महत्व पाठकों के सामने रखने का प्रयास किया है।

कवि ने अपनी कविता में उन सभी स्थितियों का वर्णन किया है जहाँ पर व्यक्ति धर्म, परंपराएँ, संस्कृति को लेकर अनायास ही अपने अंदर टकराहट निर्माण करता हैं एक दूसरे का विरोध करता है। पर एक क्षण वह इस विचार से भी बेचैन हो जाता है कि वह दूसरे धर्म का व्यर्थ ही विरोध कर रहा है, जब कि हर धर्म ने उसे कुछ न कुछ मूल्य दिए

है, नैतिकता पढाई है, दिशादर्शन, मार्गदर्शन किया है। अतः एक दूसरे के धर्म के प्रति व्यर्थ की नफरत मूर्खता है। नफरत संसार की सबसे बड़ी गलत चीज है। नफरत मानवतावाद की राह में सबसे बड़ी बाधा है। कवि का मानना है कि कोई किसी से कितनी भी नफरत क्यों न करें परंतु नफरत की आयु बड़ी अल्प होती है क्यों कि यह संसार नफरत पर नहीं तो एक दूसरे के प्रति आत्मीय भाव और सहयोग पर टिका हुआ है। कवि वैश्विक स्तर पर सहिष्णुता की कामना रखते हैं। विश्व के विविध धर्मायं लोग हो या भारत के अनेक जाति-संप्रदायों में बटे लोग, सभी के प्रति कवि गहरी आत्मीयता रखते हैं तथा वैश्विक स्तर पर मानवतावाद को स्थापित हुआ देखना चाहते हैं।

कवि कहते हैं यदि अंग्रेजों के प्रति मन में नफरत उत्पन्न हो जाए तो तत्काल शेक्सपीयर याद आ जाते हैं और न जाने ऐसी अनेक चीजें जो हमने अंग्रेजों से सीखी हैं। उसी प्रकार भारत जैसे विविध जाति संप्रदायों से संपन्न देश में हम चाहकर भी अधिक समय तक किसी से नफरत नहीं कर सकते। हिंदू, मुस्लिम, सीख, इसाई आदि धर्मों, धर्मगुरुओं, भाषाओं, परंपराओं, रीतिरिवाजों से हम कुछ न कुछ ज्ञान अर्जित करते हैं। फिर हम कैसे उनसे तिरस्कार कर सकते हैं? मुस्लिमों के प्रति उत्पन्न नफरत गालिब की याद आते ही ठंडी पड़ जाती है। गुरुनानक का स्मरण सिखों के प्रति क्रोध भड़कने नहीं देता। क्योंकि शेक्सपीयर की प्रतिभा, गालिब का शायराना अंदाज, गुरुनानक का मार्गदर्शन हमें सातों से प्रभावित करता आया है। बिल्कुल उसी प्रकार कंबन, त्यागराज, मुत्तुस्वामी इन दक्षिण भारत की हस्तियों ने अपने काव्य, ज्ञान, संगीत से भारत के सभी हिस्से के लोगों को अपना बना लिया है।

कवि इन महान हस्तियों का उल्लेख करते हुए अपने अंतरमन की सहिष्णु भावनाओं को पाठकों के सामने उजागर करते हैं।

कवि अपनी व्यक्तिगत मनोवस्था को खोलते हुए कहते हैं अपनी प्रेमिका से धोखा खाने के बाद उन्होंने उससे नफरत करने की खूब कोशिश की। वह यदि मिल जाए तो उसका खून कर दे। इस हद तक प्रेमिका के बारे में बूरा सोचां परंतु वे मन के कटू विचारों को अंजाम नहीं दे पाए। उनकी प्रेमिका जब भी उनसे मिलती है तो वे उसमें अपना मित्र पाते हैं कभी माँ, तो कभी बहन। कवि को इन रिश्तों में उन्हें धोखा दे चुकी प्रेमिका नजर नहीं आती। उनके मन में प्रेमिका के प्रति अपार प्रेम भरा हुआ है। जिसे वे चाहकर भी मिटा नहीं सकते। उसी प्रकार कवि का मन दूसरे के प्रति आत्मीय भाव से परिपूर्ण बनता जा रहा है।

कवि मानते हैं कि मानवतावाद की स्थापना के लिए सबसे आवश्यक चीज है मन की शुद्धता, एक दूसरे के प्रति नफरत, घृणा, तिरस्कार से मुक्ति। कवि ने अपने आप को मानसिक तौर पर शुद्ध करने का प्रयत्न किया हैं और वे अपेक्षा रखते हैं कि समाज का प्रत्येक व्यक्ति अपने आप को संकुचित दायरे से मुक्त करें।

कविता के अंत में कवि स्पष्ट करते हैं कि लाख कोशिशों के बावजूद वे अपने अंदर नफरत नहीं भर सकते। चाहे वह कितने ही पागलों की तरह भटकते रहे कि कोई ऐसी व्यक्ति उन्हें मिल जाए जिससे वे भरपूर नफरत करें। अपने दिल को हल्का महसूस करें परंतु उनकी कोशिश नाकाम साबित होती है क्योंकि कवि की दृष्टि में इस संसार में नफरत

के लिए कोई जगह नहीं है। कवि जब प्रयासपूर्वक किसी से नफरत करने में जूट जाते हैं तो परिणाम उल्टा ही सिद्ध हो जाता है, उस व्यक्ति के प्रति उनका मन प्यार से भर जाता है। अब उन्हें डर लगने लगा कि हर किसी से प्यार करने का जज्बा एक दिन उनकी जान ले लेगा।

प्रस्तुत कविता वैश्विक स्तर पर मानवतावाद की स्थापना का संदेश देती है। कवि पाठकों को संदेश देना चाहते हैं कि इस संसार में नफरत के लिए कोई स्थान नहीं है। यदि हम प्रयासपूर्वक किसी से नफरत करने लग जाते हैं तो उस व्यक्ति की जाति, धर्म, संस्कृति, परंपरा, रिवाज आदि से बंधित विशेषताएँ कुछ इस्तरह हमारे सामने आकर खड़ी हो जाती हैं कि हम नफरत करना भूल जाते हैं। वस्तुतः इस संसार में नफरत या विरोध नाम की कोई चीज नहीं है। यह हमारे मन का वहम है। इस वहम को हमें अपने से निकालना होगा। इसमें यदि हम सफल बनते हैं तो निश्चित ही मानवतावाद की स्थापना का कवि का सपना पूर्ण हो सकता है। अतः प्रस्तुत कविता आपसी समन्वय और मानवतावाद की स्थापना का महान संदेश देती है।

#### 5.4 स्वयंअध्ययन के प्रश्न :

- 1) एक अजीब सी मुश्किल कविता ..... द्वारा लिखित है।
  - 1) निराला
  - 2) कुंवर नारायण
  - 3) सुमन
  - 4) नीरज
- 2) एक अजीब सी मुश्किल कविता आपसी ..... का संदेश देती है।
  - 1) अनबन
  - 2) क्रोध
  - 3) समन्वय
  - 4) मेलमिलाफ
- 3) कुंवर नारायण को वर्ष 2005 के ..... पुरस्कार से सम्मानित किया गया।
  - 1) ज्ञानपीठ
  - 2) साहित्य अकादमी
  - 3) शलाका
  - 4) व्यास सम्मान
- 4) कुंवर नारायण की काव्यायात्रा ..... से आरंभ होती है।
  - 1) अपने सामने
  - 2) कोई दूसरा नहीं
  - 3) चक्रव्यूह
  - 4) इन दिनों
- 5) अंग्रेजों से नफरत करने की इच्छा जागृत होते ही कवि को ..... याद आ जाते हैं।
  - 1) शेक्सपीयर
  - 2) मिल्टन
  - 3) इलियट
  - 4) वर्डस्वरथ
- 6) ..... का स्मरण कवि को मुसलमानों से नफरत नहीं करने देता।
  - 1) जायसी
  - 2) कबीर
  - 3) गालिब
  - 4) अमीर खुसरौ
- 7) सिखों के प्रति नफरत की भावना जागृत होने पर ..... कवि की आँखों में छा जाते हैं।
  - 1) पैगंबर
  - 2) गुरुनानक
  - 3) बसवेश्वर
  - 4) ईमासमीह

#### 5.5 पारिभाषिक शब्द-शब्दार्थ :

- 1) मुश्किल - कठिन, दुष्कर।

- 2) नफरत - धिन, घृणा।
- 3) वहम - शक, संदेह, मन में उत्पन्न मिथ्या धारणा।
- 4) एहसान - क्रृण, उपकार, कृपाभाव।

#### 5.6 स्वयंअध्ययन के प्रश्नों के उत्तर :

- 1) कुँवर नारायण
- 2) समन्वय
- 3) ज्ञानपीठ
- 4) चक्रव्यूह
- 5) शेक्सपीयर
- 6) गालिब
- 7) गुरुनानक

#### 5.7 सारांश :

- 1) कुँवर नारायण लिखित ‘अजीब सी मुश्किल’ कविता जीवन की सच्चाइयों और मन की संवेदनाओं की कविता है।
- 2) प्रस्तुत कविता आपसी समन्वय का संदेश देती है।
- 3) प्रस्तुत कविता में कवि ने उन सभी स्थितियों का वर्णन किया है जहाँ पर व्यक्ति धर्म, परंपराएँ, संस्कृति को लेकर अनायास ही अपने अंदर टकराहट निर्माण कर एक दूसरे का विरोध करता है।
- 4) कवि का मानना है कि कोई किसी से कितनी भी नफरत क्यों न करें परंतु नफरत की आयु अल्प होती है क्योंकि यह संसार नफरत पर नहीं तो एक दूसरे के प्रति आत्मीयभाव और सहयोग पर टिका हुआ है।
- 5) भारत जैसे विविध जाति-संप्रदायों से संपन्न देश में हम चाहकर भी एक दूसरे के प्रति नफरत नहीं रख सकते क्योंकि हर धर्म की विशेषताएँ दूसरे धर्म को प्रभावित करती रहती है। हम हर धर्म से कुछ न कुछ महत्वपूर्ण चीजें, ज्ञान अर्जित करते हैं।
- 6) कवि ने शेक्सपीयर, गुरुनानक, गालिब, कंबन, त्यागराज, मुनुस्वामी आदि विद्वानों का उल्लेख करते हुए अपने अंतरमन की सहिष्णु भावनाओं को पाठकों के सामने खोलकर रखा है।
- 7) कवि वैश्विक स्तर पर मानवतावाद की स्थापना का संदेश देते हैं।
- 8) कवि मानते हैं कि मानवतावाद की स्थापना के लिए सबसे आवश्यक चीज है मन की शुद्धता, एक दूसरे के प्रति नफरत, घृणा, तिरस्कार से मुक्ति। कवि की दृष्टि में इस संसार में नफरत या विरोध नाम की कोई

चीज नहीं है। यह हमारे मन का वहम है। इस वहम से हम मुक्त बने तो निश्चित ही वैश्विक स्तर पर मानवतावाद की स्थापना में हम योगदान दे सकते हैं।

#### 5.8 स्वाध्याय :

##### अ) लघुत्तरी प्रश्न -

- 1) 'एक अजीब सी मुश्किल' कविता का उद्देश्य लिखिए।

##### आ) दीर्घोत्तरी प्रश्न -

- 1) 'एक अजीब सी मुश्किल' कविता में कुंवर नारायण रेखांकित किया हुआ सहिष्णु भाव स्पष्ट कीजिए।
- 2) 'एक अजीब सी मुश्किल' कविता का आशय लिखिए।

##### इ) संदर्भ के प्रश्न -

- 1) सिखों से नफरत करना चाहता  
तो गुरुनानक आँखों में छा जाते  
और सिर अपने आप झुक जाता
- 2) ये कंबन, त्यागराज, मुत्तुस्वामी  
लाख लाख समझाता अपने को  
कि वे मेरे नहीं  
दूर कहीं दक्षिण के हैं  
पर मन है कि मानता ही नहीं  
बिना उन्हें अपनाए

#### 5.9 क्षेत्रीय कार्य :

- 1) उपर्युक्त विषय से संबंधित अन्य हिंदी कविताओं का संकलन कीजिए।
- 2) प्रस्तुत कविता में वर्णित शेक्सपियर, गालिब, गुरुनानक, कंबन, मुत्तुस्वामी त्यागराज के श्रेष्ठ विचारों को पढ़कर उनके चरित्रों को लिखिए।

#### 5.10 अतिरिक्त अध्ययन :

कुंवर नारायण की मशहूर कविता 'अयोध्या' 1992 को पढ़िए।

कुंवर नारायण संसार - सं. यतींद्र मिश्र



## इकाई 2 (ख)

### 6. पैदल आदमी

- रघुवीर सहाय

---

---

#### अनुक्रम

- 6.1 उद्देश्य
- 6.2 प्रस्तावना
- 6.3 विषय विवरण
  - 6.3.1 रघुवीर सहाय का परिचय
  - 6.3.2 ‘पैदल आदमी’ कविता का परिचय
  - 6.3.3 ‘पैदल आदमी’ कविता का आशय
- 6.4 स्वयंअध्ययन के लिए प्रश्न
- 6.5 पारिभाषिक शब्द, शब्दार्थ
- 6.6 स्वयंअध्ययन के प्रश्नों के उत्तर
- 6.7 सारांश
- 6.8 स्वाध्याय
- 6.9 क्षेत्रीय कार्य
- 6.10 अतिरिक्त अध्ययन के लिए

## 6.1 उद्देश्य :

इस इकाई के बाद आप -

- 1) समकालीन हिंदी कविता का स्वरूप समझ सकेंगे।
- 2) समकालीन हिंदी कविता और रघुवीर सहाय के अंतसंबंध को समझेंगे।
- 3) अन्य समकालीन कवि और रघुवीर सहाय की चितन दिशा दोनों का साम्य और विशेषताओं का परिचय प्राप्त कर सकेंगे।

## 6.2 प्रस्तावना :

रघुवीर सहाय समकालीन हिंदी कविता के महत्वपूर्ण स्तंभ माने जाते हैं। उनकी कविताएँ स्वातंत्र्योत्तर भारत विशेषतः सन् 60 के बाद भारत की तस्वीर को समग्रता से रेखांकित करती हैं। मुक्तिबोध के बाद समकालीन पीढ़ी में मैं रघुवीर सहाय सर्वाधिक जटिल कवि माने जाते हैं। रघुवीर सहाय परिवर्तन के पक्षधर हैं। उन्होंने समाज में व्याप्त अंतर्विरोधों, छटपटाहट, मोहभंग, निराशा और असफलता को अपनी कविता में प्रस्तुत किया है। उनकी काव्ययात्रा का केंद्रिय लक्ष्य ऐसी जनतांत्रिक व्यवस्था की निर्मिति है जिसमें शोषण, अन्याय, विषमता, दासता, पलायनवाद, सांप्रदायिकता के लिए कोई स्थान न हो। रघुवीर सहाय की कविताएँ सहज मानवीय अनुभवों का प्रामाणिक आलेख हैं।

## 6.3 विषय-विवरण :

### 6.3.1 रघुवीर सहाय का जीवन परिचय :

समकालीन हिंदी कविता के महत्वपूर्ण हस्ताक्षर रघुवीर सहाय का जन्म 9 दिसंबर 1929 ई. को लखनऊ में हुआ। उन्होंने सन् 1951 में लखनऊ विश्वविद्यालय से अंग्रेजी साहित्य में एम.ए. की उपाधि प्राप्त की। उन्होंने सन् 1955 में विमलश्वरी सहाय के साथ दापत्य जीवन की शुरुआत की। अपनी प्रतिभा के बल पर उन्होंने पत्रकारिता और साहित्य दोनों क्षेत्रों में अपना विशेष स्थान निर्माण किया। सन् 1946 से उन्होंने साहित्य सूजन का आरंभ किया। उन्होंने सन् 1949 में दैनिक नवजीवन (लखनऊ) से पत्रकारिता की शुरुआत की। सन् 1951 के आरंभ तक वे उपसंपादक और सांस्कृतिक संवाददाता के रूप में काम करते रहे। इसी वर्ष वे दिल्ली आए और यहाँ 'प्रतीक' के सहायक संपादक (1951-52) एवं आकाशवाणी के समाचार विभाग में उपसंपादक (1953-57) बने। वे सन् 1969 से 1982 तक 'दिनमान' पत्रिका के प्रधान संपादक रहे। उन्होंने सन् 1982 से 1990 तक स्वतंत्र लेखन किया। उन्होंने 30 दिसंबर, 1990 ई. को जगत से विदा ली।

रघुवीर सहाय ने अपनी कृतियों में उन मुद्दों, विषयों को छुआ है जिनपर तब तक साहित्य जगत में बहुत कम लिखा गया था। उन्होंने कविता के अलावा गद्य साहित्य में भी अपना योगदान दिया है। रघुवीर सहाय ने कविता में अपनी पत्रकार दृष्टि का सृजनात्मक रूप से प्रयोग किया है उनकी प्रमुख कृतियाँ निम्नलिखित हैं -

कविता संग्रह - सीढ़ियों पर धूप में  
आत्महत्या के विरुद्ध

	<p>हंसों - हंसों - जल्दी हंसों      लोग भूल गए हैं      कुछ पते कुछ चिट्ठियाँ      एक समय था</p>
कहानी संग्रह	<ul style="list-style-type: none"> <li>- रास्ता इधर से है          जो आदमी हम बना रहे हैं</li> </ul>
निबंध संग्रह	<ul style="list-style-type: none"> <li>- दिल्ली मेरा परदेस          लिखने का कारण          उबे हुए सुखी          वे और नहीं होंगे जो मारे जाएँगे          भँवर, लहरे और तरंग          यथार्थ का अर्थ अर्थात्</li> </ul>
अनुवाद	<ul style="list-style-type: none"> <li>- बरनमवन (शेक्सपीयर के नाटक 'मैकबेथ' का अनुवाद)          तीन हंगारी नाटक</li> </ul>
पुरस्कार	<ul style="list-style-type: none"> <li>- रघुवीर सहाय को वर्ष 1982 में उनकी रचना 'लोग भूल गए हैं' के लिए साहित्य अकादमी पुरस्कार से सम्मानित किया गया।</li> </ul>

### 6.3.2 'पैदल आदमी' कविता का परिचय :

रघुवीर सहाय लिखित 'पैदल आदमी' कविता 'हंसो हंसो जल्दी हंसो' काव्यसंग्रह में संकलित हैं। इस कविता के केंद्र में देश का 'सैनिक' है। यह सैनिक आम आदमी का प्रतीक है। देश के सूत्रधार कभी भी लड़ाई के मैदान में पहुँचकर युद्ध के सूत्र अपने हाथों में नहीं लेते। वे इसके लिए आम सैनिक का उपयोग करते हैं। सैनिक के युद्ध में बलि हो जाने पर सत्ताधीश उसके प्रति संवेदना जताने का नाटक करते हैं। युद्ध विराम होने पर सैनिक को भूला दिया जाता है। फिर से सैनिक को तभी याद किया जाता है जब युद्ध घोषित किया जाता है। सत्ताधीशों की दृष्टि में देशपर मर मिटनेवाला सैनिक आम आदमी होता है। इस प्रकार प्रस्तुत कविता सत्ताधीशों की झूठी संवेदना, राजनीति के उपरी दिखावे, समसामायिक सभ्यता का भीतरी पाखंड आदि को मार्मिकता से उजागर करती है।

### 6.3.3 'पैदल आदमी' कविता का आशय :

रघुवीर सहाय हिंदी साहित्य के श्रेष्ठ समकालीन कवि माने जाते हैं। स्वभावतः विद्रोही रघुवीर सहाय ने संवेदनशील व्यक्ति के रूप में देश के आम आदमी की घुटन, मोहभंग की व्यथा, आम आदमी को प्राप्त प्रताडना को सार्थक अभिव्यक्ति दी है। उन्होंने अपनी कविता में स्वतंत्र भारत की राजनीति की अर्थहीनता निजी बैचेनी, कसमसाहट और वे व्यौरे जो मन को छलते हैं उन्हें एक संवेदनशील, सजग व्यक्ति की तरह रेखांकित किया है।

‘पैदल आदमी’ कविता के केंद्र में देश का सैनिक है। यह सैनिक देश के आम आदमी का प्रतीक है। देश का यह आम आदमी देश की सुरक्षा का जिम्मा समर्पित वृत्ति से निभाता है। वह कभी सवाल नहीं करता कि देश के खास लोग देश की सुरक्षा के लिए युद्धभूमि में पहुंचकर शत्रू का सामना क्यों नहीं करते? अधिकांश बार शत्रू का सामना करते करते सैनिक बना आम आदमी दम तोड़ देता है। देश पर मर मिटा है। पर उसका बलिदान कौन याद रखता है?

देश का सत्तावर्ग शोषक वर्ग का प्रतिनिधित्व करता है। जो अपनी स्वार्थाधू और आत्मकेंद्रित राजनीति में मशागूल है। उसे देश के आम आदमी से कोई लेना देना नहीं होता। जब युद्धजन्य परिस्थिति निर्माण होती है तब वह देश की सुरक्षा के लिए स्वयं युद्धभूमि में शत्रू का सामना करने के लिए उपस्थित नहीं होता। इसके लिए वह देश के आम आदमी अर्थात् सैनिक का उपयोग करता है। सत्तावर्ग के परिवारजन ऐसी स्थितियों में चार दीवारी में बंदिस्त रहते हैं। सैनिक हाथों में शस्त्र लेकर शत्रू के समक्ष उपस्थित होता है। वह यह सवाल बिल्कुल नहीं करता कि सत्ताधीशों में से कोई यहाँ क्यों उपस्थित नहीं है? वह पूरी वीरता के साथ देश की सुरक्षा में जूट जाता है। राजधानी में बैठकर सुरक्षा के सदर्भ में राजनेता द्वारा लिए गए निर्णयों पर वह बिना प्रश्नचिन्ह लगाए अमल करता है।

बड़े जोश के साथ शत्रू से लड़ते लड़ते वह दम तोड़ देता है। उसका नाम शहीदों की सूची में स्थान प्राप्त करता है। लड़ाई में बलि चढ़े इन जवानों के प्रति सत्ताधीशों को कोई लेना देना नहीं होता और न ही कोई संवेदना होती है। वे तो राष्ट्रीय स्तरपर राजनीतिक निर्णय लेते हुए गिनती करते हैं कि हमारे कितने सैनिक बलि चढ़ें और शत्रू पक्ष के कितने? किसका पछाड़ा भारी है। हा औपचारिकता वश वे शहीद जवानों के परिवारजनों के शोक में शामिल होते हुए घड़ियाली आंसू बहाकर शोक जताने का दिखावा भर कर देते हैं। शहीद जवानों के परिवारजन और देशवासियों की संवेदना बटोरते हैं।

दोनों ओर की हानि और वैश्विक दबाव के चलते दोनों देशों के प्रधानमंत्री समझौते पर उत्तर आते हैं और अचानक युद्धविराम की घोषणा की जाती है। परराष्ट्र मंत्रियों द्वारा दोनों के लिए नियम लगाए जाते हैं कि दोनों देशों में रिश्ते बने रहे। इसके लिए दोनों ओर के दो दो उच्चवर्गीयों को एक दूसरे के देश में हवाई यात्रा को लांघ नहीं करता। यदि वह ऐसा प्रयास करें तो उसपर कार्यवाही होगी। पैदल आदमी तभी सीमा पार कर सकता है जब उसके हाथों में बंदूक देकर उसे अधिकृत सैनिक के रूप में तैनात किया जाएगा या फिर दोनों ओर के सैनिकों की अदला बदली करनी होगी। क्योंकि यदि आम आदमी स्वेच्छा से आने जाने लगेगा तो फिर दोनों देशों की सीमाएँ टूट जाएगी। दोनों देशों के बीच की कटुता धूल जाएगी। स्वार्थाधू राजनेता ऐसा होने देना नहीं चाहते क्योंकि यदि ऐसा होता है तो फिर वे आत्मकेंद्रित, स्वार्थाधू, भ्रष्ट राजनीति कैसे चलाएँगे? वे तो चाहते हैं कि जनता आपसी वैमनस्य को लेकर एक दूसरे के प्रति कटुता पालती रहे, लड़ती रहे। भ्रष्ट राजनेता और उनकी राजनीति के विरोध में सवाल करने का उन्हे समय ही ना मिले। अतः जनता को आपसी कटुता में व्यस्त रखकर स्वार्थाधू राजनीति करनेवाले भ्रष्ट सत्ताधीश अपनी सत्ता बचाने के उद्देश्य से सुरक्षा संदर्भ में नए नए नियम बनाते रहते हैं। इस प्रक्रिया में आम सैनिक की कोई भूमिका नहीं होती। युद्ध विराम पर उसे भूला दिया जाता है। उसकी याद फिर से तभी हो आती है जब पुनश्च युद्ध

घोषित होता है। इस प्रकार प्रस्तुत कविता देश का सुरक्षाकवच, हमारे सैनिकों की जीवन व्यथा को रेखांकित करते हुए देश की स्वार्थीध राजनीति को उजागर करती है। यह कविता आम आदमी की दबावपूर्ण उत्पीड़ित, प्रताड़ित जिंदगी का दस्तावेज है।

#### 6.4 स्वयंअध्ययन के प्रश्न :

- 1) पैदल आदमी कविता ..... द्वारा लिखित है।  
1) रघुवीर सहाय      2) अज्ञेय      3) सर्वेश्वर दयाल सक्सेना      4) धूमिल
- 2) पैदल आदमी कविता ..... काव्यसंग्रह में संकलित है।  
1) सीढ़ियों पर धूप में      2) हंसो हंसो जल्दी हंसो  
3) कुछ पते और चिठ्ठियाँ      4) लोग भूल गए हैं
- 3) पैदल आदमी कविता के केंद्र में देश का ..... है।  
1) डॉक्टर      2) सैनिक      3) सुरक्षाकर्मी      4) शिक्षक
- 4) ..... काव्य संग्रह के लिए रघुवीर सहाय को 1982 में साहित्य अकादमी पुरस्कार से सम्मानित किया गया।  
1) आत्महत्या के विरुद्ध      2) दूसरे सप्तक की कविताएं  
3) लोग भूल गए हैं      4) सीढ़ियों पर धूप में
- 5) रघुवीर सहाय साहित्यिक होने के साथ साथ ..... भी थे।  
1) चित्रकार      2) शिल्पकार      3) छायाचित्रकार      4) पत्रकार

#### 6.5 पारिभाषिक शब्द-शब्दार्थ :

- 1) भूखमरी - अन्नअभाव के कारण भूख से बनी मृतप्राय अवस्था।
- 2) पारपत्र - किसी राष्ट्र के सरकार द्वारा जारी वह दस्तावेज जो अंतरराष्ट्रीय यात्रा के लिए उसके धारक की पहचान और राष्ट्रीयता प्रमाणित करता है।
- 3) पैदल - पैरों से चलानेवाला, पादचारण।

#### 6.6 स्वयंअध्ययन के प्रश्नों के उत्तर :

- 1) रघुवीर सहाय
- 2) हंसो हंसो जल्दी हंसो
- 3) सैनिक

- 4) लोग भूल गए हैं
- 5) पत्रकार

### 6.7 सारांश :

- 1) सैनिक देश के आम आदमी का प्रतीक है। लड़ाई में देश के लिए समर्पित वृत्ति से आम आदमी अपना बलिदान देता है।
- 2) देश के सत्ताधीश शोषक वर्ग का प्रतिनिधित्व करते हैं।
- 3) देश के सून्हधार कभी भी लड़ाई के मैदान में पहुँचकर युद्ध के सून्हे अपने हाथों में नहीं लेते। वे इसके लिए आम आदमी का उपयोग करते हैं।
- 4) राजधानी में बैठकर सुरक्षा के संदर्भ में राजनेता द्वारा लिए गए निर्णय पर बिना प्रश्नचिन्ह लगाए अमल करनेवाले सैनिक ही होते हैं।
- 5) सत्ताधीशों की संवेदना सैनिक के साथ नहीं होती वे केवल गिनती करते हैं कि हमारे देश के कितने सैनिक बलि चढे और शत्रू पक्ष के कितने।
- 6) लड़ाई में दोनों ओर बलि चढे जवानों के परिवारजनों के दुःख से सत्ताधीशों को कोई लेना देना नहीं होता। वे शोक नाम पर घड़ियाली आंसू बहाकर उन परिवारजनों और देशवासियों के संवेदना बटोरना चाहते हैं।
- 7) दोनों देशों के प्रधानमंत्री जब आपस में दोस्ती करते हैं तब युद्ध विराम की घोषणा हो जाती है और फिर सैनिक को भूला दिया जाता है। फिर से सैनिक की याद तभी आ जाती है जब पुनश्च लड़ाई घोषित की जाती है।
- 8) युद्ध विराम की घोषणा हो जानेपर बनाए नियमों के अनुसार दोनों देशों में संबंध बने रहने के उद्देश्य से दोनों ओर के दो दो उच्चवर्गियों को एक दूसरे के देश की हवाई यात्रा करने की अनुमति दी जाएगी।
- 9) पैदल आदमी सीमा लांघने का प्रयास करे तो उसपर कार्यवाही की जाएगी।
- 10) पैदल आदमी उसी समय सीमा लांघ सकता है जब उसे अधिकृत सैनिक घोषित किया जाएगा।
- 11) राजनेता चाहते हैं कि दोनों ओर की आम जनता एक दूसरे के प्रति कटुता पालकर आपसी वैमनस्य बनाए रखे ताकि आम जनता को आपसी कटुता में व्यस्त रखकर उन्हें स्वार्थाध, भ्रष्ट, आत्मकेंद्रित राजनीति करने रहने का मौका मिले।
- 12) भ्रष्ट सत्ताधीश अपनी सत्ता बनाए रखने के उद्देश्य से सामान्य जनता को भ्रमित बनाकर अपनी स्वार्थसिद्धि कर लेते हैं।
- 13) प्रस्तुत कविता आम आदमी की प्रताडित जिंदगी का दस्तावेज है।

#### **6.8 स्वाध्याय :**

**अ) लघुतरी प्रश्न -**

- 1) ‘पैदल आदमी’ कविता का उद्देश्य लिखिए।

**आ) दीर्घोत्तरी प्रश्न -**

- 1) पैदल आदमी कविता का आशय लिखिए।

**इ) संदर्भ के प्रश्न -**

- 1) पैदल को हम केवल तब इज्जत देंगे  
जब दे करके बंदूक उसे भेजेंगे  
या घायल से घायल अदल बदलेंगे

#### **6.9 क्षेत्रीय कार्य :**

- 1) सन् 2017-18 में देश के लिए बलिदान दे चुके महाराष्ट्र के वीर जवानों की जानकारी संकलित करें।
- 2) सैनिक जीवनपर आधारित मराठी की कविताएँ पढ़िए।

#### **6.10 अतिरिक्त अध्ययन के लिए :**

- 1) लोग भूल गए हैं - रघुवीर सहाय
- 2) हंसो हंसो जलदी हंसो - रघुवीर सहाय



## इकाई 2 (ग)

### 7. बीस साल बाद

- धूमिल

---

---

#### अनुक्रम

- 7.1 उद्देश्य
- 7.2 प्रस्तावना
- 7.3 विषय विवरण
  - 7.3.1 धूमिल का परिचय
  - 7.3.2 ‘बीस साल बाद’ कविता का परिचय
  - 7.3.3 ‘बीस साल बाद’ कविता का आशय
- 7.4 स्वयंअध्ययन के लिए प्रश्न
- 7.5 पारिभाषिक शब्द, शब्दार्थ
- 7.6 स्वयंअध्ययन के प्रश्नों के उत्तर
- 7.7 सारांश
- 7.8 स्वाध्याय
- 7.9 क्षेत्रीय कार्य
- 7.10 अतिरिक्त अध्ययन के लिए

## **7.1 उद्देश्य :**

इस इकाई के बाद आप -

- 1) कवि धूमिल के व्यक्तित्व और कृतित्व से परिचित होंगे।
- 2) साठोत्तरी काव्यधारा से परिचित होंगे।
- 3) स्वातंत्र्योत्तर भारत की विषम राजनीतिक, सामाजिक, आर्थिक स्थितियों से परिचित होंगे।
- 4) धूमिल की कविता में जनवाद की स्थिति से परिचित होंगे।

## **7.2 प्रस्तावना :**

सुदाम पांडे 'धूमिल' साठोत्तरी हिंदी कविता के चर्चित कवि रहे हैं। संघषपूर्ण पारिवारिक स्थितियों को स्वीकारते हुए वे लगातार साहित्य सृजन करते रहे। बचपन से ही धूमिल क्रांतिकारी विचारों के साहसी व्यक्ति रहे। परिणामतः उनकी अभिव्यक्ति परंपरा, बंधन, जातिभेद, अंधविश्वास, भद्रता, अतिशालीनता के विरोध में रही। जनवादी कवि धूमिल की अधिकांश कविताओं में आजादी के पश्चात भारतीय जनता की मोहभंगवाली अवस्था और आक्रोश की सशक्त अभिव्यक्ति प्राप्त होती है। अपनी कविताओं द्वारा उन्होंने स्वातंत्र्योत्तर भारत के आम आदमी की व्यथा को उजागर करते हुए भारतीय जनतंत्र के नकली मुखौटे का पर्दाफाश किया है।

## **7.3 विषय-विवरण :**

### **7.3.1 धूमिल का जीवन परिचय :**

साठोत्तरी कवि सुदामा पांडे हिंदी साहित्य में 'धूमिल' इस उपनाम से सुप्रसिद्ध है। धूमिल का जन्म 9 नवंबर, 1936 ई. को वाराणसी के 'खेवली' नामक गांव में हुआ। पिता पं. शिवनायक पांडे तथा माता रजवंतीदेवी की पांच संतानों में से धूमिल सबसे बड़े थे। पिता के असमय देहांत से धूमिल को आर्थिक कठिनाइयों का सामना करा पड़ा। वस्तुतः धूमिल विज्ञान शाखा के छात्र रहे पर आर्थिक प्रतिकूलता के कारण वे अपनी पढ़ाई पूर्ण नहीं कर पाए। उन्होंने सन् 1958 में औद्योगिक प्रशिक्षण केंद्र से विद्युत प्रविधि का डिप्लोमा प्रथम श्रेणी में प्राप्त किया। विभाग ने उन्हें विद्युत अनुदेशक के रूप में नियुक्त किया। वे अर्थार्जन के लिए सरकारी नौकरी करते रहे साथ में लगातार अपना साहित्यिक योगदान भी देते रहे। दुर्भाग्यवश 10 फरवरी, 1975 ई. की रात्रि ब्रेनट्यूमर से उनका देहांत हुआ।

बचपन से ही धूमिल क्रांतिकारी विचारों के साहसी, जिदी व्यक्ति रहे। परिणाम स्वरूप उनकी अभिव्यक्ति परंपरा, बंधन, जातिभेद, अंधविश्वास, भद्रता, अतिशालीनता के विरोध में रही। जनवादी कवि धूमिल की अधिकांश कविताओं में आजादी के पश्चात भारतीय जनता की मोहभंगवाली अवस्था और आक्रोश की सशक्त अभिव्यक्ति प्राप्त होती है। उनकी कविताएं स्वातंत्र्योत्तर भारत के आम आदमी की व्यथा को उजागर करते हुए देश की भ्रष्ट, स्वार्थाधी, विषम राजनीति, समाजनीति, प्रशासकीय व्यवस्था पर करारा व्यंग करती है। उनकी काव्य भाषा अतिशय कल्पनाशीलता और जटिल बिंबधर्मिता से मुक्त है। बारह वर्ष की आयु में उन्होंने पहली तुकांत कविता की रचना की। सन् 1962 में भारत-चीन संघर्ष के दिनों में धूमिल ने युद्ध काव्य लिखा। धूमिल ने अपनी समस्त विचार चेतना

को ‘पटकथा’ नामक काव्यरचना के माध्यम से प्रस्तुत किया जिसमें एकालाप, संवाद, आक्रोश, तिलमिलाहट, विवशता, निराशा, खीज और व्यंग्य की बौछार सभी का समीकरण मिलता है। धूमिल के नाम पर मुख्यतः तीन काव्यसंग्रह दर्ज हैं।

- 1) संसद से सड़क तक - 1972
- 2) कल सुनना मुझे - 1977
- 3) सुदाम पांडे का प्रजातंत्र - 1977 म

#### पुरस्कार :

अपने साहित्यिक योगदान के लिए धूमिल को सन् 1975 में मध्यप्रदेश शासन की ओर से ‘मुक्तिबोध - पुरस्कार’ से गौरवान्वित किया गया। सन् 1979 में धूमिल को ‘कल सुनना मुझे’ काव्य संग्रह पर मरणोपरांत साहित्य अकादमी पुरस्कार दिया गया।

#### 7.3.2 बीस साल बाद कविता का परिचय :

‘बीस साल बाद’ कविता सन् 1972 में प्रकाशित काव्यसंग्रह ‘संसद से सड़क तक’ में संग्रहित है।

इस काव्यसंग्रह की महत्वपूर्ण कविता ‘बीस साल बाद’ आजाद भारत की दुरावस्था पर करारा व्यंग्य करती है। इसमें मुख्यतः स्वातंत्र्योत्तर भारत के आम आदमी की मोहर्भंगवाली अवस्था का चित्रण प्राप्त होता है। आजाद भारत की स्वार्थाध, भ्रष्ट, आत्मकेंद्रित, राजनीति, समाजनीति तथा अर्थनीति के चलते देश का आम आदमी बड़ा बेचैन है। भारतीय जनतंत्र के नकली मुखौटे का पर्दापाश करनेवाली इस कविता में कवि ने देश की आजादी पर अविश्वास प्रकट किया है। उसे आजाद भारत का लहराता हुआ झंडा बड़ा दयनीय प्रतीत होता है।

#### 7.3.3 बीस साल बाद कविता का आशय :

बीस साल बाद कविता धूमिल लिखित काव्यसंग्रह ‘संसद से सड़क तक’ में संकलित है। जनवादी कवि धूमिल ने अपनी कविताओं द्वारा स्वातंत्र्योत्तर भारत की भ्रष्ट स्वार्थाध, विषम राजनीति, समाजनीति, अर्थव्यवस्था पर कड़ा प्रहार करते हुए देश के आम आदमी की व्यथा को उजागर किया है।

गांधी तथा उनके समकालीन नेताओं ने आजादी के पूर्व देशवासियों के सुनहरे भविष्य के सपने दिखाए थे परंतु जैसे ही देश आजाद बना वह चुनिंदा स्वार्थाध लोगों के हाथों सुपुर्द हुआ। जिससे आम आदमी के सुनहरे भविष्य के सपने धरे के धरे रह गए। आजादी के तत्काल पश्चात तो जनता इस वास्तव से अनभिज्ञ थी परंतु जैसे जैसे समय बीतता गया लोक सत्य से परिचित होने लगे। लोगों में असंतोष, निराशा, असहायता, कुंठा निर्माण होने लगी। ठिक इसी समय सुदामा पांडे ‘धूमिल’ जैसे संवेदनशील साहित्यिक भी प्राप्त स्थितियों से बेचैन होकर साहित्य सृजन करने लगे। ‘बीस साल बाद’ कविता इसी मानसिक अवस्था को प्रस्तुति देती है।

कवि लिखते हैं आजादी प्राप्त हो चुके लंबा अरसा बीत चुका है और अब हमें यह अहसास होने लगा है कि

हम सब बड़े से सैलाब में फंस चुके हैं। हम लाख कोशिश करें तो भी इस सैलाब से बचने का कोई उपाय हमारे पास नहीं है। अर्थात्, सुनहरे भविष्य के सपने लेकर भारतवासियों ने आजाद भारत में प्रवेश तो किया पर स्वार्थाधि सूत्रधारों ने आत्मकेंद्रित राजनीति को विकसित करते हुए जनहित के विचार को किनारे रख दिया। जिससे देश का आम आदमी स्वतंत्रतापूर्व काल में जितना अभावग्रस्त, शोषित जीवन जी रहा था उससे भी अधिक अभावग्रस्तता का सामना उसे करना पड़ रहा है। एक गहरी निराशा, वेदना, देश के आम आदमी के जीवन में व्याप्त हो गई है। इससे बाहर निकलने का कोई उपाय आम आदमी के पास नहीं है।

आजादी के बीस साल बाद देश की बदतर बनी अवस्था पर टिप्पणी करना कवि को लगभग अनुपयोगी महसूस हो रहा है क्योंकि कवि की टिप्पणी सुनेगा कौन? देश के वे सूत्रधार जिनसे किए जानेवाले हर प्रश्न को वे जानबूझकर अनसुना कर रहे हैं या फिर उनके विरोध में उठनेवाली हर आवाज को प्रयासपूर्वक दबा रहे हैं। ऐसे में देश के आम आदमी की अवस्था जानवरों के समान बनी हुई है। जिस प्रकार जानवर अपनी भावनाओं को शब्द के माध्यम से प्रकट नहीं कर सकते बिल्कुल उसी प्रकार देश का आम आदमी मूक बनकर अन्याय, शोषण, प्रताड़ना, अपमान, उपेक्षा, पीड़ा को सहता जा रहा है।

अब इन स्थितियों को सहते जाने की लोगों को आदत सी हो गई है। प्रतिकूलता के साथ आम आदमी का जीवन व्यर्थ बीतता जा रहा है। हर तरफ असंतोष, निराशा, सांप्रदायिक तनाव, दंगेफसाद, झगड़े फैलते जा रहे हैं। देश के भ्रष्टांथ सूत्रधार, राजनेता जानबूझकर आम आदमी को इन सब में व्यस्त रख रहे हैं ताकि आम आदमी व्यक्तिगत विकास की चिंता न करें और न ही राजनेताओं से सवाल करें कि आजादी ने आम आदमी को क्या दिया? देश की इन स्थितियों में कवि को आजाद भारत का लहराता हुआ झांडा बड़ा निर्थक महसूस हो रहा है। देश के तिरंगे पर अभिमान महसूस करना भी कवि को निर्थक प्रतीत हो रहा है कवि समझ नहीं पा रहा है कि वह कौन सी भूमिका निभाएँ। असहाय आम लोगों का हौसला बढ़ाने के लिए आगे आए या देश की बदतर स्थितियों के लिए जिम्मेदार लोगों से जवाब मांगे या फिर इस बात पर चिंतन करें कि देश की ऐसी स्थितियाँ कैसे बनी? यदि देश आजाद न बनता तो इसका चित्र कैसा होता? आजाद बनकर देश के आम आदमी ने क्या पाया? कवि के पास इन प्रश्नों के उत्तर नहीं हैं। गहरी बेचैनी लेकर कवि अपने आप से सवाल करता है कि क्या आजादी का मतलब तीन रंगोवाला लहराता निशान है जिसे एक पहिया ढोता है? जिसे लहराते देख देशवासी अपने आप में कुछ क्षणों के लिए गर्व की भावना भर देते हैं और फिर दूसरे ही क्षण गहरी निराशा, मायूसी उनमें भर जाती है। कवि को इन सारे प्रश्नों के उत्तर में गहरी खामोशी घेर लेती है। आजादी की अनुपयुक्तता से निराश कवि अंतरमुख बन जाते हैं।

इस प्रकार प्रस्तुत कविता आजाद भारत की दुरावस्था और आम आदमी की व्यथा पर गहरा व्यंग्य करती है।

#### 7.4 स्वयंअध्ययन के प्रश्न :

- 1) धूमिल का पूरा नाम ..... है।
  - 1) गोपाल दास सक्सेना
  - 2) महेंद्रप्रसाद पांडे

- 3) सर्वेश्वरदयाल सक्सेना                          4) सुदामा प्रसाद पांडे
- 2) धूमिल हिंदी साहित्य के चर्चित ..... कवि माने जाते हैं।
- 1) जनवादी                          2) हालावादी                          3) छायावादी                          4) प्रयोगवादी
- 3) बीस साल बाद कविता ..... द्वारा लिखित है।
- 1) धूमिल                          2) निराला                          3) महादेवी वर्मा                          4) नीरज
- 4) बीस साल बाद कविता ..... काव्यसंग्रह में संकलित है।
- 1) रसवंती                          2) संसद से सडक तक
- 3) अरी ओ करूणा प्रभामय                          4) कोई दूसरा नहीं
- 5) क्या आजादी सिर्फ ..... थके हुए रंगों का नाम है?
- 1) तीन                          2) चार                          3) पाँच                          4) एक

#### **7.5 पारिभाषिक शब्द-शब्दार्थ :**

- 1) सैलाब - बाढ़, जलप्लावन।
- 2) चेतावनी - खतरे की पूर्वसूचना, कोई आशंकित संकट।
- 3) पहिया - गाड़ी या यंत्र में लगाया हुआ गोलाकार चक्र, चाक, चक्का आदि।

#### **7.6 स्वयंअध्ययन के प्रश्नों के उत्तर :**

- 1) सुदामा प्रसाद पांडे
- 2) जनवादी
- 3) धूमिल
- 4) संसद से सडक तक
- 5) तीन

#### **7.7 सारांश :**

- 1) धूमिल की कविताएं स्वातंत्र्योत्तर भारत के आम आदमी की व्यथा को मार्मिकता के साथ उजागर करती है।
- 2) धूमिल अपनी कविताओं के माध्यम से स्वातंत्र्योत्तर भारत के भ्रष्ट, स्वार्थीध, आत्मकेंद्रित सामाजिक, राजनीतिक, आर्थिक व्यवस्था पर करारा व्यंग्य करते हुए आम आदमी को अपनी बेचैनी के खिलाफ विद्रोह करने की प्रेरणा भी देते हैं।

- 3) धूमिल की कविताएँ भारतीय जनतंत्र के नकली मुखौटे का पर्दाफाश करती हुई जनता में सकारात्मक परिवर्तन की आशा जागृत करने का प्रयास करती है।
- 4) ‘बीस साल बाद’ कविता स्वातंत्र्योत्तर भारत के भारतीय जनता की मोहभंगवाली अवस्था का रेखांकन करती है।
- 5) आजादी के बीस साल बाद भी देश के आम आदमी के पास प्राथमिक सुविधाएँ नहीं हैं। रोजी रोटी की समस्या से वह घिरा हुआ है। आत्मनिर्भरता और आत्मसम्मान उसके लिए कभी न प्राप्त हो सकनेवाला सपना है। इस बात से व्यथित कवि की चिंता प्रस्तुत कविता का कथ्य है।
- 6) प्रस्तुत कविता में कवि देश की आजादी पर अविश्वास व्यक्त करता है। उसे आजाद भारत का लहराता हुआ झंडा बड़ा दयनीय प्रतीत होता है।

#### **7.8 स्वाध्याय :**

**अ) लघुत्तरी प्रश्न -**

- 1) ‘बीस साल बाद’ कविता का उद्देश्य लिखिए।

**आ) दीर्घोत्तरी प्रश्न -**

- 1) ‘बीस साल बाद’ कविता का आशय स्पष्ट कीजिए।

**इ) संसार स्पष्टिकरण दीजिए।**

- 1) बीस साल बाद और इस शरीर में  
सुनसान गलियों से चोरों की तरह गुजरते हुए  
अपने आप से सवाल करता हूँ  
क्या आजादी सिर्फ तीन थके हुए रंगों का नाम है  
जिन्हें एक पहिया ढोता है।

#### **7.9 क्षेत्रीय कार्य :**

- 1) ‘बीस साल बाद’ कविता के आधार पर अपने शहर की राजनीति का मूल्यांकन कीजिए।
- 2) ‘बीस साल बाद’ कविता पर निबंध लिखिए।

#### **7.10 अतिरिक्त अध्ययन के लिए :**

- 1) कल सुनना मुझे - धूमिल
- 2) सुदामा पांडे का प्रजातंत्र - धूमिल



## इकाई 2 (घ)

### 8. घर की याद

- राजेश जोशी

---

---

#### अनुक्रम

- 8.1 उद्देश्य
- 8.2 प्रस्तावना
- 8.3 विषय विवरण
  - 8.3.1 राजेश जोशी का परिचय
  - 8.3.2 'घर की याद' कविता का परिचय
  - 8.3.3 'घर की याद' कविता का आशय
- 8.4 स्वयंअध्ययन के लिए प्रश्न
- 8.5 पारिभाषिक शब्द, शब्दार्थ
- 8.6 स्वयंअध्ययन के प्रश्नों के उत्तर
- 8.7 सारांश
- 8.8 स्वाध्याय
- 8.9 क्षेत्रीय कार्य
- 8.10 अतिरिक्त अध्ययन के लिए

## **8.1 उद्देश्य :**

इस इकाई के बाद आप -

- 1) कवि राजेश जोशी के व्यक्तित्व और साहित्यिक योगदान से परिचित होंगे।
- 2) समकालीन हिंदी कविता में राजेश जोशी के योगदान को समझ पाएँगे।
- 3) समकालीन परिवेश में भ्रष्ट शिक्षा व्यवस्था को समझ सकेंगे।

## **8.2 प्रस्तावना :**

राजेश जोशी समकालीन साहित्य के चर्चित साहित्यकार हैं। साहित्य अकादमी द्वारा पुरस्कृत राजेश जोशी साहित्य सूजन के साथ साथ पत्रकारिता और अध्यापन क्षेत्र में भी कार्यरत रहे। राजेश जोशी ने कविताओं के साथ साथ कहानी, नाटक, लेख-टिप्पणियाँ आदि का लेखन भी किया है उन्होंने नाट्यरूपांतर एवं कुछ लघु फिल्मों के लिए पटकथा लेखन भी किया है। कई भारतीय भाषाओं के साथ साथ अंग्रेजी, रूसी और जर्मनी भाषाओं में उनकी कविताएं अनुवादित हुई हैं। उनकी कविताएं आम आदमी के जीवन को रेखांकित करती हैं। कवि आजाद भारत की उस व्यवस्था से बेहद नाराज है जिसने आम आदमी को सुख का झूठा भरोसा दिलाया था। गहरे सामाजिक अभिप्राय से युक्त अपनी कविताओं में उन्होंने एक ओर देश के आम आदमी के जीवन की प्रतिकूलता पर चिंता व्यक्त की है वहीं दूसरी ओर विषम युगीन परिस्थितियों में भी संभावनाओं पर विश्वास जताया है। उनकी कविताओं द्वारा उनके चिंतन की स्तरीयता और व्यापकता उजागर होती है।

## **8.3 विषय-विवरण :**

### **8.3.1 राजेश जोशी का जीवन परिचय :**

राजेश जोशी का जन्म 8 जुलाई, 1946 ई. में मध्यप्रदेश के नरसिंहगढ़ जिले में हुआ। राजेश जोशी मूलतः विज्ञान शाखा के छात्र रहे। उच्च शिक्षा हासिल करने के उपरांत लंबे समय तक वे पत्रकारिता, अध्यापन तथा बैंक सेवा में कार्यरत रहे। साहित्य सूजन के साथ साथ राजेश जोशी ने ट्रेड युनियन में तथा भोपाल गैसकांड में आम जनता का सेवक बनकर काम किया है। कवि की पत्नी बैंक में सेवारत है तथा पुत्री आई. आई. टी. मुंबई में लेक्चरर है। अपनी बाल्यावस्था से ही उन्हें लेखन के प्रति लगाव रहा। अशोक अंत्रे और वेणूगोपाल जी के संपर्क से उनकी लेखन रूचि वृद्धिगत हुई।

### **साहित्यिक योगदान :**

कविता संग्रह - एक दिन बोलेंगे पेड़, मिट्टी का चेहरा, नेपथ्य में हँसी,  
दो पंक्तियों के बीच, चाँद की वर्तनी

बाल कविता संग्रह - गेंद निराली मीटू की

लंबी कविता - समरगाथा

उपन्यास	- किस्सा कोत्याह
कहानी संग्रह	- सोमवार और अन्य कहानियाँ कपिल का पेड़
नाटक	- जादू जंगल, अच्छे आदमी, तुम सआदत हसन मंटो हो, पाँसे, सपना मेरा यही सखी, हमें जबाब चाहिए।
बाल नाटक	- ब्रह्मराक्षस का नाई
अनुवाद	- पतलून पहना बादल (मायकोवस्की की कविताओं का अनुवाद) भूमि का कल्पतरु यह (भर्तृहरि की कविताओं का अनुवाद)

इसके साथ राजेश जोशी ने आलोचना के क्षेत्र में भी लेखन किया है। साथ में ‘इसलिए’ और ‘नया पथ’ तथा वर्तमान साहित्य के कविता विशेषांक का संपादन किया है। कुछ लघु फिल्मों का पटकथा लेखन भी किया है।

#### पुरस्कार :

अपने साहित्यिक योगदान के लिए राजेश जोशी को श्रीकांत वर्मा स्मृति सम्मान, पहल सम्मान, शमशेर सम्मान, मुक्तिबोध सम्मान, माखनलाल चतुर्वेदी पुरस्कार, शिखर सम्मान तथा ‘दो पंक्तियों के बीच’ कविता संग्रह के लिए सन् 2002 का साहित्य अकादमी पुरस्कार से सम्मानित किया गया है।

#### 8.3.2 ‘घर की याद’ कविता का परिचय :

प्रस्तुत कविता राजेश जोशी कृत साहित्य अकादमी सम्मान प्राप्त कृति ‘दो पंक्तियों के बीच’ में संकलित है। यह कवि का चौथा काव्य संकलन है। इसका प्रथम संस्करण सन् 2000 में हुआ। इस संकलन में समाविष्ट कविताओं का रचना काल सन् 1989 से 1999 तक का है। अपवादात्मक तौर पर इसमें सन् 1974 और 1985 की दो कविताओं का भी समावेश है। प्रस्तुत कविताओं के केंद्र में आजाद भारत के आम आदमी का जीवन है। राजेश जोशी विषम युगीन परिस्थितियों में भी संभावनाओं पर विश्वास रखते हैं जिससे उनकी कविताओं के पात्र प्रतिकूलता में भी सुखद भविष्य का सपना देखते हैं। यहाँ पर कवि के चिंतन की स्तरीयता और व्यापकता अजागर होती है।

प्रस्तुत कविता वर्तमान शिक्षा प्रणाली में व्याप्त भ्रष्टाचार और उससे प्रभावित शिक्षक की व्यथा को मार्मिकता से रेखांकित करती है। भ्रष्टाचार का शिकार बना प्रस्तुत कविता का शिक्षक कवि के साथ साथ पाठकों की मृतप्राय बनी संवेदनाओं को जागृत करता है। आज मनचाही जगह पर उसी शिक्षक का तबादला हो पाता है जो संबंधित सरकारी अधिकारी को मुँह मांगी धूंस दे पाता है। अन्यथा एक गहरी निराशा उसके जीवन में व्याप्त हो जाती है। व्यवस्था के इस घिनौने स्वरूप के प्रति असंतोष प्रस्तुत कविता का कथ्य है।

#### 8.3.3 ‘घर की याद’ कविता का आशय :

राजेश जोशी की अधिकांश कविताओं के केंद्र में आजाद भारत के आम आदमी का जीवन है। कवि ने अपनी

कविताओं के जरिए आजाद भारत की व्यवस्था के खिलाफ अपना तीव्र असंतोष प्रकट किया है। क्योंकि देश की विषम, भ्रष्ट शासन प्रणाली में आम आदमी का कोई अस्तित्व नहीं है। व्यवस्था से तंग आ चुका यह आदमी आज भी झूठे भरोसे की डोर पर चलकर अपना जीवन बरबाद कर रहा है। कवि उस व्यवस्था से बेहद नाराज है जिसने आम आदमी को सुख का झूठा भरोसा दिलाया था। अंतरबाह्य घटनाओं से जुझता टकराता कवि आम आदमी को सुखी देखना चाहता है।

समकालीन परिवेश की भ्रष्ट शिक्षा व्यवस्था कवि के लिए चिंतनीय बात है। सबसे आदर्श और पवित्र मानी जानेवाली शिक्षा व्यवस्था भी अब देश की भ्रष्ट राजनीति की चपेट में आ गई है जिससे शिक्षा व्यवस्था में भ्रष्टाचार ने बड़ी मात्रा में अपनी जड़े जमा ली है। शिक्षा विभाग से संबंधित सरकारी अधिकारियों ने मनमाने तरिके से भ्रष्टाचार को अपना लिया है। जिससे शिक्षक वर्ग को बड़ी यातनाएँ भुगतनी पड़ रही हैं समाज का परिवर्तन करने की क्षमता रखनेवाला यह वर्ग भ्रष्टाचार का शिकार बन रहा है यह देश की सबसे बड़ी विडंबना है।

प्रस्तुत कविता वर्तमान शिक्षा प्रणाली में व्याप्त भ्रष्टाचार और उससे प्रभावित शिक्षक की व्यथा को मार्मिकता से रेखांकित करती है। भ्रष्टाचार का शिकार बना यह शिक्षक कवि के साथ साथ पाठकों की मृतप्राय बनी संवेदनाओं को जागृत करता है। तबादले की समस्या आज के अनेक से शिक्षकों की मुख्य समस्या बनी हुई है। आज मनचाही जगह पर उसी शिक्षक का तबादला हो पाता है जो संबंधित सरकारी अधिकारी को मूँहमांगी धूस दे पाता है। जिसकी पैसे देने की क्षमता नहीं है उसका सालों तबादले की अर्जियाँ देने के बावजूद मनचाही जगह पर काम नहीं हो पाता। गहरी निराशा उसके जीवन में व्याप्त हो जाती हैं व्यवस्था के इस घिनौने स्वरूप के प्रति कवि का असंतोष प्रस्तुत कविता का कथ्य है।

लंबे अरसे से अपने घर से कोसों मील नौकरी कर रहा यह शिक्षक अब जीवन में व्याप्त अकेलेपन से तंग आ चुका हैं, अपने जीवन की उम्मीदों पर उसे पानी फिरता दिखाई दे रहा है, मानसिक तौर पर वह पूरी तरह टूट चुका हैं, अपने परिवारजनों के साथ रहने की उसकी चाहत उसे अपना तबादला करा लेने के लिए उसका रही है। जिससे उसने तबादले की अर्जियाँ लेकर शिक्षा विभाग के पचासों चक्र कर लगाए हैं। अपनी पगार में से अधिकांश पैसा वह संबंधित कार्यालय में आने जाने पर खर्च कर चुका है। लगभग दस वर्षों से वह इस काम में जुटा हुआ है, कितनी कितनी बार अधिकारियों की मिन्नत करता रहा हैं इन यात्राओं के दरम्यान कितनी शारीरिक, मानसिक, आर्थिक यातनाएँ उसे भुगतनी पड़ी है पर उसके हाथ कुछ नहीं लगा है। किसी अधिकारी ने उसकी कोई बात नहीं सुनी है। अधिकारी तो केवल पैसों की भाषा जानते हैं। इस शिक्षक के पास संबंधित अधिकारियों को देने के लिए पैसों का अभाव है। अतः अपनों से कोसों मील दूर वह लड़खड़ाता हुआ अपने जीवन की उम्मीदों पर पानी फिरते हुए देखकर शराब की आगोश में अपने आप को सुपूर्द कर उदासीन एवं प्रताडित जीवन को भूगत रहा है। यह घटना देश की भ्रष्ट शिक्षा व्यवस्था को उजागर करती है।

सार्वजनिक जगह पर भ्रष्ट व्यवस्था से संबंधित लोगों के विरोध में गुस्सा निकालता हुआ, गालियाँ देता हुआ, रोता चिट्ठाता शिक्षक देख लोग समझ नहीं पाते कि यह किस बात का दुखड़ा है। कुछ समय के लिए शिक्षक की

व्यथा लोगों का मन बहलानेवाला तमाशा बन जाती है। अपनी मनोवस्था से भ्रमित बना शिक्षक खुद भी समझ नहीं पाता कि कैसे वह शिक्षक से बहुरूपिया बन गया। अपने मन की व्यथा को दबाकर दर्शकों का मन बहलानेवाला बहुरूपिया। वैसे बहुरूपिये के व्यक्तिगत दुःख से दर्शकों को कभी कोई लेना देना नहीं होता। वे तो बहुरूपिये में अपने मन का आनंद खोजते हैं। अतः अपने घर से सालों दूर अपनों से बेखबर यह शिक्षक अपने घर से ही नहीं अपने जीवन से भी दूटते हुए संपूर्ण मानव जाति के सामने अपने अस्तित्व पर प्रश्नचिन्ह उपस्थित करता है। यह कविता जीवन के पुनर्वास की कविता है। अतः कविता के क्षेत्र में नए तेवर के साथ जीवन की वास्तविकता को बिंबात्मक रूप में प्रस्तुत करनेवाला कवि अपने परिवेश संबंधी कटिबद्धता का प्रमाण देकर अपने साहित्यिक योगदान को सिद्ध करता है। प्रस्तुत कविता के जरिए समकालीन कवियों के लिए अभिव्यक्ति के अलग अलग मुद्दों को खोलकर रख देता है।

#### 8.4 स्वयंअध्ययन के लिए प्रश्न :

- 1) राजेश जोशी बहुचर्चित ..... कवि हैं।
  - 1) समकालीन
  - 2) छायावादी
  - 3) प्रगतिवादी
  - 4) हालावादी
- 2) ..... काव्यसंग्रह के लिए राजेश जोशी को साहित्य अकादमी पुरस्कार से सम्मानित किया गया।
  - 1) मिट्टी का चेहरा
  - 2) दो पंक्तियों के बीच
  - 3) नेपथ्य में हँसी
  - 4) एक दिन बोलेंगे पेड
- 3) ‘घर की याद’ कविता ..... द्वारा लिखित है।
  - 1) सुमन
  - 2) हरिवंशराय बच्चन
  - 3) धूमिल
  - 4) राजेश जोशी
- 4) ‘घर की याद’ कविता ..... काव्यसंग्रह में संकलित है।
  - 1) दो पंक्तियों के बीच
  - 2) कबाड़ी का तराजू
  - 3) यह हरा गलीचा
  - 4) यह तुम भी जानो
- 5) घर की याद कविता में ..... की व्यथा वर्णित है।
  - 1) डॉक्टर
  - 2) वकील
  - 3) शिक्षक
  - 4) क्लर्क

#### 8.5 पारिभाषिक शब्द-शब्दार्थ :

- 1) झाँक - द्युकाव, प्रचंड गति, वेग।
- 2) अर्जियां - आवेदन।
- 3) निर्वासन - देश निकाला, गांव, शहर या देश आदि से दंडस्वरूप निकाल देना।
- 4) स्वांग - नक्कल, लोकनाट्य का अत्यंत लोकप्रिय रूप।
- 5) टिटहरी - पानी की तलाश में रहनेवाली सफेद चिडियाँ।

### **8.6 स्वयंअध्ययन के प्रश्नों के उत्तर :**

- 1) समकालीन
- 2) दो पंक्तियों के बीच
- 3) राजेश जोशी
- 4) दो पंक्तियों के बीच
- 5) शिक्षक

### **8.7 सारांश :**

- 1) घर की याद कविता राजेश जोशी कृत साहित्य अकादमी सम्मान प्राप्त कृति ‘दो पंक्तियों के बीच’ में संकलित है।
- 2) प्रस्तुत कविता के केंद्र में आजाद भारत के आम आदमी का जीवन है।
- 3) प्रस्तुत कविता वर्तमान शिक्षा प्रणाली में व्याप्त भ्रष्टाचार और उससे प्रभावित शिक्षक की व्यथा को मार्मिकता से रेखांकित करती है।
- 4) तबादले की समस्या आज के अनेक से शिक्षकों से जुड़ी विशेष समस्या है। मनचाही अच्छी जगह पर आज उसी शिक्षक का तबादला हो पाता है जो संबंधित सरकारी अधिकारी को मुँहमांगी धूंस दे पाता है।
- 5) आर्थिक अभाव के कारण अपना तबादला न करा लेने की स्थिति में अपने घर से सालों दूर अपनों से बेखबर यह शिक्षक अपने घर से ही नहीं अपने जीवन से भी टूटते हुए संपूर्ण मानव जाति के सामने अपने अस्तित्व पर प्रश्नचिन्ह उपस्थित करता है। यह कविता जीवन के पुनर्वास की कविता है।

### **8.8 स्वाध्याय :**

#### **अ) लघुतरी प्रश्न -**

- 1) ‘घर की याद’ कविता का उद्देश्य लिखिए।

#### **आ) दीर्घोत्तरी प्रश्न -**

- 1) ‘घर की याद’ कविता में वर्णित शिक्षक की व्यथा को उजागर कीजिए।
- 2) ‘घर की याद’ कविता का आशय लिखिए।

#### **इ) संसंदर्भ के प्रश्न ।**

- 1) घर से दाईं सौ मील दूर  
दस बरस में लगाई हैं मैंने सैकड़ों अर्जिया  
लगाए हैं पचासों चक्कर शिक्षा विभाग के

.....

फांक चुका हूँ न जाने कितने मन धूल

2) कोई नहीं सुनता

कोई नहीं सुनता साला पर मेरी बात

हमारे समय का सबसे बड़ा दुःख है निवासन

### 8.9 क्षेत्रीय कार्य :

1) सरकारी स्कूलों के अध्यापकों से मिलकर उनके साथ उनकी समस्याओं पर चर्चा करें।

2) दोन ओलीमधले अंतर - अनु. डॉ. बलवंत जेऊरकर की पुस्तक को पढ़िए।

### 8.10 अतिरिक्त अध्ययन के लिए :

1) 'दो पंक्तियों के बीच' - राजेश जोशी

2) चांदनी की वर्तनी - राजेश जोशी

◆◆◆

## इकाई 3 (क)

### 9. हो गई है पीर

- दुष्यंतकुमार

---

---

#### अनुक्रम

- 9.1 उद्देश्य
- 9.2 प्रस्तावना
- 9.3 विषय विवरण
  - 9.3.1 दुष्यंतकुमार का परिचय
  - 9.3.2 ‘हो गई है पीर’ कविता का परिचय
  - 9.3.3 ‘हो गई है पीर’ कविता का आशय
- 9.4 स्वयंअध्ययन के लिए प्रश्न
- 9.5 पारिभाषिक शब्द, शब्दार्थ
- 9.6 स्वयंअध्ययन के प्रश्नों के उत्तर
- 9.7 सारांश
- 9.8 स्वाध्याय
- 9.9 क्षेत्रीय कार्य
- 9.10 अतिरिक्त अध्ययन के लिए

## **9.1 उद्देश्य :**

इस इकाई के अध्ययन के बाद आप,

- 1) कवि दुष्यंतकुमार के व्यक्तित्व एवं कृतित्व तथा जीवन परिचय से परिचित होंगे।
- 2) काव्य के क्षेत्र में गजल इस काव्यरूप से परिचित होंगे।
- 3) प्रस्तुत कविता से कवि के प्रगतिशील विचारों से अवगत हो सकेंगे।
- 4) प्रस्तुत कविता में व्यक्त आम आदमी की पीड़ा, दुःख तथा वेदना की अभिव्यक्ति से परिचित होंगे।
- 5) कवि द्वारा किये गए बुनियादी परिवर्तन की माँग से परिचित होंगे।

## **9.2 प्रस्तावना :**

हिंदी गजल साहित्य में दुष्यंतकुमार का स्थान सर्वोपरि है। उन्होंने परम्परा से चली आयी गजल परम्परा को तोड़कर गजल का रिश्ता आम आदमी से जोड़कर, आम आदमी के अभावग्रस्तता, पीड़ा, द्वंद्व, तनाव और उत्पीड़न को गजल के जरिए अभिव्यक्त किया है। दुष्यंत से पहले गजल केवल दरबार तथा प्रेमी-प्रेमिका के आसपास भटकती थी परंतु दुष्यंतकुमार ने आम आदमी के पर्वत जैसे दुःख, पीड़ा, वेदना की तथा भ्रष्ट व्यवस्था, गंदी राजनीति, देश प्रेम आदि के अभिव्यक्ति के लिए गजल का प्रयोग किया है। दुष्यंत जी ने व्यक्तिगत पीड़ा को व्यापक चेतना के रूप में प्रस्तुत किया है। उनकी गजलें यथार्थ की भावभूमि पर लिखी हैं। उनकी गजलें आम आदमी का आक्रोश व्यक्त करती है। संक्षेप में कहे तो आम आदमी के भावों, विचारों को गजल के माध्यम से व्यक्त किया है। सन् 1975 में प्रकाशित उनका ‘साये में धूप’ गजल संग्रह आम आदमी के भावों विचारों की ही अभिव्यक्ति है। इस गजल संग्रह में 52 गजले संकलित हैं, जो विषय विविधता को व्यक्त करती है। यह गजल संग्रह आपात्काल के दौरान प्रकाशित हुआ था। आपात्काल से सारा देश हतप्रभ हुआ था। इस दौरान समाज का जूझता-टूटता रूप, आम आदमी की घुटन, बिखराव, पीड़ा, अंतर्द्वंद्व, राजनीति और राजनीतिज्ञों का देश तथा समाज के साथ रहा व्यवहार, आम आदमी की ज़रूरतें और मुश्किलें आदि को उन्होंने बेहिचक अभिव्यक्त किया है। दुष्यंत की गजलों में शासकीय आतंक के खिलाफ आवाज सुनाई पड़ती है। अपनी अनुभूति के सशक्त अभिव्यक्ति के लिए दुष्यंतकुमार ने प्रवाहपूर्ण तथा भावानुकूल भाषा का प्रयोग किया है।

## **9.3 विषय-विवरण :**

### **9.3.1 दुष्यंतकुमार का परिचय :**

दुष्यंतकुमार का पूरा नाम है - दुष्यंतकुमार त्यागी। उनका जन्म 01 सितंबर 1933 ई. के दिन ग्राम राजपुर नवादा, जिला बिजगौर, उतरप्रदेश में हुआ। पिताजी भगवत सहायक एक जर्मीदार थे। दुष्यंतकुमार के परिवार में कई भाई-बहने थे परंतु दुर्भाग्य वश वे बच नहीं पाए। दुष्यंत का बालकाल राजपुर नवादा और मुजफ्फरनगर में बीता। प्रारंभिक शिक्षा मुजफ्फरनगर में हुई। सन् 1945 में हाईस्कूल की परीक्षा का फार्म भरते समय अपने मित्र के सुझाव पर अपने नाम के आगे लगनेवाले ‘नारायण’ के स्थान पर ‘कुमार’ कर दिया। तब से वे दुष्यंतकुमार त्यागी नाम से पहचाने

जाते हैं। उन्होंने अपनी उच्चतर शिक्षा इलाहाबाद विश्वविद्यालय से पूरी की। स्कूली जीवन में ‘परदेशी’ उपनाम से कविताएँ लिखने लगे थे। उन्होंने इलाहाबाद विश्वविद्यालय से एम. ए. किया। 1966 से वे आकाशवाणी भोपाल में हिंदी के कार्यक्रम निर्देशक रहे। फिर मध्य प्रदेश प्रशासन के भाषा विभाग में सहायक संचालक नियुक्त हुए। 30 सितंबर 1975 ई. को हृदयगति रुकने से उनका असामयिक देहांत हो गया। दुष्यंतकुमार महत्वाकांक्षी, संवेदनशील, भावुक, राष्ट्रप्रेमी, परोपकारी, कर्तव्यनिष्ठ, सत्यवादी, स्वाभिमानी आदि गुणों से परिपूर्ण व्यक्ति थे। उनके मित्रों के अनुसार दुष्यंतकुमार का दिमाग एक बहुत बड़ी ‘फैक्टरी’ थी जिससे हमेशा अनगिनत चीजें एक साथ बनती थी। साहित्य सृजन में उन्होंने काव्य के अतिरिक्त उपन्यास, नाटक, एकांकी, रेडियो-नाटक आदि विधाओं में भी योगदान दिया है।

### **साहित्य परिचय :**

- |               |   |   |
|---------------|---|---|
| कविता संग्रह  | - | सूर्य का स्वागत, आवाजों के घेरे, जलते हुए वन का वसंत, साये में धूप आदि। |
| नाटक          | - | एक कंठ विषपायी (काव्य नाटक), मसीहा मर गया।                              |
| एकांकी संग्रह | - | मन के कोण।  |
| उपन्यास       | - | छोटे छोटे सवाल, आंगन में एक वृक्ष, दुहरी जिंदगी।                        |

### **9.3.2 ‘हो गई है पीर’ कविता का परिचय :**

‘हो गई है पीर’ गजल में दुष्यंतकुमार ने आजादी के बाद के सामाजिक, राजनीतिक और आर्थिक परिवर्तन के लिए पूरे समाज को जागृत करने का प्रयास किया है। आजादी के बाद आम आदमी को अनेक पीड़ाएँ तथा यातनाएँ सहनी पड़ी है। अनेक मुसीबतों का सामना करते हुए दुःख-कष्ट उठाने पड़े हैं। अब वक्त आ गया है कि हिमालय जैसे दुःखों के पहाड़ में से सुख और आनंद की गंगा बहनी चाहिए। आज विषमता, भेदभाव, ऊँच-नीच की दीवार खड़ी हैं, उसे मूल से उखाड़ फेंकने की आवश्यकता है। यह काम हर गाँव, हर नगर, हर सड़क एवं गली हमें मिल-जुलकर करना है। इस परिवर्तन में सभी के हाथों की सहायता की आवश्यकता है। इस गजल का उद्देश्य सिर्फ हंगामा खड़ा करने का नहीं है, कवि की कोशिश यह है कि पूरे समाज की सूरत बदलवाना चाहते हैं। इस नये समाज के लिए, क्रांति के लिए प्रत्येक के हृदय में चिनगारी का जलना ही आवश्यक है। इस प्रकार कवि दुष्यंत समाज में बुनियादी परिवर्तन की कामना करते हैं, मानवतावाद में आस्था रखते हैं।

### **9.3.3 ‘हो गई है पीर’ कविता का आशय :**

उर्दू-फारसी की तरह हिंदी में भी गजल इस काव्यरूप का विकास हो रहा है। साठोत्तरी कवियों ने गजल को परंपरागत ढाँचे से अलग परिवर्तनवादी तथा यथार्थवादी रूप में प्रस्तुत किया है। सामाजिक, राजनीतिक विसंगतियों तथा इंसान की सूक्ष्म सूक्ष्म संवेदनाओं को लेकर गजले लिखी जा रही हैं। इसी कड़ी में दुष्यंतकुमार के ‘साये में धूप’ गजल संग्रह की चर्चा रही। ‘साये में धूप’ दुष्यंत जी के परिवर्तनवादी दृष्टिकोण तथा प्रगतिशील विचारों को प्रस्तुत करनेवाला गजल संग्रह है। पाँच शेरों से बनी प्रस्तुत गजल उनके ‘साये में धूप’ इस गजल संग्रह से ली गई है।

इस गजल में दुष्यंत जी के प्रगतिशील विचारों की अभिव्यक्ति हो गई है। दुष्यंत जी के इस गजल के शेरों में संघर्ष, परिवर्तन, विद्रोह, आंदोलन, नवनिर्माण आदि तत्त्वों का समावेश है।

प्रस्तुत गजल दुष्यंत जी के परिवर्तनवादी विचारों को प्रस्तुत करती है। समाज पीड़ा के अंधकार में ढूब गया है। आज देश में गरीबी, महंगाई, भ्रष्टाचार, भूखमरी, शोषण जैसी समस्याओं की पीड़ा पहाड़ जैसी हो गई है। बर्फ बनी यातना पिघल जानी चाहिए। हिमालय जैसे दुखों के पहाड़ को पिघलकर सुख और आनंद की गंगा बहनी चाहिए। परिवर्तन और संघर्ष से समाज में व्याप्त विषमता, भेदभाव, ऊँच-नीच की दीवार हिलनी ही चाहिए लेकिन शर्त यह है कि उसकी मूलतः जड़े ही उखड़नी चाहिए। हर सड़क, हर गली, हर नगर, एवं हर गाँव में निष्क्रिय सी लाशें बिछी हुई हैं, लेकिन इस परिवर्तन, संघर्ष एवं नवचेतना की लडाई में हर निष्क्रिय लाश को सचेत होकर कार्य करना होगा। कवि का उद्देश्य सिर्फ शोर मचाते हुए हंगामा खड़ा करना नहीं है। उनकी दरअसल कोशिश तो यह है कि ये सूरत बदल जाए, उनके रूप में मूलतः परिवर्तन हो। क्रांति और संघर्ष कहीं से क्यों न हो, शुरू होना चाहिए। नए समाज के लिए, क्रांति के लिए हर एक के हृदय में इसकी आग कहीं से भी लगे लेकिन आग जलनी चाहिए। तभी पुरानी रुद्धियाँ, भ्रष्ट व्यवस्था, महंगाई, गरीबी, भूखमरी, भ्रष्टाचार, शोषण को नष्ट किया जा सकता है।

प्रस्तुत गजल के जरिए कवि दुष्यंतकुमार स्थितियों में बदलाव लाने के लिए क्रांति एवं परिवर्तन लाना चाहते हैं। इस परिवर्तन के लिए संघर्ष करना होगा, अनिष्ट की जड़ों को काटना होगा, बेजानों में चेतना जगानी होगी, सिर्फ हंगामा न मचाते हुए स्थितियों में बदलाव लाना होगा, इसके लिए हर जगह क्रांति की आग को जलाना होगा। इस तरह प्रस्तुत गजल में दुष्यंत जी ने अपने प्रगतिशील विचारों को प्रस्तुत किया हैं।

#### 9.4 स्वयंअध्ययन के प्रश्न :

- 1) 'हो गई है पीर' कविता के कवि ..... हैं।
  - 1) दुष्यंतकुमार
  - 2) राजेश जोशी
  - 3) रघुवीर सहाय
  - 4) अज्ञेय
  
- 2) 'हो गई है पीर' कविता दुष्यंत जी के ..... में संकलित है।
  - 1) सूर्य का स्वागत
  - 2) आवाजों के धेरे
  - 3) गजल संग्रह
  - 4) साये में धूप
  
- 3) 'हो गई है पीर' गजल द्वारा दुष्यंत जी व्यवस्था में ..... लाना चाहते हैं।
  - 1) बदल
  - 2) परिवर्तन
  - 3) चेंज
  - 4) गजल
  
- 4) हो गई है ..... पर्वत-सी, पिघलनी चाहिए।
  - 1) दुःख
  - 2) पीड़ा
  - 3) पीर
  - 4) वेदना
  
- 5) आज यह दीवार ..... की तरह हिलने लगी।
  - 1) पतंग
  - 2) परदों
  - 3) मेण
  - 4) कुर्सी

- 6) सिर्फ हँगामा खड़ा करना मेरा ..... नहीं।  
 1) इरादा                  2) मक्सद                  3) हौसला                  4) ध्येय
- 7) हो कर्हीं भी आग लेकिन आग ..... चाहिए।  
 1) लगनी                  2) बुझनी                  3) जलनी                  4) होनी

### **9.5 पारिभाषिक शब्द-शब्दार्थ :**

- 1) पीर - दर्द, वेदना, तकलीफ, दुःख, पीड़ा, कष्ट (गरीबी, महंगाई, भ्रष्टाचार, भूखमरी, शोषण आदि की पीड़ा)
- 2) बुनियाद - आधार, नींव, आरंभ, जड़ मूल।
- 3) लाश - शव, मृत शरीर (चेतना न होनेवाले व्यक्ति)।
- 4) सूरत - शकल, रूप (व्यवस्थारूपी सूरत)।
- 5) आग - अग्नि, चेतना (हर व्यक्ति के हृदय में व्यवस्था परिवर्तन की चेतना संपन्न हो)।

### **9.6 स्वयंअध्ययन के प्रश्नों के उत्तर :**

- 1) दुष्यंतकुमार
- 2) साये में धूप
- 3) परिवर्तन
- 4) पीर
- 5) परदों
- 6) मक्सद
- 7) जलनी

### **9.7 सारांश :**

- 1) प्रस्तुत गजल से दुष्यंतकुमार के प्रगतिशील विचारों का चित्रण हुआ है।
- 2) प्रस्तुत गजल से आम आदमी के महंगाई, गरीबी, भ्रष्टाचार, भूखमरी, शोषण जैसी पर्वत समाज पीड़ा की अभिव्यक्ति होकर, इन हिमालय जैसे दुःखों के पहाड़ को पिघलाकर उसमें से सुख और आनंद की गंगा बहनी चाहिए, का चित्रण हुआ है।
- 3) समाज में व्याप्त विषमता, भेदभाव, ऊँच-नीच, अमीर-गरीब, छूत-अछूत की यह दीवार जड़ से उखाड़ फेंकनी चाहिए।
- 4) आम से आम व्यक्ति भी परिवर्तन की इस लडाई में सचेत होकर अपना योगदान करने का चित्रण हुआ है।

- 5) कवि व्यवस्था में बुनियादी परिवर्तन लाना चाहते हैं।
- 6) इस बुनियादी परिवर्तन के लिए कवि हर एक के हृदय में क्रांति की आग जलाना चाहते हैं तभी भ्रष्ट व्यवस्था, पुरानी रूढियाँ, महंगाई, गरीबी, भ्रष्टाचार तथा शोषण आदि पर्वत समान दुःखों का अंत होने का चित्रण किया है।

#### **9.8 स्वाध्याय :**

##### **अ) संदर्भ -**

- 1) सिर्फ हंगामा खड़ा करना मेरा मकसद नहीं,  
मेरी कोशिश है कि ये सूरत बदलनी चाहिए।

##### **आ) दीर्घोत्तरी प्रश्न -**

- 1) ‘हो गई है पीर’ इस गजल से कवि दुष्यंतकुमार ने किस उद्देश्य को स्पष्ट किया है?
- 2) ‘हो गई है पीर’ गजल में स्थिति में बदलाव, परिवर्तन एवं संघर्ष ही कवि का मकसद है, अपने शब्दों में स्पष्ट कीजिए।

#### **9.9 क्षेत्रीय कार्य :**

- 1) ‘हो गई है पीर’ गजल की प्रासंगिकता पर वर्तमान भारत की स्थितियों पर निबंध लिखिए।
- 2) मराठी की गजलों को पढ़िए।

#### **9.10 अतिरिक्त अध्ययन के लिए :**

- 1) ‘एक कंठ विषपारी’ (काव्य नाटक) - दुष्यंतकुमार
- 2) ‘दुहरी जिंदगी’ (उपन्यास) - दुष्यंतकुमार

◆◆◆

इकाई 3 (ख)

## 10. माँ जब खाना परोसती थी

- चंद्रकांत देवताले

---

---

अनुक्रम

10.1 उद्देश्य

10.2 प्रस्तावना

10.3 विषय विवरण

10.3.1 चंद्रकांत देवताले का परिचय

10.3.2 ‘माँ जब खाना परोसती थी’ कविता का परिचय

10.3.3 ‘माँ जब खाना परोसती थी’ कविता का आशय

10.4 स्वयंअध्ययन के लिए प्रश्न

10.5 पारिभाषिक शब्द, शब्दार्थ

10.6 स्वयंअध्ययन के प्रश्नों के उत्तर

10.7 सारांश

10.8 स्वाध्याय

10.9 क्षेत्रीय कार्य

10.10 अतिरिक्त अध्ययन के लिए

## **10.1 उद्देश्य :**

- 1) चंद्रकांत देवताले जी का जीवन परिचय एवं कृतित्व से परिचित होंगे।
- 2) साठोत्तर एवं समकालीन काव्यधारा का परिचय प्राप्त कर सकेंगे।
- 3) देवताले जी के कविताओं में जन, प्रकृति, परिवेश और परंपरा का भंजन आता है, इससे परिचित होंगे।
- 4) माँ के विशाल और स्नेहमयी हृदय तथा उसके बेटे के प्रति प्रेम से परिचित होंगे।
- 5) चंद्रकांत देवताले घर, परिवार और पडोस के भी कवि है, इससे परिचित होंगे।

## **10.2 प्रस्तावना :**

समकालीन कवियों में एक सफल और उच्च कोटि के कवि देवताले जी है। उनकी रचनाओं में समसामयिकता का यथार्थ एवं वास्तविक चित्रण मिलता है। जो उन्होंने देखा, अनुभव किया, उसी को यथार्थ के धरातल पर मतलब समाज, आर्थिक विषमता, राजनैतिक भ्रष्टाचार आदि का यथार्थ चित्रण करते हैं। देवताले जी ने आम आदमी की अभावग्रस्तता, तनाव, विद्रोह, अवसाद, संघर्ष आदि को अपने काव्य में अभिव्यक्ति दी है साथ ही अमीर, पूँजीपति एवं शोषकों के प्रति तीव्र धृणा का भाव व्यक्त किया है। देवताले जी पीड़ा के भी कवि है। देवताले ने स्त्री के लिए, औरत के लिए जितनी मार्मिक और सशक्त कविताएँ लिखी हैं वैसी हिंदी में किसी दूसरे कवि के पास नहीं है। देवताले दो बेटियों के पिता है, इसलिए कविताओं में भी बाप का दिल धड़कने लगता है। देवताले जी घर, परिवार और पडोस के भी कवि हैं जहाँ हर रोज जरूरतों के बीच आपसी सुख-दुख भी बँटता रहता है। चंद्रकांत देवताले अपनी भाषा की धरती और अपने जनपद के जीवन में रखे बसे हैं। आधुनिकता, वैज्ञानिकता तथा सूचना क्रांति के युग में भी देशीयता-स्थानीयता-जमीन और अपनी भाषा को बचाने की उन्हें गहरी चिंता है।

## **10.3 विषय-विवरण :**

### **10.3.1 चंद्रकांत देवताले का परिचय :**

चंद्रकांत देवताले जी का जन्म 7 नवंबर 1936 ई. को मध्यप्रदेश के बैतूल ज़िले के छोटे से गाँव जोलखेड़ा में हुआ। इनके पिताजी स्टेशन पर गुड्स क्लर्क थे। आरंभिक शिक्षा बड़वाहा में ही हुई। सन 1960 में होल्कर कॉलेज इंदौर से हिंदी साहित्य में एम. ए. किया। सन 1984 में सागर विश्वविद्यालय से मुक्तिबोध पर पीएच.डी. उपाधि प्राप्त की। सन 1961 से 1996 तक उच्च शिक्षा विभाग, मध्यप्रदेश शासन के महत पन्ना, भोपाल, उज्जैन, पिपरिया, राजगढ़, रतलाम, नागदा तथा इंदौर के कॉलेजों में अध्यापन कार्य किया है। सन 1994 तक सब करने के बाद इंदौर के देवी अहिल्याबाई होलकर विश्वविद्यालय इंदौर में डीन, कला संकाय रहे। शासकीय कला एवं वाणिज्य महाविद्यालय, इंदौर में हिंदी विभागाध्यक्ष रहे। सभी पदों से सेवा निवृत्ति के बाद स्वतंत्र लेखन एवं पत्रकारिता में योगदान देते रहे हैं।

दैनिक भास्कर, इंदौर में लगभग छह वर्षों तक स्तंभ लेखन किया है। विभिन्न कविता प्रसंगों के साथ-साथ विश्व कविता उत्सव में भी भाग लिया। इटली आदि अनेक देशों की यात्राएँ की। देवताले जी का विवाह सन 1963

में इंदौर में हुआ। पत्नी कमल देवताले जी से इन्हें दो कन्यारत्न प्राप्त हुईं जो कनु और अनु हैं। समकालीन कवियों में कवि चंद्रकांत देवताले ऐसे कवि है, जिसका व्यक्तित्व उनकी रचनाओं में व्यक्त हुआ है। उनकी रचनाएँ निम्नलिखित हैं -

### **कविता संग्रह :**

हड्डियों में छिपा ज्वर (1973), दीवारों पर खून से (1975), लकडबग्धा हँस रहा है (1980), रोशनी के मैदान की तरफ (1982), भूखण्ड तप रहा है (1982), आग हर चीज में बताई गयी थी (1987), पत्थर की बेंच (1996), इतनी पत्थर रोशनी (2002), उसके सपने (1998), विष्णु खरे तथा चंद्रकांत पाटील द्वारा सम्पादित संचयन, बदला बेहद मँहगा सौदा (1995), उजाड में संग्रहालय (2003), तथा जहाँ थोड़ा-सा सूर्योदय होगा (2008), पत्थर फेंक रहा हूँ (2010) आदि।

### **पुरस्कार एवं सम्मान :**

- सृजनात्मक लेखन के लिए ‘मुक्तिबोध फैलोशिप’
- ‘माखनलाल चतुर्वेदी’ कविता पुरस्कार
- मध्यप्रदेश सरकार का ‘शिखर सम्मान’ पुरस्कार
- उडीसा की वर्णमाला साहित्य संस्था द्वारा ‘सृजन भारती सम्मान’
- अखिल भारतीय मैथिलीशरण गुप्त सम्मान
- पहल सम्मान
- भवभूति अलंकरण सम्मान
- कुसुमग्रज राष्ट्रीय पुरस्कार
- वर्ष 2012 में साहित्य अकादमी सम्मान

#### **10.3.2 ‘माँ जब खाना परोसती थी’ कविता का परिचय :**

सातवें दशक की कविता में प्रमुखतः आक्रोश और विद्रोह का स्वर पाया जाता है। परंतु हिंदी कविता में भाषिक और शिल्पगत बदलाव नजर आता है। इन कवियों ने सामान्य कथन और काव्याभिव्यक्ति में अंतर ही नहीं रखा। इसमें बहुचर्चित कवि चंद्रकांत देवताले जी है। माता, पिता, पारिवारिक प्रेम, स्नेह, बचपन की सुनहरी यादें आदि का चित्रण उनकी कविताओं में हुआ है। ‘माँ जब खाना परोसती थी’ कविता ‘लकडबग्धा हँस रहा है’ काव्यसंग्रह में संकलित है। कवि कहते हैं कि एक समय था जब माँ के बिना खाना परोसे पेट भरता ही नहीं था। माँ अपने सबसे छोटे और बेकार बेटे को सहदय होकर खाना परासेती थी। वह यह नहीं पूछती थी कि वह दिनभर क्या करता है, कहाँ भटकता है। अपने पान-तम्बाकू के लिए पैसे कहाँ से जूटाता है। खाना कम खाने पर भी उसकी डाँट सुनती पड़ती थी। समय बदलता गया। बीकी, बच्चों के साथ खाना खाते समय वैसी राहत और बेचैनी दोनों ही गायब

हो गयी हैं एक दूसरे के खाने के बारे में निश्चिंत रहते हैं। परंतु कभी-कभार मेथी की भाजी या बेसन होने पर कवि को माँ की याद बहुत आती है। कुएँ में डूबी बाल्टियों को ढूँढ़ने के समान ही कवि माँ की सुनहरी यादों को ढूँढ़ने का प्रयास करते हैं।

### 10.3.3 ‘माँ जब खाना परोसती थी’ कविता का आशय :

‘माँ जब खाना परोसती थी’ कविता ‘लकडबग्धा हंस रहा है’ काव्य संकलन में संकलित है। चंद्रकांत देवताले जी ने प्रस्तुत कविता द्वारा माँ का अपने बेटे के प्रति होनेवाला स्नेहभाव, त्याग तथा बेटे के सेहत को लेकर चिंता को व्यक्त किया है। कवि कहते हैं कि माँ जब तक खाना नहीं परोसती थी तब तक उसका पेट नहीं भरता था। माँ ही अपने बेटे के भूख-प्यास को रत्ती रत्ती जानती है। बेटे के आधे पेट उठने पर वह स्वयं ही बडबड़ाती रहती। पता नहीं चलता था कि न जाने वह किस भगवान को कोसती रहती थी। माँ की अनुपस्थिति में जब कवि अपने बीवी बच्चों के साथ खाना खाने बैठते हैं तब वैसी राहत और बेचैनी क्यों महसूस नहीं होती? दोनों गायब है। इस तरह कवि ने अपनी माँ के प्रति अपने प्यार को याद कर, उसके साथ जुड़ी पुरानी गहरी यादों को ढूँढ़ने का प्रयास किया है।

कवि अपनी माँ को याद करते हुए कहते हैं कि वे दिन बहुत दूर चले गए हैं जब मुझे माँ खाना परोसती थी। उन दिनों माँ के बिना अगर कोई खाना परोसता था तब पेट भरता ही नहीं था। जब माँ खाना परोसती थी तब पेट भर जाता था। माँ के हाथ से खाना खाये वे दिन गहरे कुएँ में गिर पड़ी पीतल की चमकदार बाल्टी की तरह दबे पड़े हैं, कवि के हृदय में। कवि कहते हैं कि अब वो दिन आ गए हैं कि माँ बुढ़ी हो गई है और उसकी मौजूदगी में हमें खाना परोसा जा रहा है, तब उसकी मौजूदगी में एक कौर गले के अंदर निगलना तक दुश्वार होने लगता है। क्योंकि वह अपने सबसे छोटे और बेकार बेटे को खाना परोसते समय घी की कटोरी लेना कभी भूलती ही नहीं थी। बिना माँगे थाली घी परोसती रहती थी। अब कोई वैसे परोसता ही नहीं हैं दिनभर कहाँ कहाँ भटकते रहनेवाले तथा पान-तम्बाकू की लत लगे अपने बेटे को कभी नहीं पूछा कि तुम पान-तम्बाकू के लिए कहाँ से पैसे जुटाते हो? दिनभर भटककर खाने के वक्त घर आनेवाले अपने बेटे को खाना परोसते वक्त वह और अधिक स-हृदय होकर रोटी, सब्जी, घी, चावल आदि के लिए हठ करती रहती थी। उस वक्त कवि अपनी गरदन नीचे कर रोटी के टुकडे चबाने लगता और स्वयं के द्वारा रोटी के टुकडे चबाने की आवाज बिना कुछ बोले सुनता रहता था। माँ मेरी भूख-प्यास को रत्ती-रत्ती पहचानती थी और जब कभी मैं आधे पेट थाली से उठ जाता था तब जूँठे बरतन माँजते समय चौके में अकेली बडबडती रहती थी। उस समय कवि बरामदे में छिपकर उसके हर शब्द को सुनते रहते थे। बेटे की चिंता को लेकर उसका भगवान के लिए बडबडाना सबसे अधिक खौफनाक सिद्ध होता था। माँ के ऐसे खौफनाक बडबडाते समय कवि चुपचाप दरवाजा खोलकर बाहर आकर देर रात तक सड़क के एकांत अंधेरे में टहलते रहते हैं। अब वे दिन भी उसी कुएँ में लोहे की बजनी बाल्टी की तरह गहराई में जाकर धँस पड़े हैं, वे फिर से वापस आनेवाले नहीं हैं।

कवि अपनी माँ के प्यार में भावविवश होकर कहता है कि माँ के हाथ से खाना परोसने और उसका पेट भरने के

बाद मिलनेवाली राहत तथा परोसते वक्त बेचैनी महसूस होती थी। अब वे दिन जैसे लोहे की वजनी बाल्टी की तरह कुएँ की गहराई में धूंस पड़ी हैं। अब कवि अपने बीवी बच्चों के साथ मेज तथा मेजपोश पर खाना खाते हैं। उस समय माँ के परोसने से मिलनेवाली राहत तथा परोसते वक्त होनेवाली बेचैनी दोनों गायब हैं अब हम सब अपनी अपनी जिम्मेदारी से जितना चाहिए उतना ही खाते हैं। हम सब एक दूसरे के खाने के बारे में बिल्कुल निश्चिंत है कि जिसे जितना चाहिए उतना वह स्वयं ही लेके खा लेगा। अब कोई भोजन परोसने का हठ नहीं करता। फिर भी कभी कभी जब भोजन में मेरी की सब्जी और बेसन का समावेश होने पर मेरी भूख-प्यास और बढ़ जाती थी। उस वक्त मेरी भूख-प्यास को रत्ती-रत्ती पहचाननेवाली माँ की याद मुझे सताने लगती है, क्योंकि मेरी भूख और प्यास को पहचाननेवाली माँ की दृष्टि और परोसते वक्त किए जानेवाली उसकी हठ की आवाज मेरे सामने हवा में तैरने लगती हैं। माँ की उस जानी-पहचानी दृष्टि और आवाज के कारण कवि मुँह में रखे रोटी के टुकड़ों को पानी के साथ गटक लेते हैं और कुछ देर माँ की उन यादों को गहरे कुएँ में पड़ी उन बालियों की तरह ढूँढ़ने लगते हैं। इस तरह कवि ने यहाँ अपनी माँ के द्वारा भोजन परोसने प्यार से किया जानेवाला हठ, माँ के परोसने से बेटे का पेट भर जाना तथा बेटे के बड़े होने के बाद अपने बीवी बच्चों के साथ खाना खाते समय बिना परोसे हर कोई अपनी जिम्मेदारी से खाने तथा सभी का एक दूसरे के खाने के बारे में एकदम निश्चिंत रहने की आज की आधुनिक जीवन पद्धति की तुलना करते हुए, एक माँ का अपने बेटे के प्रति होनेवाला स्नेहभाव, त्याग तथा चिंता को यहाँ व्यक्त किया दिखाई देता है।

#### 10.4 स्वयंअध्ययन के लिए प्रश्न :

- 1) 'माँ जब खाना परोसती थी' कविता के कवि ..... है।  
 1) नागर्जुन                  2) निराला                  3) चंद्रकांत देवताले          4) अज्ञेय
- 2) 'माँ जब खाना परोसती थी' कविता ..... काव्यसंग्रह से ली गई है।  
 1) लकडबग्घा हँस रहा है    2) भूखण्ड तप रहा है    3) पत्थर फेंक रहा हूँ    4) उसके सपने
- 3) चंद्रकांत देवताले जी को सन 2012 को ..... काव्यसंग्रह के लिए साहित्य अकादमी पुरस्कार मिला है।  
 1) पत्थर फेंक रहा हूँ    2) भूखण्ड तप रहा है    3) उसके सपने          4) इतनी पत्थर रोशनी
- 4) माँ अपने बेटे के भूख-प्यास को ..... जानती थी।  
 1) संपूर्ण                  2) रत्ती-रत्ती                  3) अपूर्ण                  4) कम
- 5) बेटे के आधे पेट उठने पर माँ का भगवान के लिए बड़बड़ाना सबसे ..... सिद्ध होता था।  
 1) खौफनाक                  2) कठोर                  3) सदय                  4) प्रेमपूर्ण
- 6) कवि अपने बीवी-बच्चों के साथ खाते समय ..... से खाते हैं।  
 1) कर्तव्य                  2) समझदारी                  3) नासमझी                  4) जिम्मेदारी

7) माँ की दृष्टि और आवाज तैरने के बाद कवि पानी की मदत से खाना ..... लेते हैं।

- 1) खा                    2) खाते                    3) गिटक                    4) पूर्ण

#### 10.5 पारिभाषिक शब्द-शब्दार्थ :

- 1) सदय - दयालु।
- 2) दुश्वार - मुश्किल, कठिन।
- 3) रत्ती-रत्ती पहचानना - पूरी तरह समझना।
- 4) खौफनाक - भयंकर, डरावना।

#### 10.6 स्वयंअध्ययन के प्रश्नों के उत्तर :

- |                       |                        |
|-----------------------|------------------------|
| 1) चंद्रकांत देवताले  | 2) लकडबग्धा हँस रहा है |
| 3) पत्थर फेंक रहा हूँ | 4) रत्ती-रत्ती         |
| 5) खौफनाक             | 6) जिम्मेदारी          |
| 7) गिटक               |                        |

#### 10.7 सारांश :

- 1) 'माँ जब खाना परोसती थी' कविता में कवि चंद्रकांत देवताले जी ने माँ का अपने बेटे के प्रति होनेवाले प्रेम को चित्रित किया है।
- 2) माँ ही अपने बेटे के भूख-प्यास को सही पहचानने का चित्रण इसमें है।
- 3) अपने आवारा, दिनभर घूमकर भोजन के वक्त घर आनेवाले बेटे के प्रति माँ के प्रेम में कभी कभी न आने का चित्रण प्रस्तुत कविता में हुआ है।
- 4) माँ के हाथ से परोसे खाना खाने के बाद मिलनेवाली राहत तथा खाना परोसते वक्त होनेवाली बेचैनी का अनुभव बीवी बच्चों के साथ खाना खाते समय न मिलने का दुःख यहाँ कवि ने व्यक्त किया दिखाई देता है।
- 5) भोजन परोसते समय माँ द्वारा किया जानेवाला हठ, माँ के हाथ से परोसे खाना खाने से बेटे का पेट भर जाना तथा कवि का बीवी बच्चों के साथ खाना खाते समय अपनी जिम्मेदारी से भोजन करने तथा एक दूसरे के खाने के बारे में निश्चिंत रहने की आधुनिक जीवन पद्धति की तुलना कर माँ का बेटे के प्रति होनेवाला स्नेह, त्याग तथा चिंता कितनी महत्पूर्ण है, इस बात का चित्रण प्रस्तुत कविता में हुआ है।
- 6) भारतीय समाज में जितना स्नेह, त्याग तथा चिंता माँ के द्वारा अपने बेटे के प्रति है, उसको याद कर वह प्रेम, त्याग तथा चिंता किसी और में न होने की बात की अभिव्यक्ति यहाँ हुई दिखाई देती है।

7) चंद्रकांत देवताले जी के प्रस्तुत कविता में समकालीन यथार्थ का चित्रण हुआ मिलता है।

#### 10.8 स्वाध्याय :

##### अ) संदर्भ -

अपने बीवी-बच्चों के साथ खाते हुए

अब खाने की वैसी राहत और बेचैनी

दोनों ही गायब हो गयी हैं।

##### आ) दीर्घोत्तरी प्रश्न -

- 1) ‘माँ जब खाना परोसती थी’ कविता का आशय।
- 2) ‘माँ के हाथ से परोसे भोजन को खाकर पेट भरने तथा राहत मिलती है’ ऐसा कवि क्यों कहते हैं?

#### 10.9 क्षेत्रीय कार्य :

- 1) ‘माँ जब खाना परोसती थी’ कविता के आशय पर आधारित निबंध लीखिए।
- 2) ‘प्रेम पिता का दिखायी नहीं देता’ तथा ‘माँ जब खाना परोसती थी’ इन दोनों चंद्रकांत देवताले जी के कविताओं की तुलना करने का प्रयास कीजिए।

#### 10.10 अतिरिक्त अध्ययन के लिए :

- 1) आग हर चीज में बतायी गयी थी - चंद्रकांत देवताले
- 2) रचनाकार चंद्रकांत देवताले - डॉ. बी. एफ. शेख, वाणी प्रकाशन, जनवरी 2013.



## इकाई 3 (ग)

### 11. एकलव्य

- कीर्ति चौधरी

---

---

#### अनुक्रम

11.1 उद्देश्य

11.2 प्रस्तावना

11.3 विषय विवरण

11.3.1 कीर्ति चौधरी का परिचय

11.3.2 ‘एकलव्य’ कविता का परिचय

11.3.3 ‘एकलव्य’ कविता का आशय

11.4 स्वयंअध्ययन के लिए प्रश्न

11.5 पारिभाषिक शब्द, शब्दार्थ

11.6 स्वयंअध्ययन के प्रश्नों के उत्तर

11.7 सारांश

11.8 स्वाध्याय

11.9 क्षेत्रीय कार्य

11.10 अतिरिक्त अध्ययन के लिए

### **11.1 उद्देश्य :**

- 1) कीर्ति चौधरी जी का जीवन परिचय एवं कृतित्व से परिचित होंगे।
- 2) नई कविता की कवयित्री कीर्ति चौधरी की कविताओं से परिचित हो सकेंगे।
- 3) अपने प्रिय शिष्य को सर्वश्रेष्ठ सिद्ध करने के लिए योग्य, प्रतिभासंपन्न छात्रों पर होनेवाले अन्याय से परिचित होंगे।
- 4) प्रस्तुत कविता से गुरु के प्रति शिष्य में होनेवाली निष्ठा, भक्ति और समर्पण से परिचित होंगे।

### **11.2 प्रस्तावना :**

नई कविता की शुरुआत आमतौर पर ‘दूसरा सप्तक’ से होती है और ‘तीसरा सप्तक’ के प्रकाशन के साथ वह अपने उत्कर्ष को पहुँच कर समाप्त हो जाती है। नई कविता के इसी उत्कर्षकाल की साक्षी और सारथी थी कीर्ति चौधरी और उनकी कविताएँ। कीर्ति चौधरी की कविता में प्रगीतात्मकता है। उन्होंने अपने कविता में मनुष्य और उसके समग्र अनुभवों को पकड़ने का प्रयास किया है। वास्तव में कीर्ति चौधरी की कविता नई कविता के अन्य रचनाकारों की तरह ही संपूर्ण जीवन की कविता है। उनकी कविता में प्रतीकों और बिंबों का काफी प्रयोग मिलता है। कीर्ति चौधरी नई कविता की कवयित्री थी, जिन्होंने महादेवी वर्मा के जाने के बाद आई रिक्तता को अपनी ओर से पाटने का कार्य किया हैं उनकी रचनाओं में ताजगी और एक खास तरह की स्त्री सुलभ संवेदना हैं जो उनके समय में किसी और के पास नहीं थी।

### **11.3 विषय-विवरण :**

#### **11.3.1 कीर्ति चौधरी का परिचय :**

‘तीसरा सप्तक’ की चर्चित कवयित्री कीर्ति चौधरी का जन्म 1 जनवरी 1934 ई. को उत्तर प्रदेश के उन्नाव जिले के नईमपुर ग्राम के एक कायस्थ परिवार में हुआ। कीर्ति चौधरी का मूल नाम कीर्ति बाला सिन्हा था। उन्नाव में जन्म के कुछ बाद वे पढ़ाई के लिए कानपुर चली आयी। सन 1954 में एम. ए. करने के बाद ‘उपन्यास के कथानक तत्त्व’ जैसे विषय पर उन्होंने शोधकार्य किया है। कीर्ति जी को साहित्य के संस्कार विरासत में मिले और फिर जीवन साथी के साथ भी साहित्य संप्रेषण से जुड़ी रही। कीर्ति चौधरी के पिता जर्मांदार थे पर उनकी माँ सुमित्राकुमारी सिन्हा एक बड़ी कवयित्री, लेखिका तथा जानी मानी गीतकार थी। कीर्ति जी का लेखन उनकी माँ के प्रभाव से मुक्त था और अपनी मौलिकता लिए था। उनकी रचनाधर्मिता के पीछे उनके अनुभवों की विविधता दिखाई देती हैं। कीर्ति जी का विवाह हिंदी के सर्वश्रेष्ठ रेडियो प्रसारकों में से एक ऑंकार श्रीवास्तव जी से हुआ। बीबीसी हिंदी सेवा के साथ जुड़े ऑंकारनाथ श्रीवास्तव का योगदान केवल रेडियो के लिए नहीं था बल्कि वे अपनी कविता और कहानियों के लिए भी जाने जाते हैं। जाने माने साहित्यकार अजितकुमार कीर्ति जी के भाई हैं। उनकी बेटी अतिमा श्रीवास्तव अंग्रेजी की लेखिका है। अतिमा के दो उपन्यास हैं। ‘टांसमिशन’ और ‘लुकिंग फॉर माया’ प्रकाशित हुए हैं।

कीर्ति जी की कविता नई कविता के अन्य रचनाकारों की तरह ही संपूर्ण जीवन की कविता है। उनकी कविता

में प्रतीकों और बिंबों का काफी प्रयोग मिलता है। उनकी कविता में प्रगीतात्मकता है। उनकी कविता में मनुष्य और उसके समग्र अनुभवों को पकड़ने का प्रयास दिखाई देता है। पिछले ढाई दशकों में आकाशवाणी द्वारा सैकड़ों रचनाओं का प्रसारण किया, साथ ही कई पत्रिकाओं का संपादन एवं रचनाएँ प्रकाशित की हैं। इनका निधन 13 जून 2008 ई. को लंदन में हो गया है।

### साहित्य परिचय :

तीसरा सप्तक में शामिल रचनाएँ, कविताएँ, खुले हुए आसमान के नीचे, कीर्ति चौधरी की कविताएँ, कीर्ति चौधरी की कहानियाँ आदि।

#### 11.3.2 ‘एकलव्य’ कविता का परिचय :

‘तीसरा सप्तक’ में संकलित कवियों में एक कवयित्री है’ कीर्ति चौधरी। उनकी कविता के विषय में प्रकृति प्रेम के साथ जीवन जीवन्तता और अकेलापन मोहक रूप में समाविष्ट है। परंतु ‘एकलव्य’ नामक कविता एक अलग ही विषय लेकर रची गयी है। ‘एकलव्य’ महाभारत की कथा का एक पात्र है जो एक भीलपुत्र था। पुलक मुनि के कहने पर उसे द्रोणाचार्य के पास धनुर्विद्या सिखने के लिए भेजा जाता है। परंतु वहाँ एकलव्य अपमानित होता है। अपने प्रिय शिष्य अर्जुन को तथा केवल राजपुत्रों को शिक्षित करने के लिए वचनबद्ध गुरु द्रोण एकलव्य को धनुर्विद्या का ज्ञान देने से इंकार करते हैं। एकलव्य स्वयं गुरु द्रोण की मूर्ति बनाकर स्वाध्याय द्वारा धनुर्विद्या का ज्ञान आत्मसात कर लेता है। एकलव्य की धनुर्विद्या की प्रतिभा गुरु द्रोण सह नहीं पाते और गुरुदक्षिणा में दाहिना अंगूठा मांग लेते हैं। अंगूठा काटकर देने के बाद का एकलव्य का मंथन इस कविता में चिह्नित हुआ है। एकलव्य कहना चाहता है कि मेरा दाहिना अंगूठा, लक्ष्य, उपकरण, साध्य, बाण प्रत्यंचा, हाथों की चंचलगति यह सब आपकी देन है। बैंधे हुए लक्ष्य और साथे हुए बाण भी आपको समर्पित थे। परंतु आप मुझे समझ नहीं पाये, आप केवल माटी की मूरत बने रहे। यदि आप समानता की दृष्टि से सोचते तो गुरुदक्षिणा में मेरा सबकुछ छीन न लेते। द्रोणाचार्य के दिमाग में विषमता भरी होने के कारण राजकुमारों को शिक्षित करना और निम्न जाति के लड़कों को विद्या से दूर रखना यह कार्य उन्हें शोभा नहीं देता। यहाँ प्रतिभा को महत्व देने की आवश्यकता पर कवयित्री जोर देती दिखाई देती है।

#### 11.3.3 ‘एकलव्य’ कविता का आशय :

हिंदी साहित्य में नई कविता की जानी पहचानी मुखर कवयित्री कीर्ति चौधरी की ‘एकलव्य’ कविता पौराणिक संदर्भों को प्रस्तुत करते हुए गुरु की अमानवीयता को उजागर करती है। यह कविता ‘तीसरा सप्तक’ में संकलित है। यह बात सर्वविदीत है कि महाभारत में गुरु द्रोणाचार्य ने अपने शिष्य अर्जुन को सर्वश्रेष्ठ धनुर्धर सिद्ध करने के लिए एकलव्य का अंगूठा कटवा लिया था। इस घटना से साहसी धनुर्धर एकलव्य को उसकी गुरुनिष्ठा, गुरुभक्ति एवं गुरु के प्रति संपूर्ण समर्पित छात्र के रूप में याद किया जाता है। लेकिन गुरु द्रोण ने एकलव्य की निष्ठा, भक्ति और समर्पण का अनुचित लाभ उठाकर उसका अहित किया है। गुरु द्वारा हुए अहित से दुःखी एकलव्य के दुःख का एकालाप शैली में वर्णन कवयित्री कीर्ति चौधरी ने प्रस्तुत कविता में किया है। यहाँ गुरु द्रोण की पूर्वग्रहदूषित भावना द्वारा

छात्र की प्रतिभा को अनदेखा करने का तथा गुरु की अमानवीयता, असभ्यता का व्यवहार एवं बरसों से जड़ जमाई मनोरूगनता का पर्दाफाश किया दिखाई देता है।

प्रस्तुत कविता में गुरुभक्ति, गुरु निष्ठा एवं गुरु के प्रति संपूर्ण समर्पण से पीड़ित एकलव्य अपनी वेदना गुरु द्रोण के प्रति व्यक्त करते हुए कहता है कि, मैंने अपने जीवन में गुरु के रूप में केवल तुम्हें ही चाहा था। एकलव्य कहता है कि मेरा दाहिना अँगूठा पहले से ही आपको समर्पित था। इतना ही नहीं मेरा हर लक्ष्य, उपलक्ष्य, उपकरण, साध्य, बाण, प्रत्यंचा, मेरे हाथों की चंचलगति ये सब आपकी देन मानकर आपको समर्पित किये थे। इन्हें तो मैंने पूजा की सामग्री समझकर गुरु चरणों में निर्मात्य-सा चढ़ाया था। मेरे बेंधे हुए लक्ष्य और सिद्ध किए हुए बाणों को बार बार माथे से लगाया था, इनके सामने अपना सिर नवाया और गुरु चरणों पर इन्हें समर्पित किया था। हे गुरुवर्य द्रोण, मेरा जो कुछ भी था उसे मैंने तुम्हारी ही देन समझी थी। लेकिन विडंबना यह है कि जिस गुरु को मैं संसार का सर्वश्रेष्ठ गुरु समझकर जिसके प्रति मैंने अपना पूरा व्यक्तित्व समर्पित किया था, वह गुरु ही उससे अनभिज्ञ है। अँगूठा कटवा देने के बाद मैं अपने जीवन में गुरु के प्रति किए संपूर्ण समर्पण का सिंहावलोकन करने लगता हूँ तब मुझे ऐसा महसूस होता है कि मेरा अपना अपने गुरु के प्रति किया संपूर्ण समर्पण, निष्ठा और मेरे प्राणों की आकुल प्रतिष्ठा सब कुछ झूटी साबित ठहरती है। मैंने जिस गुरु के प्रति समर्पण, निष्ठा और प्राणों की आकुल प्रतिष्ठा अर्पित की थी वह गुरु तुम थे ही नहीं। आप केवल माटी की मूरत थे क्या? जिसमें संवेदना नहीं रहती। हे गुरुवर्य, मैंने जो समर्पण, निष्ठा और भक्ति जिस गुरु के प्रति समर्पित की थी वे गुरु केवल माटी की मूरत नहीं थे। आपने जानबूझकर, सोच-समझकर मेरे प्रति यह अन्याय किया है। यदि आप में वह पूर्वग्रह दूषित भावना न होती तो आप गुरुदक्षिणा में मेरा सबकुछ छीन लेने की बात न सोचते। यहाँ हम देखते हैं कि गुरु द्रोण में पूर्वग्रह दूषित भावना होने के कारण राजकुमारों को सर्वश्रेष्ठ साबित करने के लिए निम्न जाति के छात्रों की प्रतिभा को छीन लेना, उन्हें विद्या से दूर रखना, जीवन की प्रधान धारा से किनारे कर देनी की बरसों पुरानी मानसिकता को कवयित्री उजागर करती है।

#### 11.4 स्वयंअध्ययन के लिए प्रश्न :

- 1) ‘एकलव्य’ कविता की ..... कवयित्री है।
  - 1) अनामिका
  - 2) कीर्ति चौधरी
  - 3) महादेवी वर्मा
  - 4) सुमित्राकुमारी
- 2) कीर्ति चौधरी ..... की प्रमुख कवयित्री है।
  - 1) तार सप्तक
  - 2) दूसरा सप्तक
  - 3) तीसरा सप्तक
  - 4) सप्तक
- 3) कीर्ति चौधरी का सही नाम है ..... ।
  - 1) कीर्ति बाला सिन्हा
  - 2) अनामिका
  - 3) सुमित्राकुमारी सिन्हा
  - 4) मृदुला
- 4) ‘एकलव्य’ कविता ..... संदर्भों को प्रस्तुत करती है।
  - 1) आधुनिक
  - 2) पौराणिक
  - 3) वर्तमान
  - 4) मध्यमकालीन

- 5) ‘एकलव्य’ कविता में ..... के दुःख, वेदना तथा पीड़ा का चित्रण है।  
 1) अर्जुन                  2) ब्रोण                  3) एकलव्य                  4) दुर्योधन
- 6) ‘एकलव्य’ कविता में गुरु की ..... को व्यक्त किया है।  
 1) अमानवीयता                  2) सहदयता                  3) पीड़ा                  4) दुःख
- 7) ‘एकलव्य’ का अपने गुरु के प्रति निष्ठा, भक्ति तथा ..... था।  
 1) समर्पण                  2) श्रद्धा                  3) असुया                  4) भय

#### **11.5 पारिभाषिक शब्द-शब्दार्थ :**

- 1) उपकरण - साधन, औजार, यंत्र।
- 2) चरण - पाँव।
- 3) साध्य - लक्ष्य, सिद्धि।
- 4) प्रत्यंचा - धनुष की डोरी।
- 5) निर्माल्य - निर्मल, शुद्ध, पवित्रता।
- 6) बेधना - छेदना, भेदना, घाव करना।
- 7) नवाना - झुकना, नम्र होना।
- 8) अभिज्ञ - जाननेवाला, ज्ञाता।
- 9) समर्पण - अर्पित करना, सौंपना, देना।
- 10) आकुल - परेशान, बेचैन, उतावला।

#### **11.6 स्वयंअध्ययन के प्रश्नों के उत्तर :**

- 1) कीर्ति चौधरी                  2) तीसरा सप्तक
- 3) कीर्ति बाला सिन्हा                  4) पौराणिक
- 5) एकलव्य                  6) अमानवीयता
- 7) समर्पण

#### **11.7 सारांश :**

- 1) ‘एकलव्य’ कविता में गुरु की अमानवीयता का चित्रण हुआ है।
- 2) अपने प्रिय शिष्य को सर्वश्रेष्ठ सिद्ध करने के लिए योग्य, प्रतिभासंपन्न छात्र पर होनेवाले अन्याय का चित्रण प्रस्तुत कविता में हुआ है।

- 3) प्रस्तुत कविता से गुरु के प्रति शिष्य में होनेवाली निष्ठा, भक्ति और समर्पण से एकलव्य को गुरुभक्त, गुरुनिष्ठ तथा गुरु के प्रति समर्पित छात्र के रूप में पहचानने का चित्रण, प्रस्तुत कविता में हुआ है।
- 4) गुरु के प्रति संपूर्ण समर्पित छात्र का गुरु द्वारा ही अहित होने के कारण शिष्य की पीड़ा, दुःख तथा वेदना का एकालाप शैली में वर्णन प्रस्तुत कविता में हुआ है।
- 5) प्रस्तुत कविता द्वारा गुरु की पूर्वग्रहदूषित भावना द्वारा छात्र की प्रतिभा को अनदेखा करने का तथा गुरु की अमानवीयता, असभ्यता के व्यवहार का एवं बरसों पुरानी जड़ जमाई जातियवादी मनोरूगणता का चित्रण हुआ है।

#### **11.8 स्वाध्याय :**

##### **अ) संदर्भ -**

सब था तुम्हारा -  
 अरे, सब कुछ 'तुम्हारा'।  
 तुम्ही उससे अभिज्ञ रहे।  
 अथवा यह मेरा समर्पण सब झूठा था।

##### **आ) दीर्घोत्तरी प्रश्न -**

- 1) 'एकलव्य' कविता का आशय।
- 2) एकलव्य को उसकी गुरु भक्ति, निष्ठा तथा समर्पण का क्या फल मिला है?

#### **11.9 क्षेत्रीय कार्य :**

- 1) वर्तमान परिप्रेक्ष्य में 'एकलव्य' कविता की प्रासंगिकता पर निबंध लीखिए।
- 2) महाभारत में चित्रित एकलव्य पात्र का चरित्र-चित्रण कीजिए।

#### **11.10 अतिरिक्त अध्ययन के लिए :**

- 1) 'एकलव्य' (मराठी उपन्यास) शरद दलवी, मेहता प्रकाशन, पुणे।
- 2) 'एकलव्य' (मराठी नाटक) विश्वनाथ खैरे, मौज प्रकाशन, पुणे।

◆◆◆

इकाई 3 (घ)

## 12. बेजगह

- अनामिका

---

---

### अनुक्रम

12.1 उद्देश्य

12.2 प्रस्तावना

12.3 विषय-विवरण

12.3.1 अनामिका का परिचय

12.3.2 ‘बेजगह’ कविता का परिचय

12.3.3 ‘बेजगह’ कविता का आशय

12.4 स्वयंअध्ययन के लिए प्रश्न

12.5 पारिभाषिक शब्द, शब्दार्थ

12.6 स्वयंअध्ययन के प्रश्नों के उत्तर

12.7 सारांश

12.8 स्वाध्याय

12.9 क्षेत्रीय कार्य

12.10 अतिरिक्त अध्ययन के लिए

### **12.1 उद्देश्य :**

- 1) अनामिका जी का जीवन परिचय एवं कृतित्व से परिचित होंगे।
- 2) वैश्वीकरण के पृष्ठभूमि पर लिखी कविताओं से परिचित हो सकेंगे।
- 3) समकालीन भारतीय समाज में नारी की यथार्थ स्थिति का परिचय प्राप्त कर सकेंगे।
- 4) प्रस्तुत कविता से भारतीय परिवार में स्त्री को किस तरह बेदखल किया जाता है, इससे परिचित हो सकेंगे।

### **12.2 प्रस्तावना :**

वैश्वीकरण के युग में लिखी गई अनामिका की कविताएँ स्त्री विमर्श को प्रस्तुत करती है। उनकी कविताओं में स्त्री अनेक रूपों में चित्रित हुई दिखाई देती है। अनामिका संवेदनशील कवयित्री है, जिनकी संवेदना समाज की हर विसंगति का पर्दाफाश करती है। अनामिका की विशेषता यह है कि वे खुली आँखों से सामाजिक दृश्यों को देखती हैं और वे दृश्य अपनी कविता में उतार देती हैं। 21 वीं शती के भारतीय नारी के दुःखों, यातनाओं और संघर्ष को सही परिप्रेक्ष्य में समझने तथा समझानेवाली महिला कवयित्री है। उनकी कविताएँ भारतीय समाज में स्त्री की सही दशा से हमें रू-ब-रू करती हैं। अनामिका की कविता नारी मुक्ति की बातें करती हैं पर उनके लिए नारी मुक्ति कभी भी परिवार से मुक्ति नहीं रही है। अनामिका की कविताएँ भारतीय परिवार के बीच अनछुए प्रसंगों द्वारा स्त्री पीड़ा और यातना को मूर्त रूप देती हैं। बदलते सामाजिक परिवेश, टूटते मूल्य, टूटते संयुक्त परिवार, अकेलेपन की त्रासदी, तथा स्त्री-पुरुष संबंध आदि को अपने काव्य के जरिए अभिव्यक्ति देती है। अनामिका की कविताएँ सामाजिक सत्य की ही अभिव्यक्ति करती दिखाई देती हैं।

### **12.3 विषय-विवरण :**

#### **12.3.1 अनामिका का परिचय :**

कवयित्री अनामिका का जन्म 17 अगस्त, 1961 ई. को बिहार के मुजफ्फरपुर में हुआ। आपने दिल्ली विश्वविद्यालय से अंग्रेजी साहित्य में एम. ए., पीएच. डी. तथा डी. लिट. की उपाधि प्राप्त की है। आपने अंग्रेजी विभाग, सत्यवती कॉलेज एवं दिल्ली विश्वविद्यालय में अध्यापन का कार्य किया। अनामिका को समकालीन हिंदी कविता की चंद सर्वाधिक चर्चित कवयित्री में जाना जाता है। अंग्रेजी की प्राध्यापिका होने के बावजूद उन्होंने हिंदी कविता के क्षेत्र में अपना अमूल्य योगदान दिया है।

#### **साहित्य परिचय :**

1. **कविता संग्रह** - खुरदरी हथेलियाँ, गलत पते की चिट्ठी, दूब धान, बीजाक्षर, कविता में औरत आदि।
2. **कहानी संग्रह** - प्रतिनायक
3. **उपन्यास** - अवांतर कथा, दस द्वारे का पिंजरा, तिनका तिनके पास पर कौन सुनेगा आदि।

- 4. संस्मरण** - एक ठो शहर : एक गो लड़की, एक थे शेक्सपीयर, एक थे चार्ल्स डिकेंस आदि।
- 5. आलोचना** - पोस्ट-इलियट पोएट्री : अ वॉएज फ्रॉम कॉप्लिकट टु आइसोलेशन, डन - क्रिटिसिज्म डाउन दि एजेज, ट्रीटमेंट ऑफ लव ऐंड डेड इन पोस्ट वार अमेरिकन पोएट्रस आदि
- 6. विमर्श** - स्त्रीत्व का मानचित्र, मन माँजने की जरूरत, पानी जो पत्थर पीता है।
- 7. अनुवाद** - औरतों की मेज का कवि - रिल्के, कहती है औरतें (विश्व साहित्य की स्त्रीवादी कविताएँ) नागमंडल (गिरीश कर्नाड) अटलांत के आर-पार (समकालीन अंग्रेजी कविता)
- 8. पुरस्कार** - राजभाषा परिषद पुरस्कार, भारत भूषण अग्रवाल पुरस्कार, गिरिजाकुमार माथुर सम्मान, साहित्यकार सम्मान, केदार सम्मान, परंपरा सम्मान, साहित्य सेतु सम्मान आदि।

### 12.3.2 ‘बेजगह’ कविता का परिचय :

अनामिका समकालीन हिंदी कविता की चंद सर्वाधिक चर्चित कवयित्रियों में शामिल की जाती है। ‘बेजगह’ कविता ‘खुरदरी हथेलियाँ’ कवितासंग्रह में संकलित है। यह एक स्त्री के अस्तित्व को दर्शानेवाली कविता है। संस्कृत काल से लेकर आज तक स्त्री की घर-परिवार एवं समाज में क्या जगह है? यह प्रश्न कवयित्री हमारे सामने खड़ा करती है। कवयित्री कहती है कि स्त्री का कोई अस्तित्व ही नहीं है जैसे केश और नाखून अपनी जगह से कटने पर कहीं के नहीं रहते उसी प्रकार स्त्री की भी कोई जगह नहीं हैं बचपन से उसे खाना पकाना, झाड़ू लगाना और अपने भाईयों की सेवा करने को कहा जाता है। पिता के घर में उसका स्थान दूसरे दर्जे का है। उसे बार बार यह अहसास दिलाया जाता है कि पिता के घर में उसको जगह नहीं है और न ही पति के घर में। उसे लगता है, घर-परिवार में उसका स्थान नगण्य है। फिर भी वह चाहती है कि जैसे तुकाराम के अधुरे अभंग की मौलिक व्याख्या हो सकती है तो मैं भी सारे संदर्भों एवं मुश्किलों का सामना करते हुए यहाँ तक पहुँच गयी हूँ तो हमें भी समझने की आवश्यकता है। कहने का मतलब यह है कि बरसों से स्त्री को दोयम स्थान पर रखा गया है, उसके अस्तित्व को बेदखल किया है। घर-परिवार तथा समाज में बेदखल किये गए स्त्री की जगह को लेकर प्रस्तुत कविता में प्रश्न उपस्थित किए गए हैं इन प्रश्नों का उत्तर वह चाहती है।

### 12.3.3 ‘बेजगह’ कविता का आशय :

‘बेजगह’ कविता सुप्रसिद्ध कवयित्री अनामिका की है। प्रस्तुत कविता ‘खुरदरी हथेलियाँ’ काव्य संग्रह से ली है। पितृसत्ताक समाज में अपनी अस्मिता को तलाशती स्त्री की पीड़ा तथा वेदना की अभिव्यक्ति ‘बेजगह’ कविता द्वारा हुई है। इक्कीसवीं सदी में भी लड़कियों का कोई घर नहीं होता, घर तथा समाज में उसकी कोई जगह नहीं होती। वह हमेशा अपने आपको बेजगह खड़ी पाती है। कटे हुए नाखून और कंघी में फँसकर बाहर आए केशों की तरह

एकदम बुहार दी जानेवाली होती हैं। ताज्जूब की बात यह है कि कानून प्रावधान होते हुए भी लड़की पिता के घर तथा संपत्ति पर अधिकार जता नहीं सकती। समाज भी इसे स्वीकरता नहीं है। अफसोस इस बात का है कि लड़का लड़की अलगाव का यह भेद उसके जन्म से ही आरंभ कर दिया जाता है। घर-परिवार तथा समाज के विभिन्न स्तरों पर लिंग भेद को व्यक्त कर स्त्री को बेजगह करार देने की प्रवृत्ति का पर्दाफाश प्रस्तुत कविता में अनामिका जी ने किया हुआ दृष्टिगोचर होता है।

पुरुषप्रधान संस्कृति में स्त्री अपने ही घर-परिवार में किस तरह बेजगह करार दी जाती है उसका उदाहरण देती हुई कवयित्री कहती है कि, अपनी जगह से गिरकर जिस तरह नाखून और कंधी में फँसकर बाहर आए केशों की कोई जगह नहीं होती बिलकुल वैसे ही अपने ही घर-परिवार में स्त्री बेजगह होती है। इसके संदर्भ के लिए किसी संस्कृत श्लोक को हमारे टीचर हमारे सामने उजागार कर देते थे और मारे डर के कक्षा की सारी हम उम्र लड़कियाँ सहम कर अपनी जगह और अधिक सिकुड़ जाती थी। जगह? जगह क्या होती है? यह हमने पहली कक्षा में हमें पढ़ानेवाले टीचर के मुँह से जान लिया था।

कवयित्री आगे कहती है कि, पहली कक्षा के आरंभिक पाठ में हमें यह पढ़ाया था की, ‘राम, पाठशाला जा। राधा, खाना पका। राम, आ बताशा खा। राधा, झाड़ू लगा। भैया, अब सोएगा, जाकर बिस्तर बिछा। अहा, नया घर है। राम, देख यह मेरा कमरा है। और जब लड़की अपने पिता के मुँह से बेटे के कमरे के बारे में सुनती है तब वह अपने पिता से पूछती है कि यह अगर राम का कमरा है तो मेरा कमरा कहाँ है? बालसुलभ जिज्ञासावश पूछे इस प्रश्न का उत्तर देते समय स्वयं लड़की का बाप उसकी कोई जगह न होने की बात बता देता है। कहता है, बेटी, लड़कियाँ हवा, धूप, मिट्टी होती हैं। उनका कोई घर नहीं होता। यह बात बचपन से ही लड़कियों के गले उतार दी जाती है। लेकिन उनके बालसुलभ मन में यह प्रश्न उत्पन्न होता है कि,

जिनका कोई घर नहीं होता -

उनकी होती है भला कौन - सी जगह?

कवयित्री हमें पूछती है कि, ऐसी कौनसी जगह होती है, जो छूट जानेपर लड़की औरत बन जाती है? माँ-बाप का घर छूटते ही लड़की औरत बन जाती है। इस तरह संदर्भ होने के बावजूद भी उसकी कोई जगह नहीं होती। अपनी जगह से कटे हुए नाखून और कंधी में फँसकर बाहर आए केश की तरह स्त्री को एकदम बुहार दी जाती हैं लड़की जब औरत बन जाती है तो उसका अपना घर, द्वार, अपने लोग पीछे छूट जाते हैं। ऐसे समय कई प्रश्न उसका पीछा करते हैं। इन प्रश्नों के उत्तर उसके पास नहीं हैं। फिर भी नेलकटर में फँस गए नाखून या कंधी में फँस गए केशों की तरह फँसे पड़े होने का अहसास भी कभी नहीं होता, ऐसा क्यों?

स्त्री को बेजगह बनाने या स्त्री निर्वासन की यह परंपरा हमारे देश में बहुत पुरानी है। संस्कृत काल से लेकर अब तक इस परंपरा का निर्वाह हो रहा है। इस परंपरा के खिलाफ खड़े रहकर विद्रोह करने का तथा इस परंपरा से छूटने का एक ओर आनंद है तो दूसरी ओर अपराधबोध भी होता है इस परंपरा के खिलाफ विद्रोह का आनंद कितना होता है?

बस, किसी बड़ी क्लासिक किताब में दो-एक पंक्ति में मुझे जगह मिलती है। जैसे किसी कोर्स में संसंदर्भ के लिए पूछे काव्य पंक्ति के बराबर। ऐसे में कौन मेरी सही व्याख्या सप्रसंग कर सकता है? मैं यह चाहती हूँ कि कोई मेरी सही व्याख्या सप्रसंग प्रस्तुत करे। इन सारे संदर्भों के पार अब कहीं मुश्किल से जड़ कर पहुँच गई हूँ। अतः मुझे ऐसे ही समझकर पढ़ाया जाएगा क्या? जैसे तुकाराम का कोई अधूरा अभंग पढ़ाया जाता है। इस तरह अपनी अस्मिता को तलाशती स्त्री की पीड़ा तथा वेदना की अभिव्यक्ति प्रस्तुत कविता में हुई दिखाई देती है।

#### 12.4 स्वयंअध्ययन के लिए प्रश्न :

- 1) ‘बेजगह’ कविता की कवयित्री ..... है।  
 1) मंगेश डबराल      2) कीर्ति चौधरी      3) अनामिका      4) मृदुला गर्ग
- 2) ‘खुरदी हथेलियाँ’ इस काव्य संग्रह से ..... कविता ली है।  
 1) दूब धान      2) बेजगह      3) बीजाक्षर      4) एकलव्य
- 3) अनामिका ..... विषय की प्राध्यापिका है।  
 1) अंग्रेजी      2) हिंदी      3) गणित      4) सायन्स
- 4) अपनी जगह से गिरकर कहीं के नहीं रहते केश, ..... और नाखून।  
 1) कुर्सी      2) मेज      3) किताब      4) औरते
- 5) राम, देख यह तेरा कमरा है। ‘और मेरा?’ ‘ओ पगली’, लड़कियाँ हवा, ..... मिट्टी होती है।  
 1) पानी      2) किताब      3) धूप      4) छाव
- 6) लेकिन, कभी तो नेतकटर या कंधी में फँसे पड़े होने का ..... नहीं हुआ।  
 1) अहसास      2) साहस      3) धैर्य      4) उत्साह
- 7) अनामिका का जन्म ..... में हुआ।  
 1) दिल्ली      2) बंबई      3) मुजफ्फरपुर      4) लखनौ

#### 12.5 पारिभाषिक शब्द-शब्दार्थ :

- 1) अन्वय - वाक्य में पदों का परस्पर उचित संबंध।
- 2) श्लोक - पद्य, संस्कृत का कोई छंद या पद्य।
- 3) जगह - किसी पद या किसी अधिकार का उत्तराधिकारी तथा जमीन, संपत्ति का अधिकारी।
- 4) संदर्भ - संबंध निर्वाह।

5) व्याख्या - विवेचन, विवरण, अर्थयन, विश्लेषण।

6) बुहार - झाड़ू लगाना।

#### 12.6 स्वयंअध्ययन के प्रश्नों के उत्तर :

- |               |          |
|---------------|----------|
| 1) अनामिका    | 2) बेजगह |
| 3) अंग्रेजी   | 4) औरते  |
| 5) धूप        | 6) एहसास |
| 7) मुजफ्फरपुर |          |

#### 12.7 सारांश :

- 1) इक्कीसवीं सदी के भारतीय नारी की स्थिति का यथार्थ चित्रण प्रस्तुत कविता में किया है।
- 2) स्त्री को बेदखल तथा बेजगह बनानेवाले पितृसत्ताक कुटुंब पद्धति में स्त्री की होनेवाली छटपटाहट का चित्रण प्रस्तुत कविता में हुआ है।
- 3) अपनी जगह से कटे हुए नाखून और कंघी में फँसकर बाहर आए केश जिस तरह बुहार दिए जाते हैं उसी तरह भारतीय परिवार में स्त्री को बुहार याने बेदखल किया जाने का चित्रण प्रस्तुत कविता में हुआ है।
- 4) स्त्री को बचपन से ही इस बात का एहसास दिलाया जाता है कि उसकी परिवार में जगह नहीं है।
- 5) नेलकटर में फँसे पडे तथा कंघी में फँसे पडे केश की तरह भारतीय पितृसत्ताक कुटूंब में फँसे पड़े होने का एहसास भी स्त्री को न होने का चित्रण प्रस्तुत कविता में है।
- 6) स्त्री को बेदखल / बेजगह बनाने की बरसों पूरानी परंपरा के खिलाफ स्त्री ने अगर विद्रोह किया और उसमें वह अगर यशस्वी हो गई तो इस विद्रोह से मिलनेवाले आनंद से ज्यादा अपराधबोध की भावना का एहसास अधिक होता है।
- 7) स्त्री को बेदखल / बेजगह बनाने की इस परंपरा के खिलाफ विद्रोह करनेवाली स्त्रीयों की संख्या में तुलना में बहुत ही कम है।
- 8) सारे संदर्भ के होने के बावजूद भी स्त्री को बेजगह बनानेवाली परंपरा के खिलाफ विद्रोह करनेवाली स्त्री अपनी सही व्याख्या होने की इच्छा करती दिखाई देती हैं।

#### 12.8 स्वाध्याय :

अ) संदर्भ -

कटे हुए नाखूनों,  
कंघी में फँस कर बाहर आए केशों - सी

एकदम से बुहार दी जानेवाली?

**आ) दीर्घोत्तरी प्रश्न -**

- 1) 'बेजगह' कविता का आशय।
- 2) कटे हुए नाखून और कंधी में फँस कर बाहर आए केश की तरह बुहार दी जानेवाली स्त्री की पीड़ा तथा वेदना का चित्रण 'बेजगह' कविता में किस तरह अनामिका जी ने किया है?

**12.9 क्षेत्रीय कार्य :**

- 1) 'बेजगह' कविता के आशय पर आधारित निबंध लिखिए।
- 2) अनामिका की 'बेजगह' तथा निर्मला गर्ग की 'पुत्रमोह' कविताओं की तुलना करने का प्रयास कीजिए।

**12.10 अतिरिक्त अध्ययन के लिए :**

- 1) 'गलत पते की चिट्ठी' - अनामिका
- 2) अनामिका का काव्य : आधुनिक स्त्री-विमर्श - मंजु रस्तगी.



इकाई 4 (क)

## 13. नया बैंक

- मंगलेश डबराल

---

---

अनुक्रम

13.1 उद्देश्य

13.2 प्रस्तावना

13.3 विषय विवरण

13.3.1 मंगलेश डबराल का परिचय

13.3.2 'नया बैंक' कविता का परिचय

13.3.3 'नया बैंक' कविता का आशय

13.4 स्वयंअध्ययन के लिए प्रश्न

13.5 पारिभाषिक शब्द, शब्दार्थ

13.6 स्वयंअध्ययन के प्रश्नों के उत्तर

13.7 सारांश

13.8 स्वाध्याय

13.9 क्षेत्रीय कार्य

13.10 अतिरिक्त अध्ययन के लिए

### **13.1 उद्देश्य :**

इस इकाई के अध्ययन के बाद आप -

- 1) कवि मंगलेश डबराल का जीवन परिचय, व्यक्तित्व एवं कृतित्व से परिचित होंगे।
- 2) भूमंडलीकरण काव्यधारा का परिचय प्राप्त कर सकेंगे।
- 3) नए बैंक की व्यवस्थापन प्रणाली से परिचित होंगे।
- 4) पुराने और नए बैंक के अंतर को जान सकेंगे।
- 5) अर्थकेंद्रित संबंधों की व्यवस्था को जान सकेंगे।

### **13.2 प्रस्तावना :**

आधुनिक काल में कविता छायावाद, रहस्यवाद, हालावाद, प्रगतिवाद, प्रयोगवाद, नई कविता, साठोत्तर कविता, समकालीन कविता, नवगीत, आधुनिक एवं उत्तर आधुनिक कविता, भूमंडलीकरण की कविता आदि वादों के बीच विकसित हो रही है। मंगलेश डबराल समकालीन हिंदी कवियों में सबसे चर्चित नाम हैं। भारतीय समाज के बदलते स्वरूप के अनुसार कविता के विषय में भी काफी परिवर्तन मिलता है। मंगलेश डबराल की कविताओं में विषय-वैविध्य मिलता है। एक समय में सामंती बोध एवं पूँजीवादी छल-कपट पर प्रहार करनेवाले मंगलेश जी ने भूमंडलीकरण की अर्थवादी व्यवस्था को उघाड़कर रख दिया है।

### **13.3 विषय-विवरण :**

#### **13.3.1 मंगलेश डबराल का जीवन परिचय :**

मंगलेश डबराल का जन्म सन 16 मई, 1948 ई. को टिहरी गढ़वाल, उत्तराखण्ड के काफलपानी गांव में हुआ। इनकी शिक्षा-दीक्षा देहरादून में हुई। संपन्न परिवार में जन्म लेने वाले कवि मंगलेश के घर में पहले से ही एक सांस्कृतिक वातावरण था। इनके पिताजी मित्रानंदजी ज्योतिषी तथा प्रसिद्ध वैद्य थे। वे गढ़वाली भाषा में कविता लिखते थे। मंगलेश जी को उच्च शिक्षा के लिए देहरादून आना पड़ा। जब वे कॉलेज के तृतीय वर्ष में पढ़ रहे थे तब पारिवारिक समस्याएँ बढ़ने के कारण उन्हें दिल्ली आना पड़ा। दिल्ली आकर 'हिंदी पैट्रियट', 'प्रतिपक्ष', 'आसपास' में कार्य करने लगे। कुछ समय तक वे भोपाल में साहित्यिक त्रैमासिक 'पूर्वग्रन्थ' में सहायक संपादक रहे। छः साल तक इलाहाबाद और लखनऊ से प्रकाशित 'अमृत प्रभात' में संपादक रहे। सन 1983 से दैनिक 'जनसत्ता' में साहित्य संपादक का पद संभाला। कुछ समय 'सहारा समय' में संपादक कार्य करने के बाद सन 2006 से नेशनल बुक ट्रस्ट में सलाहकार के रूप में सेवारत हैं। समकालीन हिंदी कविता के विकास में मंगलेश डबराल का योगदान महत्वपूर्ण हैं कविता के अतिरिक्त वे गद्य साहित्य, सिनेमा, संचार माध्यम और संस्कृति के विषयों पर नियमित लेखन भी करते हैं।

#### **कृतित्व परिचय :**

1. काव्य - पहाड़ पर लालटेन, घर का रास्ता, हम जो दखते हैं, आवाज भी एक जगह है, मुझे

दिखा एक मनुष्य, नए युग में शत्रु, कवि ने कहा

- 2. गद्य - लेखक की रोटी, कवि का अकेलापन
- 3. यात्रा डायरी - एक बार आयोवा
- 4. पटकथा लेखन - नागार्जुन, निमर्ल वर्मा, महाश्वेता देवी, यू. आर. अनंतमूर्ति, कुर्रतुल ऐन हैदर तथा गुरुदयाल सिंह पर केंद्रित वृत्त चित्रों का पटकथा लेखन
- 5. संपादन - रेतघड़ी एवं कविता उत्तरशती
- 6. अनुवाद - बर्टोल्ट ब्रेष्ट, हांस मायर्स ऐंट्सेस्बर्गर (जर्मन), यानिस रित्सोस (यूनानी), ज्बग्नीयेव हेर्बेत, तादेऊश रूजेविच (पोलिश), पाब्लो नेरुदा, एर्ने स्टो कार्देनल (स्पानी), डोरा गाबे, स्तांका पैचेवा (बल्गारी) आदि की कविताओं का हिंदी में अनुवाद।
- 7. पुस्कार - ओमप्रकाश स्मृति सम्मान, श्रीकांत वर्मा पुस्कार, शमशेर सम्मान, पहल सम्मान, कुमार विकल स्मृति सम्मान, साहित्य अकादमी पुस्कार, हिंदी अकादमी का साहित्यकार सम्मान

### 13.3.2 ‘नया बैंक’ कविता का परिचय :

मंगलेश ड्वाराल की ‘नया बैंक’ कविता ‘नये युग में शत्रु’ काव्यसंग्रह में संकलित है। इस कविता में नया बैंक और पुराने बैंक की बाजार के तौर पर तुलना की गयी है। आज बाजार और उपभोगवाद की बजबजाती दुनिया का बोलबाला है। कवि ने स्पष्ट किया है कि नया बैंक पुराने बैंक से किसी भी प्रकार का रिश्ता नहीं रखना नहीं चाहता। वह उसे पिछड़ेपन का कारण समझकर अपने से दूर रखने का प्रयास करता है। भूमंडलीकरण के युग में भाईचारा या मानवीय रिश्तों की कोई अहमियत नहीं है, बल्कि अर्थेंद्रित रिश्ते रखकर मुनाफे की बात की जाती है।

### 13.3.3 ‘नया बैंक’ कविता का आशय :

कवि कहते हैं की, नया बैंक पुराने बैंक की तरह नहीं है, नया बैंक में पुराने बैंक की कोई छाया नजर नहीं आती है। नया बैंक पुराने बैंक जैसा लोहे की सलाखों वाला दरवाजा और उसमें अंधेरा भी नहीं है। पुराने बैंक की तरह लॉकर और स्ट्रॉगरूम नहीं है, जिसकी चाबियां वह खुद से भी छिपाकर रखता है। पुराने बैंक में एक सपाट और रोशन जगह है, एक विशाल कांच की दीवार के पार एउरकंडीशनर भी बहुत तेज है। बाहर से लोक हाँफते पसीना पोंछते आते हैं और तुरंत कुछ राहत महसूस करते हैं।

नए बैंक में एक ठंडी पारदर्शिता है और वह अपने को हमेशा चमकाकर रखता है। उसका फर्श लगातार साफ किया जाता है। नया बैंक अपने आसपास ठेलों पर सस्ती चीजें बेचनेवालों को भगा देता है और वहां कारों के लिए कर्ज देनेवाली गुमटियाँ खोल देता है। मतलब, नया बैंक अपनी शान-शौकत बनाए रखने के लिए सामान्य ठेलेवालों को हमेशा दूर रखता है। बैंक के भीतर मेजें, कुर्सियाँ और लोग इस तरह टिके हैं कि जैसे वे अभी-अभी आए हों,

उनकी कोई जडे न हों। मतलब नया बैंक भीतरी व्यवस्था अस्थायी लगती है। नया बैंक पुराने बैंक से कोई भाईचारा महसूस नहीं करता। वह पुराने बैंक को अपने इलाके के पिछेपन का कारण मानता है और उसे अपने से दूर ढकेल देना चाहता है।

पुराने बैंक में खजांची होते थे जो महान गणितज्ञों की तरह बैठे होते थे और किसी अंधेरे से रहस्यमय पूँजी को निकाल लाते थे। किसी भी समस्या का समाधान झट से हल कर देते थे। पुराने बैंक प्रबंधक होते थे, जो बूढ़े लोगों की पेंशन का हिसाब संभालकर रखते थे। परंतु नया बैंक न तो इसी प्रकार के खजांची है और नहीं प्रबंधक। नया बैंक सिर्फ दिए जानेवाले कर्ज और लिए जानेवाले ब्याज का हिसाब रखता है। नया बैंक का लक्ष्य प्रोसेसिंग शुल्क, मासिक किश्त, पेमेंट चार्जेज, चक्रवृद्धि ब्याज, लेट फाईन और पेनलटी वसूलने में लगा रहता है। नया बैंक एक जासूस की तरह देखता रहता है कि कौनसा खातेदार अमीर हो रहा है, किस खातेदार का पैसा कम हो रहा है, कौनसा खातेदार दिवालियेपन के कगार पर है और किसका खाता बंद करने का समय आ गया है। मतलब नया बैंक सिर्फ अपने मुनाफे की सोचता है। नया बैंक की आमलोगों के साथ न कोई भाईचारा, सहानुभूति और न कोई हमर्दी है।

#### 13.4 स्वयंअध्ययन के प्रश्न :

- 1) 'नया बैंक' कविता के कवि ..... है।
  - 1) उदय प्रकाश
  - 2) मंगलेश डबराल
  - 3) दुष्यंतकुमार
  - 4) धूमिल
- 2) 'नया बैंक' कविता ..... काव्य-संग्रह में संकलित है।
  - 1) हम जो देखते हैं
  - 2) नये युग में शनु
  - 3) घर का रास्ता
  - 4) पहाड़ पर लालटेन
- 3) नया बैंक तुलना ..... बैंक से की गई है।
  - 1) देना
  - 2) पुराने
  - 3) अपना
  - 4) आम
- 4) मंगलेश डबराल का जन्म ..... गांव में हुआ।
  - 1) सारंगपानी
  - 2) काफलपानी
  - 3) इलाहाबाद
  - 4) लखनऊ
- 5) मंगलेश डबराल का जन्म 16 मार्च ..... में हुआ।
  - 1) 1945
  - 2) 1848
  - 3) 1951
  - 4) 1958
- 6) नया बैंक पुराने बैंक से कोई ..... महसूस नहीं करता है।
  - 1) सुख-दुःख
  - 2) भाईचारा
  - 3) रिश्ता
  - 4) अपनापन

#### 13.5 पारिभाषिक शब्द-शब्दार्थ :

- 1) सलाखें - लोहे की छड।
- 2) लॉकर - संदूक।

- 3) स्ट्रॉगर्स्म - तिजोरी।
- 4) ढेला - छोटी गाड़ी।
- 5) गुमटियां - गोलाकार गुंबदनुमा कमरा।
- 6) खजांची - कोषाध्यक्ष।
- 7) प्रमेय - नापने योग्य।
- 8) किस्त - भाग।
- 9) चक्रवृद्धि - वह ब्याज जिस में संचित ब्याज मूलधन में शामिल हो जाए।
- 10) जासूस - गुप्तचर।
- 11) दिवालियापन - ऋण चुकाने में असमर्थ।

### 13.6 स्वयंअध्ययन के प्रश्नों के उत्तर :

- |                 |                      |
|-----------------|----------------------|
| 1) मंगलेश डबराल | 2) नये युग में शत्रु |
| 3) पुराने       | 4) काफलपानी          |
| 5) 1948         | 6) भाईचारा           |

### 13.7 सारांश :

मंगलेश डबराल जी समकालीन कविता के प्रमुख कवि है। भूमंडलीकरण, बाजारीकरण और निजीकरण की नीतियों का व्यापक प्रभाव हिंदी साहित्य पर पड़ा है। भूमंडलीकरण के अंतर्गत नव-उदारवाद, नव-साम्राज्यवाद एवं नव-पूँजीवाद का पूरा वर्चस्व रहा है नया बैंक भी उपभोक्तावाद की नीतियों को उघाड़कर रख देती है। नया बैंक और पुराने बैंक की तुलना करते हुए कवि ने दोनों की व्यवहार नीतियों पर प्रकाश डाला है। पुराने बैंक का आम आदमी या ग्राहक से भाईचारा था, एक सौहार्दपूर्ण रिश्ता बनाया रखा जाता था। पुराने बैंक सभी प्रकार के लोगों को साथ लेकर आगे बढ़ता था। ग्राहक से पैसा वसूलने के बजाय उनको अनेक प्रकार की सेवाएँ दी जाती थी। लेकिन नया बैंक का व्यवहार एकदम विपरित है। वह ग्राहक को एक जासूस की तरह देखता है कि किससे लेट फाईन और पेनल्टी वसूलने हैं और किसका खाता बंद करना है। मतलब नया बैंक सिर्फ अर्थकेंद्रित रिश्ते बनाये रखना चाहता है। ग्राहकों की भावनाओं के साथ कोई संबंध रखना नहीं चाहता है।

### 13.8 स्वाध्याय :

#### अ) संसदर्भ के प्रश्न -

- 1) “नया बैंक पुराने बैंक से कोई भाईचारा महसूस नहीं करता वह उसे अपने इलाके के पिछड़ेपन का कारण मानता है और कहीं दूर ढकेल देना चाहता है।”

**आ) लघुत्तरी प्रश्न -**

- 1) 'नया बैंक' कविता का उद्देश्य लिखिए।
- 2) 'नया बैंक' कविता के शीर्षक की सार्थकता स्पष्ट कीजिए।

**इ) दीर्घोत्तरी प्रश्न -**

- 1) 'नया बैंक' कविता का आशय लिखिए।
- 2) “‘नया बैंक कविता उपभोक्तावादी संस्कृति का उत्तम उदाहरण है’” स्पष्ट कीजिए।

### **13.9 क्षेत्रीय कार्य :**

- 1) अपने नगर के किसी एक नए बैंक और पुराने बैंक की कार्यप्रणाली को समझने का प्रयास कीजिए।
- 2) उपभोक्तावाद की नीति पर आधारित कविता लिखने का प्रयास कीजिए।

### **13.10 अतिरिक्त अध्ययन के लिए :**

- 1) नये युग में शत्रु (काव्य-संग्रह) - मंगलेश डबराल



## इकाई 4 (ख)

### 14. सत्ता

- उदय प्रकाश

---

---

#### अनुक्रम

14.1 उद्देश्य

14.2 प्रस्तावना

14.3 विषय विवरण

14.3.1 उदय प्रकाश का परिचय

14.3.2 ‘सत्ता’ कविता का परिचय

14.3.3 ‘सत्ता’ कविता का आशय

14.4 स्वयंअध्ययन के लिए प्रश्न

14.5 पारिभाषिक शब्द, शब्दार्थ

14.6 स्वयंअध्ययन के प्रश्नों के उत्तर

14.7 सारांश

14.8 स्वाध्याय

14.9 क्षेत्रीय कार्य

14.10 अतिरिक्त अध्ययन के लिए

## **14.1 उद्देश्य :**

इस इकाई के अध्ययन के बाद आप -

- 1) कवि उदय प्रकाश का जीवन परिचय, व्यक्तित्व एवं कृतित्व से परिचित होंगे।
- 2) राजनीति की तिकड़मबाजी से परिचित हो जाएंगे।
- 3) आम आदमी के पारतंत्रीय जीवन से परिचित होंगे।
- 4) उदय प्रकाश की काव्य-शैली से परिचित होंगे।

## **14.2 प्रस्तावना :**

हिंदी साहित्य के अंतर्गत उदय प्रकाश कवि, कथाकार, पत्रकार, अनुवादक, समीक्षक और फ़िल्मकार के रूप में चर्चित है। उदय प्रकाश जनवादी विश्वदृष्टि रखने वाले कवि है। उदय प्रकाश ने कविता, कहानी, निबंध, आलोचना, पटकथा लेखन, निर्देशक और अनुवाद पर अपनी लेखनी चलाई है। उदय प्रकाश की कुछ कृतियों के अंग्रेजी, जर्मन, जापानी एवं अन्य अंतरराष्ट्रीय भाषाओं में अनुवाद भी उपलब्ध हैं। इनकी कई कहानियों के नाट्य रूपांतर और सफल मंचन हुए हैं। उदय प्रकाश के अब तक पांच कविता संग्रह प्रकाशित हो चुके हैं। वे हिंदी साहित्य जगत् में एक प्रमुख कवि के रूप में प्रसिद्ध हैं।

## **14.3 विषय-विवरण :**

### **14.3.1 उदय प्रकाश का जीवन परिचय :**

भारत के प्रख्यात कवि, कथाकार, पत्रकार और फ़िल्मकार उदय प्रकाश का जन्म 1 जनवरी 1952 ई. में मध्य प्रदेश जिले के सीतापुर गांव में हुआ था। सीतापुर गांव छत्तीसगढ़ जिले का सीमावर्ती गांव है जिसमें आदिवासी जनसंख्या बहुलता में पाई जाती है। उदय प्रकाश का जन्म एक सामंतवादी घराने में हुआ। उदय प्रकाश के पिता प्रेमकुमार सिंह क्षेत्र के बेहद सम्मानित व्यक्ति थे। उदय प्रकाश ने प्राथमिक स्तर की शिक्षा सीतापुर में और छठी, सातवीं तथा आठवीं कक्षा तक की पढ़ाई अनुपपुर में की। उच्च शिक्षा की पढ़ाई उन्होंने सागर विश्वविद्यालय से की। शिक्षा और ज्ञान प्राप्ति हेतु उन्होंने जे. एन. यू. में पीएच. डी. के लिए प्रवेश लिया। वे हिंदी के साथ-साथ फ्रेंच, जर्मन और अंग्रेजी आदि भाषाओं में पूर्णाधिकार रखते हैं। सन 1978-80 तक जे. एन. यू. में और 1980-1982 संस्कृति विभाग मध्य प्रदेश में काम किया। बाद में 'दिनमान', 'द टाईम्स ऑफ इण्डिया', 'संडे मेल एमीनेन्स' आदि पत्र-पत्रिकाओं में कार्य किया है। वर्तमान में उदयजी स्वतंत्र रूप से लेखन कार्य पर रहे हैं।

### **कृतित्व :**

1. **कविता संग्रह** - सुनो कारीगर, अबूतर-कबूतर, रात में हारमोनियम, एक भाषा हुआ करती है, कवि ने कहा

2. **कहानी संग्रह** - दरयायी घोड़ा, तिरछि, और अंत में प्रार्थना, पॉल गोमरा का स्कूटर, पीली

छतरीवाली लड़की, मेंगोसिल, दिल्ली की दीवार, अरेबा-परेबा, दत्तात्रय के दुख,  
मोहनदास

- 3. निबंध - ईश्वर की आँख, नई सदी का पंचतंत्र
- 4. पुरस्कार - भारतभूषण अग्रवाल पुरस्कार, ओमप्रकाश सम्मान, श्रीकांत वर्मा पुरस्कार,  
मुक्तिबोध सम्मान, वनमाली पुरस्कार, साहित्य अकादमी पुरस्कार, पहल सम्मान  
द्विजदेव समान, अंतरराष्ट्रीय पुश्किन सम्मान, कृष्ण बलदेव वैद सम्मान, महाराष्ट्र  
फाउंडेशन पुरस्कार आदि।

#### 14.3.2 ‘सत्ता’ कविता का परिचय :

‘सत्ता’ कविता भारतीय राजनीति पर आधारित है। इस कविता के माध्यम से कवि राजनीतिक निकड़मबाजी पर प्रहार करते हैं। सत्तासीन लोगों की घिनौनी राजनीति का पर्दाफाश किया है। सत्ताधारियों ने आम आदमी का जीना मुश्किल कर दिया है। कवि कहते हैं कि जो व्यक्ति अपराध के खिलाफ आवाज उठायेगा, जो सुख खोजने की कोशिश करेगा, जो समस्याएँ सुलझाने का प्रयास करेगा, जो समाज के हित की बात करेगा, जो सच बोलना एवं स्वतंत्रता चाहेगा; उसे सभी दृष्टिकोण से दरकिनार किया जाएगा। मतलब सत्तासीन सत्ताहीनों का आवाज बंद करना चाहता है।

#### 14.3.3 ‘सत्ता’ कविता का आशय :

कवि कहते हैं की जो अपराध के खिलाफ आवाज उठायेगा या विरोध करेगा उसे ही आज के सत्तासीन अपराधी सिद्ध करेंगे। जो व्यक्ति बरसों से अन्याय-अत्याचार सहता आया है वही व्यक्ति अगर एक बार भी व्यवस्था के खिलाफ सोचना चाहेगा तो उसे आजीवन जगाए रखा जाएगा। मतलब उसके दिमाग में हमेशा के लिए डर और आतंक डाला जाएगा।

जो व्यक्ति अपने रोग के इलाज के लिए दवाई की दूकान खोजने निकलेगा उसे ही अन्य किसी रोग की सूई लगा दी जाएगी। मतलब जो व्यक्ति अपनी समस्याओं के समाधान के लिए कोशिश करेगा या कोशिश करनेवालों का साथ देगा, उसे हमेशा के लिए विकलांग कर दिया जाएगा। ऐसी बिकट स्थिति में भी कोई व्यक्ति हँसना चाहेगा या बहुत सारे दुखों के बीच में भी सुखी रहने का प्रयत्न करेगा तो उसके जीवन में दुखों को पहाड़ खड़े कर दिए जाएंगे और उसे हमेशा के लिए रोने पर मजबूर किया जाएगा।

जो अपने और अपने समाज के हित के लिए दुआएँ मांगेगा उसे शाप दिया जाएगा। उसके सबसे मीठे शब्दों को मिलेगी सबसे असभ्य गालियाँ। मतलब सत्तासीन गरीबों के भलाई के बारे में सोचते नहीं और यदि कोई समाज का हित चाहता है तो उसे असभ्य गालियां दी जाती है। जो प्यार करना चाहता है उसे नींद की गोलियां खिलाई जाती है। प्यार करनेवालों को नशे में या सुप्तावस्था में रखने का काम किया जाता है।

यदि सामाजिक विषमता और अव्यवस्था से भेरे माहौल के बारे में कोई सच बोलना चाहता है, तो उसे अफवाहों से घेर दिया जाएगा या उसे झूठा साबित करने का प्रयास किया जाएगा। जो व्यक्ति सबसे कमज़ोर और दूर्लक्षित होगा, उसके संदिग्ध और डरावना बना दिया जाएगा। मतलब कमज़ोर को और अधिक कमज़ोर और भयभीत कराने का काम आजकल हो रहा है।

जो व्यक्ति गुलामी (अराजकता) की स्थिति से स्वतंत्र होना चाहेगा या स्वतंत्रता की बात भी करेगा, तो उसे आजीवन कारावास में रखा जाएगा। मतलब विचारों की लड़ाई विचारों से लड़ने के बजाय सत्ताबल का सहारा लेकर विचारों को मारा जाएगा या उसे आजीवन जेल में डाल दिया जाएगा। आज सत्तासीन इतना मुहज़ोर हो चुका है कि जनता के बीच फूट डालने का काम कर रहा है। उन्हें डर है कि यदि आम जनता संघटित हो गई तो उनकी सत्ता नहीं रहेगी। इसलिए ‘फूट डालो और राज्य करो’ की नीति का अवलंब किया जाता है। यदि इस नीति में सत्ताधारी सफल हो गए तो हर किसी व्यक्ति को लगेगा कि उसके आसपास अपना कोई भी नहीं है। जब उसमें अकेलेपन की भावना बरकरार रहेगी तभी तो वह सत्तासीन के अधीन रह सकता है और उसके इशारे पर नाच सकता है।

सत्ताधारी वर्ग चाहता है की, आम जनता अपराध का विरोध न करें, समाज हित या दूसरों की भलाई के बारे न सोचे, समस्या सुलझाने का प्रयत्न न करें, निर्बल को सबल बनाने का प्रयत्न न करें, वह हमेशा दुखी रहें, सुख और हँसने के बारे में न सोचे मतलब हमेशा के लिए शारीरिक और मानसिक दृष्टि से विकलांग रहे। सत्ताधारी की ऐसी कूटनीति से बाहर निकलना हैं, तो आम जनता को संघटित होना पड़ेगा और डटकर मुकाबला करना पड़ेगा। यही संदेश कवि ने ‘सत्ता’ कविता के माध्यम से दिया है।

#### 14.4 स्वयंअध्ययन के प्रश्न :

- 1) ‘सत्ता’ कविता के कवि ..... है।
  - 1) मंगलेश डबराल
  - 2) उदय प्रकाश
  - 3) चंद्रकांत देवताळे
  - 4) धूमिल
- 2) उदय प्रकाश का जन्म शहडोल जिले के ..... गांव में हुआ था।
  - 1) मातापुर
  - 2) सीतापुर
  - 3) रामपुर
  - 4) रायपुर
- 3) उदय प्रकाश का जन्म 1 जनवरी ..... को हुआ था।
  - 1) 1950
  - 2) 1952
  - 3) 1955
  - 4) 1956

#### 14.5 पारिभाषिक शब्द-शब्दार्थ :

- |                                     |                             |
|-------------------------------------|-----------------------------|
| 1) शाप - अनिष्ट कामनासे कहा गया कथन | 2) अफवाह - उड़ाई हुई खबर    |
| 3) सत्ता - अधिकार, सामर्थ्य         | 4) वध्य - वध किए जाने योग्य |

#### 14.6 स्वयंअध्ययन के प्रश्नों के उत्तर :

- 1) उदय प्रकाश
- 2) सीतापुर
- 3) 1952

#### **14.7 सारांश :**

उदय प्रकाश ने 'सत्ता' कविता के माध्यम से समकालीन सत्तांध शक्तियों की पोल खोल दी है। समकालीन परिवेश की सच्चाइयों को उजागर किया है। वर्तमान समय में सत्ताधारी वर्ग बाहुबल (सत्ताबल) के आधार आम जनता शोषण कर रहा है। सत्ताधारी अंग्रेजी नीति अपनाकर समाज में फूट डालकर सत्ता में बने रहना चाहते हैं। स्वतंत्रता के बाद संस्थानों को भारत में विलीन तो कर दिया परंतु उन्हीं संस्थानों के प्रमुख ने अपना चोला बदलकर सत्ता का भोग ले रहे हैं। उनके पास पैसा, बल और सत्ता है, इसलिए आम जनता पर हुक्मत करते हैं और उन्हें अपने अधिपत्य में रहने के लिए मजबूर करते हैं। यदि आप आदमी इनके खिलाफ आवाज उठाने का प्रयत्न करता है तो इनकी आवाज दबाने का प्रयत्न नहीं बल्कि आवाज ही बंद कर देते हैं।

#### **14.8 स्वाध्याय :**

##### **अ) संसदर्भ के प्रश्न -**

- 1) जो चाहेगा हंसना बहुत सारे दुखों के बीच  
उसके जीवन में भर दिए जांगे आँसू और आह”
- 2) “जो चाहेगा स्वतंत्रता  
दिया जाएगा उसे आजीवन कारावास।  
एक दिन लगेगा हर किसी को  
नहीं है कोई अपना, कहीं आसपास ””

##### **आ) लघुत्तरी प्रश्न -**

- 1) 'सत्ता' कविता का उद्देश्य लिखिए।
- 2) 'सत्ता' कविता के माध्यम से कवि उदय प्रकाश कौनसा संदेश देना चाहते हैं?

##### **इ) दीर्घत्तरी प्रश्न -**

- 1) 'सत्ता' कविता का आशय लिखिए।
- 2) 'सत्ता' कविता में वर्तमान की सत्तांध प्रवृत्ति का चित्रण हुआ है, स्पष्ट कीजिए।

#### **14.9 क्षेत्रीय कार्य :**

- 1) 'सत्ता' कविता के आधार पर निंबंध लिखने का प्रयास कीजिए।
- 2) 'सत्ता' कविता का मराठी में अनुवाद कीजिए।

#### **14.10 अतिरिक्त अध्ययन के लिए :**

- 1) कवि ने कहा (काव्य संग्रह) - उदय प्रकाश



इकाई 4 (ग)

## 15. स्त्री मुकित की मशाल हो

- रजनी तिलक

---

---

अनुक्रम

15.1 उद्देश्य

15.2 प्रस्तावना

15.3 विषय विवरण

15.3.1 रजनी तिलक का परिचय

15.3.2 ‘स्त्री मुकित की मशाल हो’ कविता का परिचय

15.3.3 ‘स्त्री मुकित की मशाल हो’ कविता का आशय

15.4 स्वयंअध्ययन के लिए प्रश्न

15.5 पारिभाषिक शब्द, शब्दार्थ

15.6 स्वयंअध्ययन के प्रश्नों के उत्तर

15.7 सारांश

15.8 स्वाध्याय

15.9 क्षेत्रीय कार्य

15.10 अतिरिक्त अध्ययन के लिए

### **15.1 उद्देश्य :**

इस इकाई के अध्ययन के बाद आप -

- 1) कवयित्री रजनी तिलक का जीवन परिचय एवं कृतित्व से परिचित होंगे।
- 2) सावित्रीबाई फुले के सामाजिक कार्य को समझ सकेंगे।
- 3) स्त्री की त्रासदी के बारे में जानकारी प्राप्त कर सकेंगे।
- 4) दलित साहित्य का परिचय प्राप्त कर सकेंगे।

### **15.2 प्रस्तावना :**

रजनी तिलक हिंदी की जानी-मानी दलित लेखिका और सामाजिक कार्यकर्ता है। रजनी तिलक हिंदी में क्रांति-ज्योति सावित्रीबाई फुले के कार्य को परिचित कराने में महत्वपूर्ण भूमिका रही है। रजनी तिलक एक स्त्री और दलित स्त्री है जो दूसरे स्त्री का दर्द समझ सकती है। रजनी तिलक एक सामाजिक कार्यकर्ता होने के कारण उन्होंने दिल्ली और दिल्ली के आसपास की महिलाओं के संघटन के लिए कार्य किया है। आरक्षण बिल में उन्होंने दलित महिलाओं के लिए विशेष आरक्षण हेतु अभियान चलाया था। समस्या के साथ कवयित्री ने आंदोलन, जनजागरण, चेतना आदि उपाय भी बताए हैं। ‘स्त्री मुक्ति की मशाल हो’ का स्वर विद्रोहात्मक दिखाई देता है। पुराणपंथी लोगों के साथ जूँड़कर सावित्रीबाई ने स्त्री मुक्ति की लड़ाई लड़ी है। अनेक समस्याओं का सामना करते हुये सावित्रीबाई ने स्त्री शिक्षा, सति प्रथा, बाल विवाह, बाल विधवा और विधवा विवाह के लिए कार्य किया है।

### **15.3 विषय-विवरण :**

#### **15.3.1 रजनी तिलक का परिचय**

कवयित्री रजनी तिलक का जन्म 27 मई 1958 ई. को पुरानी दिल्ली के एक गरीब परिवार में हुआ था। उनके पिता का नाम श्री. दुलारेलाल भारती और माता का नाम श्रीमती जावित्रीदेवी था। दिल्ली में एक गरीब दर्जी पिता की सबसे बड़ी लड़की होने की वजह से रजनी तिलक उच्च शिक्षा नहीं पा सकी और यह बात उन्हें बहुत खटकती थी। उन्होंने 12 वीं तक शिक्षा प्राप्त की। सन 1975 में हायर सेकेंडरी की परीक्षा देने के बाद कटिंग और टेलरिंग और स्टेनोग्राफी सीखी ताकि परिजनों की मदद कर सकें। रजनी तिलक ने लंबे सांगठनिक अनुभव अर्जित किए हैं। वह बामसेफ, दलित पैथर, अखिल भारतीय आंगनबाड़ी वर्कर एंड हेल्पर युनियन, आहवान थियेटर, नेशनल फेडरेशन फॉर दलित वीमेन आदि महिला आंदोलन से जुड़ी रही। ऐसी प्रसिद्ध दलित लेखिका एवं सामाजिक कार्यकर्ता रजनी तिलक का 30 मार्च, 2018 ई. को निधन हो गया। अब रजनी के परिवार में एक पुत्री है।

#### **15.3.2 ‘स्त्री मुक्ति की मशाल हो’ कविता का परिचय :**

यह कविता क्रांति ज्योति सावित्रीबाई फुले के सामाजिक कार्य को उजागर करती है। हिंदी भाषा में सावित्रीबाई फुले के महत्व को परिचित कराने में रजनी तिलक की उल्लेखनीय भूमिका रही है। सावित्रीबाई फुले ने अपने पति

जोतिबा के साथ कंधे-से-कंधा मिलाकर सामाजिक काम किया। स्त्री शिक्षा, विधवाओं का पुनर्वसन, बाल विवाह पर बंदी एवं दलित उद्धार के लिए कार्य किया। मनुवादी व्यवस्था के खिलाफ आवाज उठाई और वंचितों के मान-सम्मान को जगाने का काम किया, इसी कारण वह पहली स्त्री मुक्ति की मशाल बनी है।

### 15.3.3 ‘स्त्री मुक्ति की मशाल हो’ कविता का आशय :

रजनी तिलक सावित्रीबाई फुले के कार्य का चित्रण करते हुए कहती है कि, क्रांति ज्योति सावित्रीबाई फुले तुम पूजनीय एवं अनुकरणीय हो, तुम्हारे अदम्य साहस से हर युग का मनु घबराया था। स्त्री को हर युग में अपमानित करनेवाले और बन्धनों में रखनेवाले, अब तुमसे डर गए हैं। स्त्री को गुलामी का जीवन देनेवाले सावित्रीबाई से घबरा गए हैं।

सावित्रीबाई के समय तक स्त्री को शिक्षा से वंचित रखा जाता था, उसे भोग की वस्तु माना जाता था। सावित्रीबाई ने जब इन्हें शिक्षित करने का ठान लिया तो उनपर कीचड उछाली गई। सावित्रीबाई जब घर से निकलती थी, तो अपनी थैली में एक साड़ी रखती थी क्योंकि रास्ते में उनपर कीचड फेंकी जाती थी। लेकिन सावित्री न डरती हुई आगे बढ़ती रहीं, उनके महान व्यक्तित्व के सामने सब बौने हुए।

सावित्रीबाई फुले तुम्हारा जीवन एक कसौटी एवं संघर्षरत रहा है। भारत में तुम पहली शिक्षिका बनी जिसने स्त्री मुक्ति की लौ जलाई हैं। अभाव और कष्टों में रहकर तुमने संचेतना का बीज अंकुरित किया हैं। मतलब स्त्री में चेतना जगाने का महत्वपूर्ण कार्य तुमने किया है।

सावित्रीबाई तुम्हारी पाठशालाओं ने दलित और पद-दलित स्त्रियों को केवल अक्षर-ज्ञान ही नहीं दिया था बल्कि एक द्रवंद्रव, एक जेहाद छेड़ा था उस समय के पुरोहितों और वेदणास्त्रों के खिलाफ। सावित्रीबाई ने शिक्षा के माध्यम से स्त्रियों में आत्मविश्वास जगाया और उन्हें लढ़ने के लिए तैयार किया।

सावित्रीबाई ने सिर्फ स्त्रियों को शिक्षित ही किया, ऐसा नहीं है। इसके साथ-साथ बाल विधवाओं एवं सतियों के अछूते, अनकहे, तिरस्कृत मन और पीड़ा में मर्म को भी समझा था। उन्होंने बाल-विधवाओं को अपने घर में पनाह दी, उनके बच्चों को संभालने की जिम्मेदारी ली, सति प्रथा को बंद कर दिया।

कवयित्री आगे कहती है कि, आज इस आधुनिक युग में गर्भ में ही स्त्री-भ्रूण की हत्या हो जाती है। यदि वहाँ से बच जाए तो दहेज के लिए उसे ससुराल में जलाकर मारा जाता है। नारी की त्रासदी इस पतित संस्कृति में भी खत्म नहीं हो रही है। नारी स्वतंत्रता की बात की जाती है परंतु यह स्वतंत्रता बहुत कम नारियों को मिली हैं। आज नारी के शरीर का प्रदर्शन करके पैसा कमाया जाता हैं, सुष्मिता सेन और ऐश्वर्या राय भी इस पूंजीवादी व्यवस्था के खिलौना बन गए हैं। उपभोक्तावादी संस्कृति ने नारी के अंग-प्रत्यांग को भुनाकर रख दिया है।

फिर एक बार कवयित्री सावित्रीबाई फुले की ओर आती है और विचार रखती है कि सावित्रीबाई फुले तुम पहली पद-दलित स्त्री थी जिसने ऊंची आवाज में ब्राह्मणी समाज को दुत्कारा था और तुम मनुवादियों की घोर

आलोचक थी। तुमने ही शूद्रातिशुद्रों एवं स्त्री जाति के मन एवं स्वाभिमान को जगाया था। इसलिए सावित्रीबाई फुले तुम्हें इतिहास से हटाया गया था। सावित्रीबाई फुले के महान कार्य एवं अनेक विचारों को दबाने का प्रयास किया गया था परंतु सावित्रीबाई फुले का स्त्री-शिक्षा, बाल-विधवाओं का पुनर्वसन, सति प्रथा बंदी एवं दलित-पददलितों के लिए किया गया कार्य अजरामर है।

#### **15.4 स्वयंअध्ययन के प्रश्न :**

- 1) 'स्त्री मुक्ति की मशाल हो' कविता की कवयित्री ..... है।
  - 1) अनामिका
  - 2) रजनी तिलक
  - 3) जया जादवानी
  - 4) कीर्ति चौधरी
- 2) स्त्री मुक्ति की मशाल ..... को कहा गया है।
  - 1) रजनी तिलक
  - 2) सावित्रीबाई फुले
  - 3) अनामिका
  - 4) सरस्वती
- 3) 'स्त्री मुक्ति की मशाल हो' कविता ..... कविता संग्रह में संकलित है।
  - 1) पड़ताल
  - 2) पदचाप
  - 3) हवासी बेचैन युवतियाँ
  - 4) पदस्पर्श

#### **15.5 पारिभाषिक शब्द-शब्दार्थ :**

- 1) **सावित्रीबाई फुले** - महात्मा जोतिराव फुले की पत्नी, जिन्होंने स्त्री-पुरुष समानता के लिए संघर्ष किया, भारत में प्रथमतः स्त्री- शिक्षा की शुरुआत करनेवाली, साक्षरता अभियान, बालहत्या प्रतिबंधक गृह, सत्यशोधक विवाह की शुरुआत, बालविवाह का विरोध, विधवा पुनर्विवाह, दत्तक योजना, शूद्रातिशुद्रों के लिए काम करनेवाली क्रांति ज्योति।
- 2) **जेहाद** - धर्म के नाम पर लड़ाई छेड़ना।
- 3) **पुरोहित** - धार्मिक कर्म संपन्न करानेवाला याजक।
- 4) **वेदणास्त्र** - धार्मिक शास्त्र।
- 5) **सति** - पति की चिता संग जल जानेवाली।
- 6) **पूँजीवाद** - पूँजीवाद सिद्धांत।
- 7) **मकड़जाल** - मकड़ी का बुना जाला, छल प्रधान रचना।

#### **15.6 स्वयंअध्ययन के प्रश्नों के उत्तर :**

- 1) रजनी तिलक
- 2) सावित्रीबाई फुले
- 3) पदचाप

#### **15.7 सारांश :**

रजनी तिलक संभवतः हिंदी दलित साहित्य की पहली कवयित्री है, जो सामाजिक कार्यकर्ता की छबिवाली है। 'स्त्री मुक्ति की मशाल हो' कविता क्रांति-ज्योति सावित्रीबाई फुले के सामाजिक कार्य को उजागर करती है।

सावित्रीबाई फुले ने अपने पति जोतिबा के साथ कंधे-से-कंधा मिलाकर सामाजिक कार्य किया है। स्त्री को शिक्षित करने का संकल्प किया और उसमें सावित्रीबाई सफल भी हुई। बाल-विधवाओं का पुनर्वसन किया और सति जाने की गलत प्रथा को बंद किया। सावित्रीबाई इस अदम्य साहस से मनुवादी लोग डर गए और उन्होंने सावित्रीबाई के सामाजिक कार्य में रूकावटे पैदा करने का प्रयत्न किया। आज तक नारी को भोग्या समझा जाता था, सावित्रीबाई ने नारी में संचेतना जगाने का काम किया। सावित्रीबाई ने शुद्रातिशुद्रों एवं स्त्री जाति में मान-सम्मान को जगाया, इसलिए उन्हें इतिहास से हटाया गया। परंतु सावित्रीबाई का स्त्री मुक्ति का काम अजरामर है, क्योंकि वह भारत की पहली शिक्षिका है, जो एक स्त्री मुक्ति की मशाल के रूप में पहचानी जानी है।

### 15.8 स्वाध्याय :

#### अ) संसदर्भ -

“दलित और पद-दलित स्त्रियों में  
तुम्हारी पाठशालाओं ने  
केवल अक्षर-ज्ञान ही नहीं,  
छेड़ा था एक द्रवंद्रव, एक जेहाद  
पुरोहितों व वेदणास्त्रों के खिलाफ।”

#### आ) लघुतरी प्रश्न -

- 1) ‘स्त्री मुक्ति की मशाल हो’ कविता का उद्देश्य लिखिए।
- 2) ‘स्त्री मुक्ति की मशाल हो’ कविता के शीर्षक की सार्थकता स्पष्ट कीजिए।

#### इ) दीर्घतरी प्रश्न -

- 1) ‘स्त्री मुक्ति की मशाल हो’ कविता का आशय लिखिए।
- 2) ‘स्त्री मुक्ति की मशाल हो’ कविता के आधार पर सावित्रीबाई फुले के सामाजिक कार्य का चित्रण कीजिए।

### 15.9 क्षेत्रीय कार्य :

- 1) सावित्रीबाई फुले के जीवन पर आधारित निबंध लिखिए।
- 2) सावित्रीबाई फुले के जीवन पर नाटक लिखकर उसका मंचन करने का प्रयास कीजिए।

### 15.10 अतिरिक्त अध्ययन के लिए :

- 1) ज्ञान ज्योति सावित्रीबाई फुले - प्रा. हरि नरके
- 2) पड़ताल (साक्षात्कार) - रजनी तिलक ([www.padtal.com](http://www.padtal.com))



इकाई 4 (घ)

## 16. बाजार

- जया जादवानी

---

---

अनुक्रम

16.1 उद्देश्य

16.2 प्रस्तावना

16.3 विषय विवरण

16.3.1 जया जादवानी का परिचय

16.3.2 'बाजार' कविता का परिचय

16.3.3 'बाजार' कविता का आशय

16.4 स्वयंअध्ययन के लिए प्रश्न

16.5 पारिभाषिक शब्द, शब्दार्थ

16.6 स्वयंअध्ययन के प्रश्नों के उत्तर

16.7 सारांश

16.8 स्वाध्याय

16.9 क्षेत्रीय कार्य

16.10 अतिरिक्त अध्ययन के लिए

## **16.1 उद्देश्य :**

इस इकाई के अध्ययन के बाद आप -

- 1) कवियत्री जया जादवानी का जीवन एवं कृतित्व से परिचित होंगे।
- 2) उपभोक्तावादी संस्कृति से परिचित होंगे।
- 3) विज्ञापन ने हमें किस प्रकार जकड़ लिया है, इसे जान सकेंगे।
- 4) ‘बाजार’ कविता के प्रदेय से परिचित होंगे।

## **16.2 प्रस्तावना :**

आधुनिक काल में हिंदी साहित्य के अंतर्गत अनेक विमर्शों ने जन्म लिया है। इसमें प्रमुख रूप से उभरकर आया वह है स्त्री-विमर्श। स्त्री विमर्श पर लेखन करनेवाली प्रमुख महिला साहित्यकारों में से एक प्रमुख है जया जादवानी। जया जादवानी को हिंदी साहित्य के अंतर्गत एक अप्रतिम गद्यकार और कवियत्री के रूप में पहचाना जाता है। जया जादवानी हिंदी साहित्य की युवा पीढ़ी की सशक्त कहानीकार है। इन्होंने अब तक तीन कविता-संग्रह लिखे हैं। आज बाजारीकरण, भूमंडलीकरण और नीजिकरण का युग है। इन्हीं विषयों को ध्यान में रखकर जया जादवानी ने ‘बाजार’ नामक कविता लिखी है। आज इस उपभोक्तावादी संस्कृति में आदमी की कीमत कम और वस्तुओं की कीमत बढ़ गई है। आदमी कब बाजार की चपेट में आ गया इसका हमें पता ही नहीं चला। अनावश्यक बाजार की चीजों से हम अपने घर भरते जा रहे हैं। इसपर प्रकाश डालने का काम ‘बाजार’ कविता के माध्यम से किया गया है।

## **16.3 विषय-विवरण :**

### **16.3.1 जया जादवानी का परिचय**

जया जादवानी का जन्म 1 मई 1959 ई. को कोतमा, मध्य प्रदेश में हुआ था। इनके पिताजी का नाम रामनदास और माताजी का नाम लक्ष्मीदेवी था। जया जी सिंधी परिवार से थी। स्कूली जीवन को जया जी स्वर्णिम जीवन मानती है। ये पढ़ने में काफी अच्छी थी। बचपन से ही इनके दो शौक रहे हैं - एक गायिका, दो लेखिका बनना। क्यों वह लता मंगेशकर तथा अमृता प्रीतम की दीवानी थी। जया जी काफ़ी खूबसूरत रही है इसी वजह से उनकी शिक्षा में बाधा आ गई। ग्यारहवीं की पढ़ाई के बाद रायपुर के श्री. प्रकाश जादवानी के साथ उनका विवाह संपन्न हुआ। उन्होंने विवाह के बाद अपनी अधूरी पढ़ाई पूरी की है। बी. ए. के बाद एम. ए. हिंदी और मनोविज्ञान दोनों में किया है। सन 1990 में अपनी प्रिय सहेली खुशी के कहने पर जयाजी ने लिखना शुरू किया और आज तक वह कलम रूकी नहीं है। जया जी का लेखन - संसार अधिकांश रूप में मनोविज्ञानिक स्तर का है। उन्होंने कहानी, उपन्यास और कविता विधा में अपनी लेखनी चलाई है। आज जया जी का एक स्वतंत्र लेखन के रूप में अपने कर्म और कर्तव्य के साथ जुटी हुई है।

### **कृतित्व :**

1. कविता संग्रह - मैं शब्द हूँ, अनंत संभावनाओं के बाद भी, उठाता है कोई एक मुट्ठी ऐश्वर्य।
2. कहानी संग्रह - मुझे ही होना है बार-बार, अंदर के पानियों में कोई सपना कांपता है, मैं अपनी मिट्टी में खड़ी हूँ कांधे पर अपना हल किए।
3. उपन्यास - तत्वमासि, कुछ न कुछ छू जाता है, मिट्ठो पाणी खारो पाणी।

### **पुरस्कार :**

1. छत्तीसगढ़ हिंदी अकादमी का सम्मान
2. कुसुमांजलि साहित्य सम्मान
3. कथाक्रम सम्मान
4. मुक्तिबोध सम्मान

### **16.3.2 ‘बाजार’ कविता का परिचय :**

आज उपभोक्तावादी संस्कृति का बोल-बाला है। एक समय था जब हम बाजार तक चले जाते थे और आवश्यक वस्तुओं को घर लाते थे। इस भूमंडलीकरण के युग में बाजार आपके घर तक आ गया है। सिर्फ घर तक ही नहीं आया तो वह हमारे दिलों-दिमाग में घूस गया है और वह हमें मजबूरन् अनावश्यक वस्तुएँ खरीदने के लिए उकसाता है। विज्ञापन के अतिरिक्त के कारण हम हमारी जेबें खाली करते जा रहे हैं। निजीकरण के कारण कंपनियों में अपने माल को खपाने की होड़ लगी है। इसलिए नयी-नयी तौर तरीकेवाली वस्तुएँ बनाई जा रही हैं। लोग खरीदते जा रहे हैं और वे खूद बाजार तक एक हिस्सा बनते जा रहे हैं।

### **16.3.3 ‘बाजार’ कविता का आशय :**

कवयित्री कहती है कि आज के बाजारवादी युग में जो विक्रेता हमारे कहे बिना हमारी जरूरतें कैसे जान जाता है, इसका पता ही नहीं चलता। जैसे प्रेस करने की टेबल, कपड़े धोने के औजार, चमड़ी चमकाने के लिए असरदार नुस्खे मतलब गोरा होने के लिए उपाय, बच्चों के भिन्न-विभिन्न खिलौने, बच्चों को खिलाने, पिलाने के ताम-झाम और गद्दे-तकिए-पलंग-सोफे आदि विज्ञापनों के द्वारा हमारे सामने प्रस्तुत करते हैं। असल में हमें क्या चाहिए या हमारी जरूरते क्या-क्या हैं? हमे खुद पता नहीं हैं हमें तो भीतर पंजे पकड़कर बैठी प्रेम की जरूरत के बारे में भी पता नहीं चलता है। मतलब प्रेम करने के तौर तरीके के बारे में पता नहीं जो बाजार में आसानी से उपलब्ध होते हैं। बाजारवादी व्यवस्था हमारे सामने सामानों का ढेर खड़ा कर देते हैं, हम भाग भी नहीं सकते सिर्फ भकुआए दृष्टि से देखते रहते हैं। वे हमारे घरों के भीतर कैसे घुस जाते हैं, इसका पता ही नहीं चलता। वे फुसफुसाकर हमें बताते हैं कि हमारे क्या-क्या नहीं हैं। वे हमें हमारे अभावों के प्रति जगाए रखते हैं, वे हमें हमेशा भूखा रखते हैं। वे हमसे कुछ नहीं मांगते मतलब वे हमें खरीदने के लिए नहीं कहते परंतु हम ही लगातार ग्लानि और खेद के कारण खरीदते जाते हैं और

उनके सामने अपनी जेबें खाली कर देते हैं। फिर हम अपने घर को एक करूण दृष्टि से देखते हैं और सोचते हैं कि अभी बहुत कुछ हमें लाना है, खरीदना है हम अपने में शर्म और क्षोभ महसूस करते हैं। मतलब बाजार हर एक नई चीज यदि हम नहीं ला सके तो हम शर्म महसूस करते हैं और हमें अपने आप पर बहुत गुस्सा आ जाता है।

#### **16.4 स्वयंअध्ययन के लिए प्रश्न :**

- 1) ‘बाजार’ कविता की कवयित्री ..... है।  
 1) रजनी तिलक      2) जया जादवानी      3) अनामिका      4) कीर्ति चौधरी
- 2) जया जादवानी का जन्म 1 मई ..... को हुआ।  
 1) 1958      2) 1959      3) 1960      4) 1961
- 3) जया जादवानी का जन्म ..... मध्य प्रदेश में हुआ।  
 1) सीतापुर      2) कोतमा      3) काफलपानी      4) जौलखेड़ा

#### **16.5 पारिभाषिक शब्द-शब्दार्थ :**

- 1) नुस्खे - गुणयुक्त, विविधता।
- 2) भकुआ - घबराया हुआ।
- 3) ग्लानि - मानसिक शिथिलता।
- 4) खेद - दुःख, रंज।
- 5) क्षोभ - रोषपूर्ण, क्षुब्ध।

#### **16.6 स्वयंअध्ययन के प्रश्नों के उत्तर :**

- 1) जया जादवानी      2) 1959      3) कोतमा

#### **16.7 सारांश :**

जया जादवानी की ‘बाजार’ कविता भूमंडलीकरण पर आधारित है। हमें किसी वस्तु की आवश्यकता होने पर हम बाजार चले जाते हैं। परंतु आज बाजारवादी दौर में हम बाजार नहीं जाते तो माल आपका पीछा करता है। आपकी असुविधा का ध्यान किए बिना आपके घर में घुस जाता है। वह आपकी जीवनशैली और शक्ति का मखौल उड़ाकर तब तक आपको हीन भावना से भरता रहता है जब तक आप उस माल का उपयोग करना आरंभ नहीं कर दें। वर्तमान युग विज्ञापन का हैं विज्ञापन के द्वारा घटिया-से घटिया वस्तु के प्रशंसा के फुल बांधे जाते हैं। आधुनिक बाजार पद्धति के कारण हमें अनावश्यक चीजों को खरीदना पड़ता हैं बाजार हमें बताता है कि आपके घर में क्या-क्या नहीं है और किन-किन वस्तुओं की आवश्यकता है। हम लगातार ग्लानि और खेद से उसके सामने हमारी जेबें खाली करते जा रहे हैं। बाजार के जंजाल से हम भाग भी नहीं सकते क्योंकि हम अपने घर को ही एक करूण दृष्टि से

देखते हैं लगता है कि बहुत कुछ चीजें हम नहीं ला पाए हैं। मतलब वर्तमान में विज्ञानपनवादी एवं उपभोक्तावादी संस्कृति ने जकड़ लिया है।

#### 16.8 स्वाध्याय :

##### अ) संसदर्भ के प्रश्न -

“वे कैसे घुस जाते हैं हमारे घरों के भीतर  
वे फुसफुसाकर हमें बताते हैं कि  
हमारे पास नहीं है क्या-क्या  
वे हमें जगाए रखते हैं अभावों के प्रति”

##### आ) लघुत्तरी प्रश्न -

- 1) ‘बाजार’ कविता का उद्देश्य लिखिए।
- 2) ‘बाजार’ कविता के शीर्षक की सार्थकता स्पष्ट कीजिए।

##### इ) दीर्घत्तरी प्रश्न -

- 1) ‘बाजार’ कविता का आशय लिखिए।
- 2) ‘बाजार’ कविता उपभोक्तावादी संस्कृति का प्रतिनिधित्व करती है, स्पष्ट कीजिए।

#### 16.9 क्षेत्रीय कार्य :

- 1) ‘बाजार’ कविता का मराठी में अनुवाद कीजिए।
- 2) ‘बाजार’ कविता के आधार पर निबंध लिखिए।

#### 16.10 अतिरिक्त अध्ययन के लिए :

- 1) उठाता है कोई एक मुट्ठी ऐश्वर्य (काव्य-संग्रह) - जया जादवानी
- 2) समकालीन भारतीय साहित्य (द्वैमासिक पत्रिका) - जुलाई-अगस्त 2011

